

**അടിയന്തരപ്രമേയ ചർച്ച**

എ.കെ.ജി. സെന്ററിനും കോൺഗ്രസ് ഓഫീസുകൾക്കും നേരെയുണ്ടായ  
ആക്രമണം

ശ്രീ. പി. സി. വിഷ്ണുനാഥ്: സർ, സഭ ഇപ്പോൾ നിർത്തി വയ്ക്കുന്നു എന്ന പ്രമേയം ഞാൻ അവതരിപ്പിക്കുന്നു.

ശ്രീ. അൻവർ സാദത്ത്: സർ, ഞാൻ പ്രമേയത്തെ പിന്താങ്ങുന്നു.

മി. സ്പീക്കർ: ശ്രീ. പി. സി. വിഷ്ണുനാഥ്, അങ്ങേയ്ക്ക് സംസാരിക്കാൻ പതിനഞ്ച് മിനിട്ട് സമയമാണ് അനുവദിച്ചിട്ടുള്ളത്. കൃത്യസമയത്തുതന്നെ പ്രസംഗം അവസാനിപ്പിക്കണം.

ശ്രീ. പി. സി. വിഷ്ണുനാഥ്: സർ, തിരുവനന്തപുരത്ത് എ.കെ.ജി. സെന്ററിലേയ്ക്ക് സ്റ്റോടകവസ്തു എറിഞ്ഞ് അക്രമം നടന്നിട്ട് നാല് രാത്രിയും മൂന്ന് പകലും കഴിഞ്ഞിട്ടും ഇതുവരെയും അക്രമിയെ കണ്ടെത്താൻ സംസ്ഥാന പോലീസിന് കഴിഞ്ഞിട്ടില്ല. ഈ സംഭവം കഴിഞ്ഞ് മിനിട്ടുകൾക്കകംതന്നെ അവിടെയെത്തിയ സി.പി.ഐ.(എം) നേതാക്കൾ ഇതിനുപിന്നിൽ കോൺഗ്രസുകാരാണെന്ന് ആരോപിക്കുകയും അതിനുശേഷം സംസ്ഥാനത്ത് വ്യാപകമായി കോൺഗ്രസ് ഓഫീസുകൾക്കും സ്വാതന്ത്ര്യ സമര സ്റ്റാരകങ്ങൾക്കുനേരെയും സി.പി.ഐ.(എം)-ന്റെ ആക്രമണം ഉണ്ടായി.

കോട്ടയം ഡി.സി.സി. ആഫീസിൽ, കൊലവിളിയുമായെത്തിയ സി.പി. ഐ.(എം) ഗുണ്ടാ സംഘം പോലീസിന്റെ മുന്നിൽവെച്ച് ഡി.സി.സി. ഓഫീസ് ആക്രമിച്ചു. അവിടേയ്ക്ക് തീപ്പന്തം എറിയുകയും ചില്ലുകൾ തകർക്കുകയും ചെയ്തു. ഈ അക്രമി സംഘം അഴിഞ്ഞാടുമ്പോൾ കയ്യും കെട്ടി കാഴ്ചക്കാരായി നിൽക്കുന്ന ചിത്രമാണ് സംസ്ഥാനത്തിന്റെ പോലീസിന്റേതായി നമ്മൾ അവിടെ കണ്ടത്. പാലക്കാട്, മന്തക്കാടുള്ള ഗാന്ധിസ്തൂപം സി.പി.ഐ.(എം.) അക്രമികൾ അടിച്ചതകർത്തു. തടയാൻ ശ്രമിച്ച സർക്കിൾ ഇൻസ്പെക്ടറെ കയ്യേറ്റം ചെയ്യാൻ ഈ അക്രമി സംഘം ശ്രമിച്ചു. അവിടേയും പോലീസ് കാഴ്ചക്കാരാണ്. പാലക്കാട് യൂത്ത് കോൺഗ്രസിന്റെ സംസ്ഥാന ക്യാമ്പായ യുവ ചിന്തൻ ശിബിർ നടക്കുന്ന വേദിയിലേയ്ക്ക് ഈ അക്രമി സംഘം എത്തി അതിന്റെ കമാനങ്ങൾ തകർക്കുകയും കത്തിക്കുകയും ചെയ്തു. കോഴിക്കോട്, വടകരയിലുള്ള ചോറോട് കോൺഗ്രസ് ഓഫീസും സ്തൂപങ്ങളും തകർക്കുന്നതും ഇതേ അക്രമികൾ ആലപ്പുഴയിൽ ഹെഡ് പോസ്റ്റോഫീസിനുമുന്നിലുള്ള, ഇന്ദിരാഗാന്ധി പ്രതിമയുടെ കൈ വെട്ടി മാറ്റുന്നതും പോലീസ് കണ്ടുകൊണ്ടുനിന്നു. ആലപ്പുഴയിലെ ഒരു എം.എൽ.എ.-യുടെ നേതൃത്വത്തിൽ കൊലവിളി ജാഥ നടത്തി, അവിടെ വിളിച്ചത് "പ്രസ്ഥാനത്തിനനേരെ

വന്നാൽ ആ കാല് വെട്ടും, ആ കൈ വെട്ടും, ആ തല വെട്ടി ചെങ്കൊടി നാട്ടും " എന്നാണ്. പോലീസ് മുനിലും പിന്നിലും ഈ സംഗീതമാസ്വദിച്ചുകൊണ്ട് ഒപ്പം നടന്നുകൊണ്ടിരിക്കുമ്പോഴാണ് ഈ കൊലവിളി സംഗീതം. തിരുവനന്തപുരത്ത്, നിരവധി പാർട്ടി ഓഫീസുകൾ തകർത്തു, ഒറ്റശേഖരമംഗലത്തെ ഇന്ദിരാഗാന്ധിയുടെ പ്രതിമ തകർത്തു. അതിനേക്കാൾ കഷ്ടം, മ്യൂസിയം പോലീസ് സ്റ്റേഷന്റെ മുനിലൊര ഐ.എൻ.ടി.യു.സി. ഓഫീസുണ്ട്. അവിടത്തെ എസ്.എച്ച്.ഒ-യ്ക്ക് ജനാലയിൽക്കൂടി കാണാൻ കഴിയും, ആ മ്യൂസിയം പോലീസ് സ്റ്റേഷന്റെ മുനിലുള്ള ഐ.എൻ.ടി.യു.സി. ഓഫീസ് ഈ അക്രമി സംഘം അടിച്ചതകർത്തു. ഇവിടെ ഗുണ്ടാ സംഘം അഴിഞ്ഞാടുകയാണ്. ഇതെല്ലാം എ.കെ.ജി. സെന്റർ ആക്രമിച്ചതിനുശേഷമാണ്. ഇവിടെ ഞങ്ങൾ ചില ചോദ്യങ്ങൾ ചോദിക്കുകയാണ്. ഒന്ന്, എ.കെ.ജി. സെന്റർ സ്ഥിതി ചെയ്യുന്നത്, തിരുവനന്തപുരത്തെ അതിസുരക്ഷിതമായ ഒരു മേഖലയിലാണ്. അവിടെ പോലീസിന്റെ കാവലുണ്ടായിരുന്ന സമയത്ത്, എങ്ങനെ ഈ സംഭവമുണ്ടായെന്ന് ആഭ്യന്തര വകുപ്പുമന്ത്രി വിശദീകരിക്കേണ്ട; രണ്ട്, സംഭവമുണ്ടായ ഉടൻതന്നെ ഇതിൽ ഉൾപ്പെട്ടയാളെ, ഒരു സ്കൂട്ടറിൽ

എത്തിയയാളെ പിന്തുടർന്ന് അറസ്റ്റ് ചെയ്യുന്നതിൽ, ഒന്ന് പിൻതുടരാൻ പോലും പോലീസ് ശ്രമിക്കാതിരുന്നത് എന്തുകൊണ്ട്? മൂന്ന്, തിരുവനന്തപുരം നഗരം എപ്പോഴും പോലീസിന്റെ സർവ്വലൻസുള്ള ഒരു സ്ഥലമാണ്. കാരണം ഇവിടെയാണ് നിയമസഭ, സെക്രട്ടേറിയറ്റ്, രാജഭവൻ, മുഖ്യമന്ത്രിയുടെ വസതി, പ്രതിപക്ഷനേതാവിന്റെ വസതി, മന്ത്രിമാരുടെ വസതി, തന്ത്രപ്രധാനമായ മറ്റ് ഓഫീസുകളെല്ലാം സ്ഥിതി ചെയ്യുന്നത്. പോലീസിന്റെ നിരന്തര സർവ്വലൻസുള്ള നഗരത്തിലൂടെ ഒരു സൂട്ടറിൽ ഒരു അക്രമി പോയാൽ വയർലെസ് മെസേജിലൂടെ മിനിട്ടുകൾക്കകം അയാളെ അറസ്റ്റ് ചെയ്യാൻ കഴിയുമായിരുന്നിട്ടും എന്തുകൊണ്ട് തടഞ്ഞില്ല; അറസ്റ്റ് ചെയ്തില്ല? നാല്, സി. സി.സി.വി. ക്യാമറകൾ പരിശോധിക്കുന്നതിൽപ്പോലും പോലീസ് കാണിച്ച കാലതാമസം, എത്ര വലിയ മെല്ലെപ്പോക്കാണ്. അവിടെ മുഴുവൻ സി.സി.സി.വി.-യുള്ള സ്ഥലങ്ങളാണ്. വ്യാപാര സ്ഥാപനങ്ങളുടെയും വീടുകളുടെയും സി.സി.സി.വി. ക്യാമറകൾ സ്ഥാപിച്ചിട്ടുണ്ട്. അതുപോലും പരിശോധിക്കുന്നതിൽ പോലീസ് കാണിച്ച ദുരൂഹമായ മെല്ലെപ്പോക്കാണ് നാലാമത്തെ സംശയം, കന്റോൺമെന്റ് സ്റ്റേഷൻ, മ്യൂസിയം സ്റ്റേഷൻ, വഞ്ചിയൂർ സ്റ്റേഷൻ, പേട്ട

സ്റ്റേഷൻ, പട്ടം ട്രാഫിക് സ്റ്റേഷൻ ഇവയുടെയെല്ലാം മധ്യത്തിലാണ് ഈ സംഭവം നടക്കുന്നത്. എന്തുകൊണ്ട് ഈ സംഭവത്തിൽ ഉൾപ്പെട്ട അക്രമിയെ അറസ്റ്റ് ചെയ്യാൻ പോലീസിന് കഴിഞ്ഞില്ല. ഇപ്പോൾ ഏതെങ്കിലും നിരപരാധിയുടെ തലയിൽ വച്ചുകെട്ടി ഇത് വഴി തിരിച്ചുവിടാനുള്ള ശ്രമം നടക്കുകയാണ്. ഇത് പറയാൻ കാരണം, ഇവിടെ ഫേസ് ബുക്ക് പോസ്റ്റിട്ടുവെന്ന പേരിൽ ഒരാളെ അറസ്റ്റ് ചെയ്ത് കസ്റ്റഡിയിലെടുത്തു. അയാളെ ആദ്യം ഈ കേസിലെ പ്രതിയാക്കാനാണ് ശ്രമിച്ചത്. പിന്നെ കലാപാഹ്വാനത്തിന് കേസെടുക്കുന്നതിനുവേണ്ടിയുള്ള ശ്രമങ്ങളായി. ബഹുമാനപ്പെട്ട സുപ്രീം കോടതിയിലെ സുപ്രധാനമായൊരു കേസാണ്, ഡി. കെ. ബസു Vs. സ്റ്റേറ്റ് ഓഫ് ബംഗാൾ കേസ്. അങ്ങേയ്ക്കും അറിയാം, പാർലമെന്റിലെല്ലാം റഫറൻസ് വന്നിട്ടുള്ള കേസാണ്. ഡി. കെ. ബസു Vs. സ്റ്റേറ്റ് ഓഫ് ബംഗാൾ എന്ന കേസിൽ ബഹുമാനപ്പെട്ട സുപ്രീം കോടതിയുടെ ഗൈഡ്‌ലൈനുകൾ. ഫേസ്‌ബുക്കിൽ ഒരു പോസ്റ്റിട്ട ഒരാളെ പത്തുമൂപ്പത് മണിക്കൂർ, ബഹുമാനപ്പെട്ട സുപ്രീം കോടതിയുടെ ഗൈഡ്‌ലൈനിന് വിരുദ്ധമായി, നിയമവിരുദ്ധമായി കസ്റ്റഡിയിൽ വച്ചു. അതിന് ആഭ്യന്തര വകുപ്പ് മറുപടി പറയേണ്ടതല്ലേ? ഇവിടെ പോലീസിന്റെ

നിഷ്ഠിത മാത്രമല്ല ഈ അടിയന്തരപ്രമേയത്തിലൂടെ ഞങ്ങൾ ചർച്ച ചെയ്യാൻ ആഗ്രഹിക്കുന്നത്. പോലീസിനെ അമിതമായി രാഷ്ട്രീയവൽക്കരിക്കുന്ന അപകടകരമായ അവസ്ഥ ഈ സംസ്ഥാനത്തുണ്ട്. ഞാൻ ഫേസ് ബുക്ക് പോസ്റ്റിട്ട ആളിന്റെ അറസ്റ്റിന്റെ കാര്യമാണല്ലോ പറഞ്ഞത്. പ്രതിപക്ഷനേതാവിനെ ആക്രമിക്കുമെന്നും കൊല്ലുമെന്നും പറഞ്ഞ് പോസ്റ്റിട്ടില്ലേ; അറസ്റ്റ് ചെയ്തോ? കെ.പി.സി.സി.പ്രസിഡന്റ് ശ്രീ. കെ. സുധാകരനെ ആക്രമിക്കുമെന്ന് ഫേസ് ബുക്ക് പോസ്റ്റിട്ടു, അറസ്റ്റ് ചെയ്തോ? ഉണ്ടായിട്ടില്ല. കെ.പി.സി.സി. ഓഫീസിൽ ഇന്ത്യയിലെ ഏറ്റവും തലമുതിർന്ന രാഷ്ട്രീയ നേതാക്കന്മാരിൽ ഒരാളും മുൻ പ്രതിരോധ മന്ത്രികൂടിയായ ശ്രീ. എ. കെ. ആന്റണിയുടെ സാന്നിധ്യമുള്ള സമയത്ത് നൂറുകണക്കിന് ആളുകൾ, ഗുണ്ടാ സംഘം.. പ്രകടനമായി നേരെ വന്ന് മാധ്യമങ്ങളുടെ സാന്നിധ്യത്തിൽ തൽസമയ സംപ്രേഷണങ്ങളോടുകൂടി കെ.പി.സി.സി. ആഫീസ് ആക്രമിച്ചു. ഒരു സി.സി.ടി.വി.-യും പരിശോധിക്കേണ്ട.... എന്തു നടപടിയാണ് ആഭ്യന്തര വകുപ്പെടുത്തതെന്ന് ആഭ്യന്തര വകുപ്പുമന്ത്രി മറുപടി പറയുമ്പോൾ പറയണം. പ്രതിപക്ഷനേതാവിന്റെ ഓഫീസ്/വസതി ആക്രമിക്കാനായി

ഡി.വൈ.എഫ്.ഐ.- ഓർ മതിൽ ചാടി അകത്തുകയറി, അക്രമം നടത്തി, അവിടത്തെ സുരക്ഷാ ഉദ്യോഗസ്ഥന്മാർ പിടികൂടി പോലീസിൽ ഏൽപ്പിച്ചു, അവർക്ക് സ്റ്റേഷൻ ജാമ്യം കൊടുത്തല്ലേ നിങ്ങൾ വിട്ടയച്ചത്. പ്രതിപക്ഷനേതാവിന്റെ ഓഫീസ്/വസതി ആക്രമിച്ച് അകത്തുകയറിയ ആളുകളെ പോലീസ് സ്റ്റേഷൻ ജാമ്യം കൊടുത്തുവിടുകയാണ്. ഇവിടെ നിരന്തരമായി കൊലവിളി പ്രസംഗങ്ങളുണ്ടാകുന്നു. സമയക്കുറവുകൊണ്ടാണ് ഞാൻ അതിന്റെ ഓരോ ഉദാഹരണങ്ങളിലേയ്ക്കും പോകാത്തത്. എന്ത് നടപടികളാണെടുക്കുന്നത്; പോലീസിന്റെ കെട്ടുകാര്യസ്ഥതയും വീഴ്ചയുണ്ട്. ഇല്ലെന്ന് പറയുന്നില്ല. അതിനേക്കാൾ അപകടകരമായ പോലീസിന്റെ രാഷ്ട്രീയവൽക്കരണം ഈ സംസ്ഥാനത്തെ എവിടെയെത്തിക്കുന്നു എന്നതാണ് ഞാൻ ഈ സഭയുടെ ശ്രദ്ധയിലേയ്ക്ക് കൊണ്ടുവരാൻ ആഗ്രഹിക്കുന്നത്. കോട്ടയം ഡി.സി.സി. ഓഫീസ് ആക്രമിച്ചിട്ട് മൂന്ന് ദിവസമായി. അവിടെ ഒരു കളക്ടറേറ്റ് മാർച്ച് നടന്നപ്പോൾ കോൺഗ്രസ്സിന്റെയും യൂത്ത് കോൺഗ്രസ്സിന്റെയും 23 നേതാക്കന്മാരിൽ 12 ആളുകളെ കള്ളക്കേസിൽ കുടുക്കി അന്നുതന്നെ ജയിലിലടച്ചു. മറ്റുള്ളവരുടെയെല്ലാം വീട് കയറിയിറങ്ങി നടക്കുകയായിരുന്നു. ഈ

ഡി.സി.സി. ഓഫീസ് പോലീസിന്റെ സാന്നിധ്യത്തിൽ ആക്രമിച്ചിട്ട് മൂന്ന് ദിവസം കഴിഞ്ഞു. എന്തായാലും ഒരു ആശ്വാസമുണ്ട്. രാവിലത്തെ അടിയന്തരപ്രമേയ നോട്ടീസ് അവതരണത്തിന്റെയും ഉച്ചയ്ക്ക് ഒരു മണിയുടെ പ്രമേയാവതരണത്തിന്റെയും ഇടയിൽ 5 ആളുകളെ അറസ്റ്റ് ചെയ്തിട്ടുണ്ട്. അടിയന്തരപ്രമേയത്തിന് ഇന്ന് ഈ വിഷയം സംബന്ധിച്ച് നോട്ടീസ് കൊടുത്തതുകൊണ്ട് ഈ ഗ്യാപ്പിൽ, ഇപ്പോൾ 3 മണിക്കൂർ സമയം കിട്ടിയല്ലോ; മൂന്ന് ദിവസമായി. എവിടെയും സി.സി.ടി.വി. പരിശോധിക്കേണ്ടതില്ല. ഞങ്ങളുടെ കയ്യിൽ ആ ചിത്രങ്ങളുണ്ട്. ഞാൻ ആ ചിത്രങ്ങളുമായിട്ടാണ് വന്നിരിക്കുന്നത്, ഗുണ്ടകളുടെ. കോട്ടയത്തെ known criminals. ഈ നോട്ടീസിന്റെയും അവതരണത്തിന്റെയും ഗ്യാപ്പിൽ അവരെ ഇപ്പോൾ അറസ്റ്റ് ചെയ്തിട്ടുണ്ട്.

ഈ സംഭവം ഉണ്ടായ ഉടനെത്തന്നെ എൽ.ഡി.എഫ്. കൺവീനർ ശ്രീ. ഇ.പി. ജയരാജൻ അവിടെയെത്തി. മ്യൂസിക്കൊക്കെയിട്ട് പിറകിൽ കയ്യൊക്കെ കെട്ടി സി.ബി.ഐ. മോഡലിൽ അദ്ദേഹം അവിടെയെത്തി. എന്നിട്ട് അദ്ദേഹം അവിടെ വച്ചുതന്നെ പ്രഖ്യാപിച്ചു. ഒരു സി.സി.ടി.വി.-യും നോക്കേണ്ട, ആരുടെയും മൊഴിയെടുക്കേണ്ട, ഒരു വിശദാംശങ്ങളും



അന്വേഷിക്കേണ്ട. ഇതിന്റെ പിന്നിൽ കോൺഗ്രസ്സാണെന്ന് പറഞ്ഞു. ഈ കേസന്വേഷിക്കുന്ന പോലീസ് ശ്രീ. ഇ. പി. ജയരാജനെ ചോദ്യം ചെയ്തോ; എവിടെനിന്നാണ് ശ്രീ. ഇ. പി. ജയരാജന് ഈ വിവരം ലഭിച്ചത്; എ.കെ.ജി. സെന്റർ ആക്രമിച്ചത് കോൺഗ്രസ്സാണെന്നുള്ള വിവരം അഞ്ചു മിനിട്ടുകൊണ്ട് അദ്ദേഹത്തിന് എവിടെനിന്നാണ് കിട്ടിയത്; ബഹുമാന്യരായ നമ്മുടെ മുൻ ആരോഗ്യ വകുപ്പുമന്ത്രി ശ്രീമതി ശ്രീമതി ടീച്ചർ മാധ്യമങ്ങളെ കണ്ടു. ഞാൻ എന്റെ കയ്യിൽനിന്നും ഒന്നും കൂട്ടിച്ചേർക്കുന്നില്ല. ശ്രീമതി ശ്രീമതി ടീച്ചർ പറഞ്ഞത് അതുപോലെത്തന്നെ ഞാൻ വായിക്കുകയാണ്.

“ അത്യന്തം ഭീകരമായ, ഒരു കെട്ടിടം ഇടിഞ്ഞുപൊളിഞ്ഞ് വീഴുന്നതുപോലെ, നമുക്ക് ചിന്തിക്കാൻ കഴിയുന്നതിനും അപ്പുറത്തുള്ള ഭീകരമായ ഒരു ശബ്ദമാണ് അവിടെ ഉണ്ടായത്.” ഞാൻ ചോദിക്കട്ടെ, ഈ ഭീകരമായ, എ.കെ.ജി. സെന്റർ ഇടിഞ്ഞുപൊളിഞ്ഞ് പോകുന്നതുപോലുള്ള ശബ്ദം കേൾക്കുമ്പോൾ 8 പോലീസുകാർ അവിടെ ഡ്യൂട്ടിയിലുണ്ടായിരുന്നു. അവർ കേട്ടില്ലേ ഈ ശബ്ദം; എ.കെ.ജി. സെന്ററിന്റെ സുരക്ഷയ്ക്കായി അവരെ വിന്യസിച്ചിരിക്കുകയാണല്ലോ; എ.കെ.ജി. സെന്ററിന് ചുറ്റുമായിട്ടായിരിക്കുമല്ലോ പോലീസ് സംഘം അവിടെയുണ്ടാകുക. സ്കൂട്ടറിൽ

ഒരു അക്രമി വന്ന്, ശ്രീമതി ടീച്ചർ പറയുന്നതുപോലെ ഇടിഞ്ഞുപൊളിഞ്ഞ് വീഴുന്നതുപോലുള്ള ഭീകരമായ ശബ്ദമുണ്ടാകുമ്പോൾ ഈ പോലീസ് എവിടെയായിരുന്നു? അപ്പോൾ ഉറഹിക്കേണ്ടത്, അവിടെയുണ്ടായിരുന്ന പോലീസിനെ ഈ സംഭവം നടക്കുന്ന 11.20-ഉം 11.23-നും ഇടയ്ക്ക് അവിടെനിന്നും മാറ്റിയിട്ടുണ്ട്. അങ്ങനെയൊന്നെങ്കിൽ ഈ സംഭവം നടക്കുമ്പോൾ അവിടെ സുരക്ഷാ ഡ്യൂട്ടിയിലുണ്ടായിരുന്നു പോലീസുകാരെ ആരുടെ നിർദ്ദേശപ്രകാരമാണ് പിൻവലിച്ചത്; ഒരു ചോദ്യം. ഇനിയവരെ പിൻവലിച്ചിട്ടില്ലെങ്കിൽ ഈ അക്രമം നടക്കുമ്പോൾ ഇത് കാണുന്ന പോലീസ് ആ അക്രമിയെ എന്തുകൊണ്ട് പിടികൂടി അറസ്റ്റ് ചെയ്യാൻ തയ്യാറായില്ല എന്ന ചോദ്യവും കേരളത്തിലെ ജനങ്ങൾക്കുവേണ്ടി ഈ സഭയിൽ ഞങ്ങൾ മുന്നോട്ട് വയ്ക്കുകയാണ്. അവിടെ ഭീകരാക്രമണം നടന്നുവെന്നാണ് എൽ.ഡി.എഫ്. കൺവീനർ പറഞ്ഞത്. ഇപ്പോൾ ഭീകരാക്രമണങ്ങളെക്കുറിച്ച് പഠനം നടത്തുന്ന വിദേശ ഏജൻസികളൊക്കെ ഇവിടെ വരാൻ പോകുകയാണ്. കാരണം, ഇത് നാനോ ടെക്നോളജിയുടെ കാലത്തെ നാനോ ഭീകരാക്രമണമാണ്. അതായത്, അതിന്റെ താഴെയുള്ള കടലാസ് കത്താത്ത, കരിയില കത്താത്ത, ആ മതിലിലെ മൂന്ന് ചെറിയ

കല്ലിൻ കഷ്ണങ്ങളെ മാത്രം ലക്ഷ്യമിട്ട് നടത്തുന്ന നാനോ ഭീകരാക്രമണം. ലോകത്ത് ഭീകരാക്രമണ ചരിത്രത്തിൽ ഇടംനേടാൻ പോകുന്ന, അതിനെക്കുറിച്ചൊക്കെ പുസ്തകമെഴുതാൻ പോകുന്ന ആളുകൾ റഫർ ചെയ്യാൻ പോകുന്ന നാനോ ഭീകരാക്രമണമാണ്. കരിയിലപോലും കത്താതെ, കടലാസ് കത്താതെ മൂന്ന് കല്ലുകളെ മാത്രം ലക്ഷ്യംവെച്ച് നടത്തുന്ന ഭീകരാക്രമണമാണ്.

ബഹുമാനപ്പെട്ട മുൻ ആഭ്യന്തര വകുപ്പുമന്ത്രി, പാർട്ടി സെക്രട്ടറി സഖാവ് കോടിയേരി ബാലകൃഷ്ണന്റെ പ്രസംഗവേദിയിലേയ്ക്ക് 2017-ന് തലശ്ശേരി നങ്ങാറത്ത് പീടികയിൽവെച്ച് ആരോ ബോംബെറിഞ്ഞു. ഇപ്പോൾ 5 വർഷമായില്ലേ; പാർട്ടി സെക്രട്ടറിയും പോളിറ്റ് ബ്യൂറോ മെമ്പറും മുൻ ആഭ്യന്തര വകുപ്പുമന്ത്രിയുമാണ് അദ്ദേഹം. അദ്ദേഹത്തിന്റെ പ്രസംഗ വേദിയിലേയ്ക്ക് ബോംബെറിഞ്ഞ കേസിൽ ഇതുവരെ ഒരാളെപ്പോലും പിടിക്കാൻ സാധിച്ചിട്ടില്ല. അതാരാണെന്ന് അറിയേണ്ടതല്ലേ; പാർട്ടി സെക്രട്ടറിയായ, പോളിറ്റ് ബ്യൂറോ മെമ്പറായ, മുൻ ആഭ്യന്തര വകുപ്പുമന്ത്രിയായിരുന്ന അദ്ദേഹത്തെ ബോംബെറിഞ്ഞ് കൊല്ലാൻ ശ്രമിച്ചത് ആരാണെന്ന് അറിയേണ്ടതല്ലേ;

ശ്രീ. സന്ദീപാനന്ദ ഗിരിയുടെ ആശ്രമം കത്തി. ബഹുമാനപ്പെട്ട മുഖ്യമന്ത്രി മിനിട്ടുകൾക്കകം അവിടെ സന്ദർശിച്ചു. പ്രതികളെ അറസ്റ്റ് ചെയ്ത് നിയമത്തിന്റെ മുമ്പിൽ കൊണ്ടുവരമെന്ന് പറഞ്ഞു. ആരെയെങ്കിലും പിടിച്ചോ; ഇതുവരെ പ്രതിയെ കിട്ടിയോ; കേരളത്തിനറിയണ്ട; ശ്രീ. സന്ദീപാനന്ദ ഗിരിയുടെ ആശ്രമം കത്തിച്ചത് ആരാണെന്നറിയാൻ കേരളത്തിന് താൽപര്യമില്ലേ; കേരളത്തിന്റെ പൊതു നിയമസംവിധാനത്തെ സംബന്ധിച്ച് നമ്മുടെ ആശങ്കയായി അതവിടെ നിൽക്കുകയല്ലേ?

സഖാവ് പി. കൃഷ്ണപിള്ള ഞങ്ങൾക്ക് അഭിമാനമുള്ള നേതാവാണ്. ഗുരുവായൂർ സത്യാഗ്രഹം നടക്കുമ്പോൾ കോൺഗ്രസ്സ് വാളണ്ടിയറായി ഗുരുവായൂരമ്പലത്തിന്റെ മുന്നിൽവന്ന് മണിയടിച്ചത് സഖാവ് പി. കൃഷ്ണപിള്ളയാണ്. സി.പി.ഐ.(എം.)-ന്റെ സ്ഥാപക നേതാക്കന്മാരിൽ ഒരാളാണദ്ദേഹം. സഖാവെന്നുമാത്രം പറഞ്ഞാൽ, മുമ്പിലും പിന്നീടും ഒരു പേരും പറഞ്ഞില്ലെങ്കിലും സഖാവ് എന്നുമാത്രം പറഞ്ഞാൽ നമുക്കറിയുന്ന പേരാണ് പി. കൃഷ്ണപിള്ള. അദ്ദേഹം താമസിച്ചിരുന്ന വീട് ഇന്നൊരു സ്്മാരകമാണ്. 2013 ഒക്ടോബർ 31-ന് പുലർച്ചെ കഞ്ഞിക്കുഴി കണ്ണർക്കാടുള്ള ആ വീട് കത്തിച്ചു. പിറ്റേന്ന് സി.പി.ഐ.(എം.) ഹർത്താൽ നടത്തി.

കോൺഗ്രസ്സാണെന്ന് പറഞ്ഞു. അതിന്റെ പേരിൽ ഒരുപാട് കോൺഗ്രസ്സ് ഓഫീസുകൾ ആക്രമിച്ചു. ഒരുപാട് സ്തുപങ്ങൾ തകർത്തു. ഒടുവിൽ പ്രതികളെ പിടിച്ചപ്പോൾ ആരാണ് പ്രതി; സി.പി.ഐ.(എം.)-കാരല്ലേ പ്രതികളായി വന്നത്; പി. കൃഷ്ണപിള്ള സ്റ്റാരകം തകർത്ത കേസ്സിലെ മുഴുവൻ പ്രതികളും... കമ്മ്യൂണിസ്റ്റ് പാർട്ടിയുടെ സ്ഥാപകനായ, മരണക്കിടക്കയിൽ "സഖാക്കളേ മുന്നോട്ട്" എന്നെഴുതിയ പി. കൃഷ്ണപിള്ളയുടെ സ്റ്റാരകം തകർക്കാൻ എങ്ങനെ തോന്നി? പ്രതികളെല്ലാം സി.പി.ഐ.(എം.)-കാർ ആയിരുന്നില്ലേ; ഇക്കാര്യത്തിലും പോലീസ് കാണിക്കുന്ന ഗുരുതരമായ വീഴ്ചകൾ ദുരൂഹമാണ്.

കഴിഞ്ഞ പ്രാവശ്യം എ.കെ.ജി. സെന്ററിൽ ഒരു സൗഹൃദ സന്ദർശനമുണ്ടായി. എസ്.ഡി.പി.ഐ. നേതാക്കന്മാർ അവിടെ സ്ഥിതിഗതികൾ വിലയിരുത്താനെത്തിയെന്നാണ് പറയുന്നത്. രണ്ടാം തീയതിയോ മൂന്നാം തീയതിയോ ആണ്. അതുസംബന്ധിച്ച് എസ്.ഡി.പി.ഐ.-യുടെ ദേവികളും മണ്ഡലം കമ്മിറ്റിയുടെ ഫേസ്ബുക്ക് പോസ്റ്റാണ് ഞാൻ കണ്ടത്. ദേവികളുത്താണ് അഭിമന്യുവിന്റെ വട്ടവടയുള്ളത്. ഈ രണ്ടാം തീയതി തന്നെയായിരുന്നു അഭിമന്യുവിന്റെ രക്തസാക്ഷിത്വ ദിനം. നിങ്ങൾ മഹാരാജാസിന്റെ ചുമരിൽ 'വർഗ്ഗീയത ഇലയട്ടെ' എന്നെഴുതി.

നിങ്ങൾ ആ എ.കെ.ജി. സെന്ററിന്റെ മതിലിൽ 'ഇവിടെ തൽക്കാലം വർഗ്ഗീയത ഇലയണ്ട്' എന്നുകൂടി എഴുതി വയ്ക്കണം. അല്ലെങ്കിൽ അറിയാതെ വർഗ്ഗീയതവന്ന് ഇലഞ്ഞുപോയാലോ; അതുകൊണ്ട് നിങ്ങളുടെ 'വർഗ്ഗീയത ഇലയണ്ട്' എന്ന് എഴുതി വയ്ക്കണം.

ഞാൻ അവസാനിപ്പിക്കുകയാണ്. ഈ സംസ്ഥാനത്തെ പോലീസിനെ ഭരണപ്പാർട്ടിയുടെ എല്ലാ കൊള്ളരുതായ്മയും കുടിയിരിക്കുന്ന ഒരു സംഘമാക്കി മാറ്റി. അവരുടെ കയ്യാകാലം കെട്ടി നിഷ്ഠിതമാക്കിയിരിക്കുന്ന ഈ സാഹചര്യത്തിൽ ബഹുമാനപ്പെട്ട മുഖ്യമന്ത്രി ആഭ്യന്തര വകുപ്പ് ഒഴിയണം. അദ്ദേഹത്തിന് ആ ചുമതല വഹിക്കാനുള്ള അവകാശം നഷ്ടപ്പെട്ടിരിക്കുന്നു എന്നു പറഞ്ഞുകൊണ്ട് ഞാനെന്റെ വാക്കുകൾ അവസാനിപ്പിക്കുന്നു.

ശ്രീ. എം. എം. മണി: സർ, ശ്രീ. പി. സി. വിഷ്ണുനാഥ് പ്രതിപക്ഷത്തുനിന്നും ഇങ്ങനെയൊരു പ്രമേയം അവതരിപ്പിച്ചതിനെ ഞാൻ അങ്ങേയറ്റം സ്വാഗതം ചെയ്യുകയാണ്. കാര്യങ്ങൾക്കൊരു വ്യക്തതയോടുകൂടി പോകാൻ സഹായിക്കുമെന്നാണ് ഞാൻ പ്രതീക്ഷിക്കുന്നത്. ഇവിടെ എ.കെ.ജി. സെന്റർ ആക്രമിച്ചു. കോൺഗ്രസ് നിയമം കൈകാര്യം ചെയ്യുന്നതുപോലെയാണെങ്കിൽ, അന്വേഷിക്കാതെ കോൺഗ്രസ്സുകാരെ

പിടിച്ച് ജയിലിലാക്കാമായിരുന്നു. പക്ഷെ ഞങ്ങൾക്ക് ഇക്കാര്യത്തിൽ മാന്യതയുണ്ട്. യഥാർത്ഥ കുറ്റവാളിയെ നിയമത്തിന്റെ മുൻപിൽ കൊണ്ടുവരാൻ അന്വേഷിച്ച മാത്രമേ ചെയ്യുകയുള്ളൂ. അതാണ് ഞങ്ങളുടെ പ്രത്യേകത. പല കേസുകളിലും അതാണ്. പക്ഷെ അത് നിങ്ങൾക്ക് അന്യമാണ്. കാരണം നിങ്ങൾ എന്റെ പേരിൽ കേസെടുത്തു, അത് എന്തുന്യായം വെച്ചാണ്? 46 ദിവസം ജയിൽ, 9 മാസം കോട്ടയം ജില്ലയിൽ കയറാൻ പാടില്ല. ഒടുവിൽ ഹൈക്കോടതി ഈ കേസ് നിയമവിരുദ്ധമാണെന്ന് പറഞ്ഞ് റദ്ദ് ചെയ്തു. അവിടെ ഇരിക്കുന്ന ശ്രീ. തിരുവഞ്ചൂർ രാധാകൃഷ്ണൻ, ശ്രീകൃഷ്ണന്റെ നിരമുള്ള എന്റെ സുഹൃത്താണ്, ശ്രീകൃഷ്ണന്റെ കയ്യിലിരുപ്പാണ് പുള്ളിയുടെ കയ്യിലിരുപ്പ്. പുള്ളിയായിരുന്നു അന്ന് ആഭ്യന്തരമന്ത്രി, മനസ്സിലായില്ലേ; പുള്ളി എന്നിട്ട് ബന്ധക്കാരെ ബോധിപ്പിക്കാൻ തൊടുപുഴവന്ന് പ്രസംഗിച്ചു, ഇവിടെ ഒരു ശല്യമുണ്ടായിരുന്നു ആ ശല്യത്തിനെ ഞങ്ങൾ ഒഴിവാക്കിയിട്ടുണ്ടെന്ന്, എന്നെ ഇടുക്കിയിൽ നിന്ന് ഒഴിവാക്കിയിട്ടുണ്ടെന്ന് അദ്ദേഹം പ്രസംഗിച്ചതാണ്, ബഹുമാനപ്പെട്ട കോട്ടയം മെമ്പർ. അതുകൊണ്ട് നിങ്ങൾ നിയമസമാധാന നിലയെപ്പറ്റിയും, നീതിപൂർവ്വമായ അന്വേഷണത്തെപ്പറ്റിയുമൊന്നും പറയണ്ട. അതും

ഞങ്ങളോട്, മുത്തമ്മ വിരോധം മാതിരി ഒരു ഏർപ്പാട് ശരിയല്ല. അത് എങ്ങനെയാണ് ശരിയാകുന്നത്; കേസ്സിന്റെ ഗൗരവംങ്ങളെ പഠിപ്പിക്കുകയാണ് ; നിങ്ങൾ ചെയ്യുന്നതുപോലെഇവിടെയുള്ള നിങ്ങളുടെ ആളുകളെ പിടിച്ചു അറസ്റ്റ് ചെയ്ത് ജയിലിൽ ഇടാമല്ലോ; നിങ്ങളിതിൽ പ്രതിയല്ലെന്നല്ല, നിങ്ങളെ ഞങ്ങൾക്ക് സംശയമുണ്ട്. എന്തുകൊണ്ടെന്നാൽ, നിങ്ങളുടെ കെ.പി.സി.സി. പ്രസിഡന്റ് ഇതിനുമുൻപ് തന്നെ പറഞ്ഞിട്ടുണ്ട് എ.കെ.ജി. സെന്ററിൽ ആക്രമണം നടത്തുമെന്ന്, അങ്ങനെ ചെയ്യാൽ എന്തുചെയ്യുമെന്ന് ചോദിച്ചിട്ടുണ്ട് അദ്ദേഹം;

ശ്രീ. എം. വിൻസെന്റ്: സർ, പോയിന്റ് ഓഫ് ഓർഡർ...

ശ്രീ. എം. എം. മണി: പോയിന്റ് ഓഫ് ഓർഡറൊന്നുമില്ല, ഒരു ഓർഡറുമില്ല. ഞാൻ പറയാനുള്ളത് ഞാൻ പറയട്ടെ, എന്നിട്ട് എന്താണെന്ന് ബഹുമാനപ്പെട്ട സ്പീക്കർ ചെയ്തുകൊള്ളും.....(ബഹളം)....

മി. സ്പീക്കർ: അദ്ദേഹത്തിന്റെ പ്രസംഗം കഴിഞ്ഞിട്ട് പോയിന്റ് ഓഫ് ഓർഡർ ഉന്നയിക്കാം.

ശ്രീ. എം. വിൻസെന്റ്: സർ, പോയിന്റ് ഓഫ് ഓർഡർ....(ബഹളം)....



മി. സ്പീക്കർ: അനുവദിക്കാമെന്ന് പറഞ്ഞല്ലോ; ശ്രീ. എം. എം. മണി അങ്ങ് ചെയ്തിനെ അഭിസംബോധന ചെയ്ത് പ്രസംഗിക്കൂ.

ശ്രീ. എം. എം. മണി: സർ, ശ്രീ. പി. സി. വിഷ്ണുനാഥിന് തോന്നുന്നതുപോലെയാണല്ലോ പറയാം, ഒരു പ്രശ്നവുമില്ല. ഞാൻ പറഞ്ഞത് നൂറ് ശതമാനവും ഉത്തരവാദിത്തത്തോടുകൂടിയാണ്. നിങ്ങളുടെ കെ.പി.സി.സി. പ്രസിഡന്റ് പറഞ്ഞതാണ്, എ.കെ.ജി. സെന്റർ ആക്രമിക്കുമെന്ന്. അതുകൊണ്ട് നിങ്ങളെ ഞങ്ങൾക്ക് സംശയമുണ്ട്. ഇപ്പോൾ അടിയന്തരപ്രമേയം അവതരിപ്പിച്ചപ്പോൾ ഞങ്ങൾക്ക് കൂടുതൽ സംശയമാണ് നിങ്ങളെ, എന്തുകൊണ്ട്?.....(ബഹളം).... അതെന്താണ് അങ്ങനെ; ശ്രീ. പി. സി. വിഷ്ണുനാഥ് എന്തെല്ലാം കാര്യങ്ങൾ പറഞ്ഞു, ഞങ്ങൾ കേട്ടുകൊണ്ടിരുന്നില്ലേ;

മി. സ്പീക്കർ: പോയിന്റ് ഓഫ് ഓർഡർ ഉണ്ടെങ്കിൽ പ്രസംഗം കഴിഞ്ഞ് ഉന്നയിക്കാം.

ശ്രീ. എം. എം. മണി: സാമാന്യ മര്യാദ കാണിക്കണം, ഞാൻ പറയുന്നത് കേൾക്കൂ, ആഹാ! ശ്രീ. വിഷ്ണുനാഥ് പറഞ്ഞതെല്ലാം ഞങ്ങൾ കേട്ടുകൊണ്ടിരുന്നല്ലോ, മിണ്ടിയോ?

മി. സ്പീക്കർ: ബഹുമാനപ്പെട്ട ശ്രീ. എം. എം. മണി, അങ്ങ് ദയവുചെയ്ത് ചെയറിനെ അഭിസംബോധന ചെയ്യൂ.

ശ്രീ. എം. എം. മണി: ഒരു സാമാന്യ മര്യാദ ഞങ്ങളോട് കാണിക്കണം. കള്ളനെ പിടിക്കാൻ വേണ്ടി, കോഴികട്ടവന്റെ തലയിൽ പപ്പ് ഉണ്ടാകുമെന്ന് പറഞ്ഞു. അപ്പോൾ കട്ട ആൾ തലയിൽ തപ്പിനോക്കിയെന്നു പറഞ്ഞതുപോലെയാണ് ശ്രീ. പി. സി. വിഷ്ണുനാഥിന്റെ അവതരണമെന്നാണ് എന്റെ അഭിപ്രായം. അതുകൊണ്ട് ഞങ്ങൾക്ക് നിങ്ങളെ ന്യായമായും സംശയമുണ്ട്. ഞങ്ങളുടെ സംശയം ശരിയാണ്. നിങ്ങളുടെ കെ.പി.സി.സി. പ്രസിഡന്റുതന്നെ പറഞ്ഞിരിക്കുന്നു, അദ്ദേഹം തന്നെ പറഞ്ഞു, എ.കെ.ജി. സെന്റർ ആക്രമിക്കുമെന്ന്. തന്നെയല്ല, അദ്ദേഹം എന്തെല്ലാം പറഞ്ഞു, ധീരജ് വധക്കേസ്സ്, ഞങ്ങളുടെ കുട്ടികളെ ഞാൻ പറഞ്ഞയച്ചുവെന്നാണ് പറഞ്ഞത്, അറിയാമോ; ഇരുന്നവാങ്ങിയെന്നാണ്; ഒരു കുടുംബത്തിന്റെ ഭാവിയിലായിരുന്ന ആ പയ്യൻ മരിച്ചപ്പോൾ അദ്ദേഹം പറഞ്ഞതെന്താണ്? ഇരുന്നവാങ്ങിയെന്നാണ് പറഞ്ഞത്. അദ്ദേഹമാണ് ഇപ്പോൾ കേരളത്തിൽ കോൺഗ്രസ്സിനെ നയിക്കുന്നത്. നാൽപ്പാടി വാസുവിനെ വെടിവെച്ച് കൊന്നിട്ട് പറഞ്ഞത്, വെടിവെച്ചു കൊന്നുവെന്നല്ലേ അദ്ദേഹം പച്ചയ്ക്ക് പറഞ്ഞത്?

അങ്ങനെ എന്തെല്ലാം സംഭവങ്ങൾ ഉണ്ട്. ഞാൻ പറയാം, കെ.പി.സി.സി. പ്രസിഡന്റായി അദ്ദേഹം വന്നതിനുശേഷം ഈ കേരളത്തിൽ മുഴുവൻ നിങ്ങൾ സംഘർഷമുണ്ടാക്കുകയല്ലേ? ജനാധിപത്യ മര്യാദ, സാമാന്യ മര്യാദ അദ്ദേഹം പാലിക്കുന്നുണ്ടോ? അദ്ദേഹത്തെ നിയന്ത്രിക്കാൻ ജനാധിപത്യബോധമുള്ള കോൺഗ്രസ്സുകാർക്ക് കഴിയുന്നുണ്ടോ? ഈ കോൺഗ്രസ്സിൽതന്നെ മഹാഭൂരിപക്ഷവും അദ്ദേഹത്തിന്റെ ഈ ചിന്തയ്ക്കെതിരല്ലേ? അതുകൊണ്ട് എ.കെ.ജി. സെന്ററിനെതിരെ ആക്രമണം നടത്തിയത് നിങ്ങളാണെന്ന് ഞങ്ങൾക്ക് ന്യായമായ സംശയമുണ്ട്. പക്ഷെ വസ്തുതാപരമായി അന്വേഷിച്ചിട്ടുമാത്രമേ പ്രതികരണമുണ്ടാകൂ. അത് ഞങ്ങളുടെ മര്യാദയാണ്. അത് ഈ ഗവൺമെന്റിന്റെ പ്രത്യേകതയാണ്. ശ്രീ. തിരുവഞ്ചൂർ രാധാകൃഷ്ണനോ, അല്ലെങ്കിൽ ശ്രീ. വി.ഡി. സതീശനോ അല്ല കേരളത്തിന്റെ മുഖ്യമന്ത്രി, ആഭ്യന്തര വകുപ്പ് കൈകാര്യം ചെയ്യുന്നത് ആദരണീയനായ ശ്രീ. പിണറായി വിജയനാണ്. ഞങ്ങൾക്ക് സാമാന്യ മര്യാദയുണ്ട്. ഞങ്ങളെ എത്രയോ കള്ളക്കേസിൽ നിങ്ങൾ പ്രതിയാക്കി, പി. കൃഷ്ണപിള്ളയെപ്പറ്റി ഇവിടെ വലിയ വാചകമടിച്ചല്ലോ; അതൊക്കെ പറയാനുള്ള യോഗ്യത നിങ്ങൾക്കെന്താണ്?

അതിനുമുള്ള യോഗ്യതയൊന്നുമില്ല. അതുകൊണ്ട് ഞങ്ങളെ തത്വം പഠിപ്പിക്കേണ്ട; കെ.പി.സി.സി. പ്രസിഡന്റായി ശ്രീ. കെ. സുധാകരൻ വന്നതിനുശേഷം കേരള രാഷ്ട്രീയത്തിൽ വലിയ സംഘർഷമുണ്ടാക്കുന്നു. നിയമം കയ്യിലെടുക്കുന്നു, ജനാധിപത്യ ബോധവും സാമാന്യമര്യാദയും നീതിബോധവുമുള്ള കോൺഗ്രസ്സുകാർക്കുപോലും അദ്ദേഹത്തെ ഉൾക്കൊള്ളാൻ കഴിയാത്ത നിലയിലെത്തിയിട്ടുണ്ട്. അതുകൊണ്ട് ഈ അക്രമണത്തിൽ നിങ്ങളെ ഞങ്ങൾക്ക് സംശയമുണ്ട്, ന്യായമാണ്. ഞങ്ങൾ എടുത്ത നിലപാട് നോക്കുക, ശ്രീ. രാഹുൽ ഗാന്ധിയുടെ ഓഫീസ് ആക്രമിച്ചപ്പോൾ ഞങ്ങൾ അവരുടെ പേരിൽ നടപടിയെടുത്തുവെന്ന് മാത്രമല്ല, എസ്.എഫ്.ഐ.-യുടെ ജില്ലാക്കമ്മിറ്റിതന്നെ പിരിച്ചുവിട്ടു. അതാണ് ഞങ്ങൾ. അതുകൊണ്ട് ജനാധിപത്യബോധമൊന്നും ഞങ്ങളെ പഠിപ്പിക്കാൻ നോക്കേണ്ട. നിരവധി കേസുകളെടുത്ത് ഈ രാജ്യത്ത് ആയിരക്കണക്കിന്, പതിനായിരക്കണക്കിന് കമ്മ്യൂണിസ്റ്റുകാരെ വേട്ടയാടിയ പാരമ്പര്യമുള്ളതാണ് കോൺഗ്രസ്സ്. ബംഗാളിന്റെ മണ്ണുമുതൽ ഈ രാജ്യത്തുടനീളം വേട്ടയാടിയ പാരമ്പര്യമാണ് നിങ്ങൾക്കുള്ളത്. അപ്പാരത്തിരിക്കുന്ന സ്റ്റേഹിതൻമാർക്ക് പലർക്കും അറിയില്ലായിരിക്കും.

പക്ഷേ കോൺഗ്രസ്സിന്റെ വർഗ്ഗ സ്വഭാവമെന്തെന്ന് ചരിത്രം പഠിക്കുന്നവർക്കും വാദിക്കുന്നവർക്കും അറിയാം. ഇന്ത്യയിലെ കമ്മ്യൂണിസ്റ്റ് പ്രസ്ഥാനത്തെ, ഈ കേരളത്തിലെ കമ്മ്യൂണിസ്റ്റ് പ്രസ്ഥാനത്തെ, എന്തിന് ആദരണീയനായ മുഖ്യമന്ത്രി സഖാവ് പിണറായി വിജയനെ എങ്ങനെയാണ് കൈകാര്യം ചെയ്തതെന്ന്, അടിയന്തരാവസ്ഥയെ കൈകാര്യം ചെയ്തതെന്ന്; ഞങ്ങളെയെല്ലാം പിടിച്ചുകൊണ്ടുപോയി വിലങ്ങുവെച്ച് പൂട്ടിയിട്ട കാര്യമാണ് ഞങ്ങൾക്ക് പറയാനുള്ളത്. അതുകൊണ്ട് ജനാധിപത്യ ബോധവും നീതിബോധവുമൊന്നും ഞങ്ങളെ പഠിപ്പിക്കാൻ യു.ഡി.എഫ്. ശ്രമിക്കേണ്ട. കോൺഗ്രസ്സിന് അതിനുള്ള യോഗ്യതയില്ല. കോൺഗ്രസ്സിന്റെ ശ്രീ. പി. സി. വിഷ്ണുനാഥ് ഇവിടെ പറഞ്ഞത് അങ്ങേയറ്റത്തെ അന്യായമാണ്. അതുകൊണ്ട് ഞങ്ങൾക്ക് നിങ്ങളെ സംശയമുണ്ട്. അത് ന്യായമാണ്. സ്വപ്ന സുരേഷ് എന്ന വിവാദ നായികയെയുംകൊണ്ട് ഈ പ്രശ്നമെല്ലാം ഉണ്ടാക്കുന്നതിന് നീതിബോധമുള്ളവർക്ക് പറ്റുമോ? ആദരണീയനായ മുഖ്യമന്ത്രിയെ വിമാനത്തിൽ വെച്ചാണ്..... വിമാനത്താവളത്തിൽ അതീവ സുരക്ഷയുണ്ട്, വിമാനത്തിൽ അതിലും സുരക്ഷയാണ്. അവിടെ വെച്ച് ആക്രമിക്കാൻ ശ്രമിച്ചിട്ട് ഒരു ഖേദപ്രകടനം നടത്താനുള്ള സാമാന്യ മര്യാദ നിങ്ങൾ

കാണിച്ചോ? ഇല്ല, അതേ സമയം വേദപ്രകടനം നടത്തിയവരുണ്ട്, ശരിയായില്ലെന്നു പറഞ്ഞവരുണ്ട്..... സാമാന്യ മര്യാദപോലും കാണിച്ചില്ല, അങ്ങനെ എന്തെല്ലാം കേസുകളുണ്ട്, ധീരജ് വധക്കേസ്സ്, ഇപ്പോൾ നിങ്ങളുടെ ഡി.സി.സി. പ്രസിഡന്റ് പറഞ്ഞിരിക്കുകയാണ്, അതുപോലെ ഇടുക്കിയിലുള്ള ഞങ്ങളുടെ സഖാക്കളെയെല്ലാം കൊല്ലുമെന്ന്. അത് ശരിയല്ലെന്ന് നിങ്ങൾ തള്ളിപ്പറഞ്ഞോ? തള്ളിപ്പറഞ്ഞില്ല. നിങ്ങൾ സമാധാനത്തിന്റെ വലിയ അപ്പോസ്തലന്മാരാകുക, ഗാന്ധി ശിഷ്യന്മാരാകുക. നിങ്ങൾക്ക് ആവശ്യമുള്ളപ്പോഴെല്ലാം ഗാന്ധിയെ ഉപയോഗിക്കും, പൊക്കിക്കാണിക്കും, അല്ലാത്തപ്പോൾ തഴയും, ഹിറ്റ്ലറുടെ നിലപാട് സ്വീകരിക്കുന്ന അവസരവാദ രാഷ്ട്രീയത്തിന്റെ ആളുകളല്ലേ നിങ്ങൾ? നിങ്ങളുടെ പാരമ്പര്യം അതല്ലേ? ശ്രീ. രാഹുൽ ഗാന്ധിയെ 50 മണിക്കൂറാണ് ചോദ്യം ചെയ്തത്, നിങ്ങളെയും വേണമെങ്കിൽ പിടിച്ച് ഇവിടെ പോലീസിന് ചോദ്യം ചെയ്യാമായിരുന്നു. ഞങ്ങൾ അങ്ങനെ ചെയ്തില്ലല്ലോ; 50 മണിക്കൂർ... നിങ്ങളുടെ നേതാവല്ലേ; വന്നപ്പോൾ വലിയ സിന്ദാബാദ് വിളിച്ച് കെ.പി.സി.സി. പ്രസിഡന്റുമെല്ലാം പോയല്ലോ; ശരിയായില്ലെന്ന് പറയാനുള്ള സാമാന്യ മര്യാദ കാണിച്ചോ? അദ്ദേഹത്തിന്റെ പേരിൽ

എന്തെങ്കിലും കേസുകളിൽ, ചോദ്യം ചെയ്ത് കേസെടുത്ത് കോടതിയിൽ ഹാജരാക്കുന്നതിനുപകരം നിരന്തരം പീഡിപ്പിച്ചില്ലേ; നിങ്ങൾ പറഞ്ഞാ ശരിയായില്ലെന്ന്; നിങ്ങൾക്ക് അതൊന്നും പറയാനുള്ള ആർജ്ജവമില്ല. ആർജ്ജവവും ജനാധിപത്യബോധവും വേണം, നിങ്ങൾ ഒരക്ഷരവും ഉരിയാടിയില്ല. അതുകൊണ്ട് കേസുകളുടെയൊന്നും വക്രത ഞങ്ങളെ ചുമ്മാതെ പഠിപ്പിക്കേണ്ട; വെള്ളപ്പാൻകാലം 4 മണിക്കാണ് എന്റെ വീടു വളഞ്ഞ് പോലീസ് എന്നെ പിടിച്ചുകൊണ്ടുപോയത്. അതൊന്നും ഞാൻ മറക്കുകയില്ല. കോടതി ഇപ്പോൾ പറഞ്ഞത്, അന്യായമായ കേസാണ്, നിയമവിരുദ്ധമായ കേസാണെന്നാണ്. അങ്ങനെ എന്തെല്ലാം പണിയാണ് നിങ്ങൾ കളിക്കുന്നത്. എന്നെ മാത്രമല്ല, ഈ രാജ്യത്തെ കമ്മ്യൂണിസ്റ്റുകാരെ സ്വാതന്ത്ര്യാനന്തര ഇന്ത്യയിൽ ആയിരക്കണക്കിന് ആളുകളെ കശാപ്പു ചെയ്തവരാണ് നിങ്ങൾ, നിങ്ങളുടെ മുൻഗാമികൾ. ഇവിടെ ഇരിക്കുന്നവർക്കും പങ്കുള്ളവരുണ്ട്. അതുകൊണ്ട് അതൊന്നും മറന്ന് ഞങ്ങളെ നീതിബോധമൊന്നും പഠിപ്പിക്കേണ്ട, ഞങ്ങൾക്ക് നിങ്ങളെ സംശയമുണ്ട്. എ.കെ.ജി. സെന്റർ ആക്രമണത്തിൽ നിങ്ങളുടെ പങ്കുണ്ട്. അത് കോഴി കട്ടവന്റെ തലയിൽ പപ്പ് ഇരിക്കുമെന്ന് പറഞ്ഞത് നിഷേധിക്കാൻ വേണ്ടി

ശ്രീ. പി. സി. വിഷ്ണുനാഥ് പുതിയ അവതരണം നടത്തിയിരിക്കുകയാണ്. ഇവിടെ ഒരു പ്രമേയം കൊണ്ടുവരിക... ഏതായാലും കൊണ്ടുവന്നതിനെ ഞങ്ങൾ സ്വാഗതം ചെയ്യുന്നു, വളരെ നന്നായിയെന്നുതന്നെയാണ്. അതുകൊണ്ട് നമുക്ക് അന്വേഷണം കാര്യങ്ങൾ പറഞ്ഞു പോകാമല്ലോ? ഞാൻ അതിനെ സ്വാഗതം ചെയ്യുകയാണ്, ഏതായാലും ഒരു കാര്യം കൂടി പറയാം, സ്വപ്ന ഇപ്പോൾ സുരക്ഷിത സ്ഥലമായി സ്വീകരിച്ചിരിക്കുന്നത് നമ്മുടെ പ്രതിപക്ഷനേതാവിന്റെ മണ്ഡലത്തിലാണെന്ന് പറഞ്ഞ് ഒരു ന്യൂസ് വന്നിട്ടുണ്ട്. ഏതായിരുന്നാലും ഗംഭീരമായിട്ടുണ്ട്. വളരെ നന്നായിയെന്നാണ് എനിക്ക് തോന്നുന്നത്, പത്രത്തിൽ വന്ന ന്യൂസാണ് ശരിയായിരിക്കാനേ വഴിയുള്ളൂ. സംരക്ഷിക്കേണ്ട ബാധ്യത ഏതായാലുമുണ്ടല്ലോ, ആയിക്കോട്ടെ; ഡോ. മാത്യു കുഴൽനാടനെപ്പോലെയുള്ള ആളുകൾ ഞങ്ങളുടെയൊക്കെ വീടുകളിലിരിക്കുന്ന സ്ത്രീകളെയെല്ലാം വലിച്ചിഴച്ചാൽ അത് ശരിയല്ല. നമ്മൾ രാഷ്ട്രീയം പറയും, ഇവിടെ പറയും. അതിനുപകരം വീട്ടിലിരിക്കുന്ന സ്ത്രീകളെ വലിച്ചിഴയ്ക്കുക, അന്യായമായി വർത്തമാനം പറയുക, എന്നിട്ട് വെല്ലുവിളിക്കുക എന്നുപറഞ്ഞാൽ, നിങ്ങൾക്കും അമ്മമാരും പെണ്ണമ്മമാരുമൊക്കെയുണ്ട്. ഞങ്ങൾ വിളിച്ച്, ഇങ്ങോട്ട് വലിച്ചിഴച്ചാൽ എന്താകും കേരളത്തിന്റെ സ്ഥിതി?



അത് ശരിയാണോ? അതൊന്നും ശരിയല്ലെന്നാണ് എന്റെ അഭിപ്രായം, അതുകൊണ്ട് ഞങ്ങൾക്ക് നിങ്ങളെ സംശയമുണ്ട്. നിങ്ങളുടെ കെ.പി.സി.സി. പ്രസിഡന്റ് വന്നതിനുശേഷം നിങ്ങളുടെ അക്രമണം പഴയതിൽനിന്നും പതിമടങ്ങ് കൂടിയിരിക്കുന്നു. ശ്രീ. കെ സുധാകരന് സെമിനേഡർ, എന്താണ് സെമി എന്തൊന്നാണ് അറിയാമോ? ഒരു സെമിയും അറിയില്ല. അതുപോലെ പ്രതിപക്ഷനേതാവിനോടും പറയാം, അദ്ദേഹത്തിന്റെ പുറകിൽ ഇരിക്കുന്ന ആൾ പ്രതിപക്ഷനേതാവായിരുന്നല്ലോ; നിങ്ങൾ എടുക്കുന്ന നിലപാട് അദ്ദേഹം സ്വീകരിച്ചിട്ടുണ്ടോ? ഇല്ലെന്നാണ് എനിക്ക് തോന്നിയിരിക്കുന്നത്. ഞാൻ ഇപ്പോൾ ഈ സഭയിൽ അഞ്ചാറുവർഷമായല്ലോ; നിങ്ങൾ ഇങ്ങനെയാണോ? പത്രക്കാരെ ഷൗട്ട് ചെയ്യുക, സാമാന്യ മര്യാദയില്ലാതെ എന്തെല്ലാം പ്രശ്നങ്ങളാണ് ഉണ്ടാക്കിക്കൊണ്ടിരിക്കുന്നത്. പ്രതിപക്ഷനേതാവിനെ ഇങ്ങനെ പറയേണ്ടി വന്നതിൽ എനിക്ക് അതിയായ ഖേദമുണ്ട്. ഏതായിരുന്നാലും നിങ്ങൾ, എ.കെ.ജി. സെന്റർ ആക്രമണത്തെ..... എ.കെ.ജി. സെന്റർ എന്നുപറഞ്ഞ് എന്നും ഞങ്ങളെ ആക്ഷേപിച്ചത് നിങ്ങളല്ലേ? അതുകൊണ്ട് ഞങ്ങൾ നിങ്ങളെ സംശയിക്കുന്നുണ്ട്. ശ്രീ. കെ. സുധാകരൻ തന്നെ പറഞ്ഞിട്ടുണ്ട്.

ശ്രീ. കെ. സുധാകരൻ ഇപ്പോൾ പറഞ്ഞതെന്താണ്; ശ്രീ. ഇ. പി. ജയരാജൻ ആക്രമണം നടത്തിയതാണെന്ന് ഒരു വെളിപ്പെടുത്തലാണ് അദ്ദേഹം നടത്തി. എന്നുപറഞ്ഞാൽ ഞങ്ങളുടെ സംശയം കൂടിയിട്ടുണ്ട്. ആക്രമണം പുള്ളി സംഘടിപ്പിക്കുക, അനുയായികളെ ഏർപ്പാട് ചെയ്യുക, അവസാനം ഞങ്ങളുടെ കേന്ദ്ര കമ്മിറ്റിയംഗമായ സഖാവ് ഇ. പി. യെ പ്രതിയാക്കുക, അദ്ദേഹമാണെന്ന് ആരോപിക്കുക. ഇതൊന്നും ശരിയല്ല; ഇതിനോടൊന്നും ഞങ്ങൾക്ക് വിധേയമാണ്. ശ്രീ. ഇ. പി. ജയരാജനെ വെടിവെച്ച് കൊല്ലാൻ നോക്കി, രക്ഷപ്പെട്ടതാണ്. എങ്ങനെയാണ് ജീവൻ രക്ഷിക്കുന്നതെന്നൊന്നും നമുക്കറിയാമല്ലോ; ശ്രീ. കെ. സുധാകരനൊക്കെ ചെയ്തതാണ്. ഇവിടെ ഇരിക്കുന്ന നിങ്ങളെല്ലാവരും അതിൽ ഉത്തരവാദികളാണെന്ന് ഞാൻ ആരോപിക്കുന്നില്ല. ശ്രീ. കെ. സുധാകരന് അതിൽ പങ്കുണ്ട്. വേറെ ചിലർക്ക് പങ്കുണ്ട്. അവരിൽ പലരും മരിച്ചുപോയി. അതുകൊണ്ട് അവരുടെയൊന്നും പേര് ഇവിടെ വെളിപ്പെടുത്താൻ ഉദ്ദേശിക്കുന്നില്ല. അതുകൊണ്ട് ഞങ്ങൾക്ക് ന്യായമായ സംശയമുണ്ട്. നിങ്ങളുടെ ഏതെങ്കിലും ഓഫീസ് ആക്രമിച്ചാൽ അതിനെക്കുറിച്ചും ഞങ്ങൾ തള്ളിപ്പറയും, ഞങ്ങൾക്ക് അതിനോടൊന്നും യോജിപ്പില്ല. ഏതായാലും ഇങ്ങനെയൊരു പ്രമേയം

അവതരിപ്പിച്ച ശ്രീ. പി. സി. വിഷ്ണുനാഥിനെ അഭിനന്ദിച്ചുകൊണ്ട്, നിങ്ങളുടെ നിലപാടിനെ ശക്തമായി എതിർത്തുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. എം. വിൻസെന്റ്: സർ, പോയിന്റ് ഓഫ് ഓർഡർ.

മി. സ്പീക്കർ: എന്താണ് പോയിന്റ് ഓഫ് ഓർഡർ?

ശ്രീ. എം. വിൻസെന്റ്: സർ, ചട്ടം 307 പ്രകാരം, കേരളത്തിലെ ഏറ്റവും വലിയ പ്രതിപക്ഷ പാർട്ടിയായ ഇന്ത്യൻ നാഷണൽ കോൺഗ്രസ്സിന്റെ സംസ്ഥാന അധ്യക്ഷൻ എ.കെ.ജി. സെന്റർ ആക്രമിക്കാൻ ആഹ്വാനം നടത്തിയെന്നും അദ്ദേഹം വന്നതിനുശേഷമാണ് സംഘർഷമെല്ലാമുണ്ടായതെന്നുമുള്ള അടിസ്ഥാനരഹിതമായ കാര്യങ്ങളാണ് പറഞ്ഞിരിക്കുന്നത്. അദ്ദേഹത്തെ അപമാനിക്കാനും കോൺഗ്രസ്സിനെ അപമാനിക്കാനും ഇല്ലാത്ത കാര്യങ്ങൾ പറയുകയും ചെയ്ത്, കെ.പി.സി.സി. അധ്യക്ഷനെക്കുറിച്ച് അടിസ്ഥാനരഹിതമായി അദ്ദേഹം പറഞ്ഞ കാര്യങ്ങൾ സഭാരേഖകളിലുണ്ടാകാൻ പാടില്ല.

മി. സ്പീക്കർ: അത് പരിശോധിക്കാം.+

+ ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫയൽ നമ്പർ 11965/ഇ.ബി./2022/നി.സെ., തീയതി 05-07-2022) സഭാരേഖകളിൽ നിലനിർത്തി.

ശ്രീ. അൻവർ സാദത്ത്: സർ, ചട്ടം 307 പ്രകാരം പോയിന്റ് ഓഫ് ഓർഡർ. നാൽപ്പാടി വാസു കേസിൽ ബഹുമാനപ്പെട്ട കെ. സുധാകരനെ കേസിൽനിന്ന് വെറുതെ വിട്ടിരിക്കുന്നുവെന്നാണ്. അത് കള്ളക്കേസായിരുന്നുവെന്ന് കോടതിതന്നെ തെളിയിക്കുകയും അദ്ദേഹത്തെ വെറുതെവിട്ട്,.... ആക്ഷേപം പറയുകയുണ്ടായി. എ.കെ.ജി. സെന്റർ..... എ.കെ.ജി. സെന്റർ..... കള്ളൻ കപ്പലിൽത്തന്നെയാണ്. യാതൊരു സംശയവുമില്ല. ....(മൈക്ക് ഓഫ്)..... ഈ പരാമർശം രേഖയിലുണ്ടാകാൻ പാടില്ല.

മി. സ്പീക്കർ: അതും പരിശോധിക്കാം.+

ശ്രീ. റോജി എം. ജോൺ: സർ, Res ipsa loquitur എന്ന പ്രസിദ്ധമായൊരു ലാറ്റിൻ ഡോക്ടറിൻ ഉണ്ട്. "the thing speaks for itself" എന്നാണ് പറയുന്നത്. എ.കെ.ജി. സെന്റർ ആക്രമണവുമായി ബന്ധപ്പെട്ട സംഭവങ്ങൾ കാണുമ്പോൾ പ്രസിദ്ധമായ ഈ ലാറ്റിൻ ഡോക്ടറിൻ തന്നെയാണ് ഓർമ്മവരുന്നത്. Res ipsa loquitur "the thing speaks for itself". കാരണം മറ്റൊന്നുകൂടിയുണ്ട്. സംസ്ഥാനത്ത് ഭരിക്കുന്ന പാർട്ടിയായ സി.പി.ഐ.(എം.)-ന്റെ സംസ്ഥാന കമ്മിറ്റി ഓഫീസ്

+ ബഹുമാനപ്പെട്ട സഭാഭ്യക്ഷന്റെ ഉത്തരവിൻപ്രകാരം (ഫയൽ നമ്പർ 11965/ഇ.ബി./2022/നി.സെ., തീയതി 05-07-2022) സഭാരേഖകളിൽ നിലനിർത്തി.

എ.കെ.ജി. സെന്റർ ആക്രമിച്ചിട്ട് നാല് ദിവസം കഴിഞ്ഞു. നാല് ദിവസം കഴിഞ്ഞ് ഇന്ന് സഭാസമ്മേളനം തുടങ്ങുമ്പോൾ ഞങ്ങൾ പ്രതീക്ഷിച്ചത് ഭരണപക്ഷത്തുനിന്നാരെങ്കിലും ഒരു സബ്മിഷൻ അവതരിപ്പിക്കും അതുമല്ലെങ്കിൽ ഒരു ശ്രദ്ധക്ഷണിക്കലേങ്കിലും കൊണ്ടുവരുന്നതായിരുന്നു.

ഈ ചർച്ചാവേളയിൽ എവിടെയെങ്കിലും ഇതിനെ സംബന്ധിച്ചൊരു പരാമർശമെങ്കിലും ഭരണകക്ഷിയിൽനിന്ന് ആരെങ്കിലും നടത്തുമെന്നാണ് പ്രതീക്ഷിച്ചത്. ഒരാളുപോലും ഈ വിഷയം കൊണ്ടുവരാൻ തയ്യാറായില്ല.

“ the thing speaks for itself” ഒരു സംശയവുമുണ്ടെങ്കിലും ഈ സംഭവമുണ്ടായി 5 മിനിറ്റിനുള്ളിൽ എൽ.ഡി.എഫ്. കൺവീനർ സഖാവ് ശ്രീ. ഇ. പി. ജയരാജൻ അവിടെ എത്തിച്ചേർന്നു. കോൺഗ്രസ്സുകാരാണ് ഈ ആക്രമണം നടത്തിയതെന്ന് അഞ്ച് മിനിറ്റിനുള്ളിൽ അദ്ദേഹം പ്രഖ്യാപിച്ചു. ഇത് സ്റ്റീൽ ബോംബാണെന്നും അദ്ദേഹം കണ്ടുപിടിച്ചു. Scotland Yard Police, KGB, FBI ഒക്കെ എൽ.ഡി.എഫ്. കൺവീനറെ അന്വേഷിച്ചുകൊണ്ടിരിക്കുകയാണ്. അദ്ദേഹത്തിന്റെ വിദഗ്ദ്ധ ഉപദേശം അവർക്കും ഇനി ആവശ്യമായിവരും. കാരണം ആക്രമണമുണ്ടായി 5 മിനിറ്റിനുള്ളിൽ ഇതിന്റെ പ്രതി ആരാണെന്ന് എൽ.ഡി.എഫ്.

കൺവീനർക്ക് അടിവരയിട്ട് പറയാൻ സാധിച്ചുവെങ്കിൽ ഇത്രയും വലിയ വിദഗ്ദ്ധൻ ലോകത്ത് വേറെ ആരെങ്കിലുമുണ്ടോ; അത് അന്വേഷിക്കണ്ടേ; അതിലും വിചിത്രമായുള്ള കാര്യം കോൺഗ്രസ്സാണ് ഈ ആക്രമണത്തിന് പിന്നിലെന്ന് 5 മിനിറ്റിനുള്ളിൽ അദ്ദേഹം പറഞ്ഞുവെന്നതാണ്. എന്തുകൊണ്ട് ആക്രമണത്തിനപിന്നിൽ ബി.ജെ.പി.-യാണെന്നോ എസ്.ഡി.പി.ഐ.-യാണെന്നോ ആർ.എസ്.എസ്. ആണെന്നോ എൽ.ഡി.എഫ് കൺവീനർക്കോ സി.പി.ഐ.(എം.)-ലെ ഒരാൾക്കുപോലും സംശയം തോന്നിയില്ല. അതാണ് ഏറ്റവും വിചിത്രമായിട്ടുള്ള കാര്യം. ബി.ജെ.പി.-ക്കാർ എ.കെ.ജി. സെന്ററിലേയ്ക്ക് അക്രമം നടത്തില്ലായെന്നും എസ്.ഡി.പി.ഐ.-ക്കാർ ഒരതരത്തിലും അക്രമം നടത്തില്ലായെന്നും സി.പി.ഐ.(എം.)-ന് നല്ല ബോധ്യമുണ്ട്. കേരളത്തിലെ സി.പി.ഐ.(എം.)ന് ബി.ജെ.പി.-യെയും എസ്.ഡി.പി.ഐ.-യെയുമൊക്കെ ഉറച്ച വിശ്വാസമാണ്. ബി.ജെ.പി ഓഫീസ് ആക്രമണം നടത്തിയ കേസ് പിൻവലിക്കണമെന്നാവശ്യപ്പെട്ടുകൊണ്ട് സി.ജെ.എം. കോടതിയിൽ സർക്കാർ കൊടുത്ത അപേക്ഷ തള്ളിയ അതേദിവസംതന്നെയാണ് എ.കെ.ജി. സെന്ററിൽ ആക്രമണം നടന്നതെന്ന കാര്യം സി.പി.ഐ.(എം.)-

ന്റെ ഭരണപക്ഷത്തിരിക്കുന്ന ആർക്കെങ്കിലും ഓർമ്മയുണ്ടോ; ഒരു കാര്യം വ്യക്തമാണ്. ബി.ജെ.പി.യും ആർ.എസ്.എസ്.-ഉം സി.പി.ഐ.(എം.)-ന്റെ ശത്രുവല്ല, ഇവരുടെ ശത്രു കോൺഗ്രസ്സുകാർ മാത്രമാണെന്നും കോൺഗ്രസ്സുകാരെ പ്രതിസ്ഥാനത്ത് നിർത്തുകയെന്നതാണ് നിങ്ങളുടെ അജണ്ടയെന്നതും വളരെ വ്യക്തമായ കാര്യമാണ്. കേരള പോലീസിന്റെ അവസ്ഥ വളരെ പരിതാപകരമാണ്. ഷാജ് കിരണമായി അവർക്ക് മണിക്കൂറുകളോളം സംസാരിക്കണം. 30-ഉം 40-ഉം പ്രാവശ്യം പോലീസുകാർക്ക് സംസാരിക്കണം. അതുപോലെത്തന്നെ സരിത്തിനെ രാത്രിയിൽത്തന്നെ പിടിക്കണം. എ.കെ.ജി. സെന്റർ ആക്രമണകേസിൽ കേരള പോലീസ് പെട്ടിരിക്കുകയാണ്. എന്താണ് പ്രശ്നം? പ്രതിയെ പിടിക്കണം, പിടിച്ചാൽ മാത്രംപോര, കോൺഗ്രസ്സുമായി ബന്ധമുള്ള പ്രതിയെ കൊണ്ടുവന്നില്ലെങ്കിൽ എൽ.ഡി.എഫ്. കൺവീനർ ആകെ കുഴപ്പത്തിലായിപ്പോകും. സി.പി.ഐ.(എം.) നേതാക്കന്മാർ മൊത്തത്തിൽ കുഴപ്പത്തിലാകും. പിടിച്ച പ്രതിയുടെ അമ്മായിയുടെയോ കുഞ്ഞമ്മയുടെയോ മരുമോന്റെയോ അമ്മാവന്റെയോ അയൽവക്കക്കാരന്റെയോ ആരുടെയെങ്കിലും അടുത്ത് ഒരു കോൺഗ്രസ്സുകാരൻ ഉണ്ടായിരുന്നുവെന്ന്

പറഞ്ഞുകിൽ മാത്രമെ, ഈ പ്രതിയെ പിടിച്ചാൽ ഇപ്പോൾ പറയുന്ന രാഷ്ട്രീയ കോലാഹലങ്ങൾക്കെല്ലാം എന്തെങ്കിലും ഒരു മറുപടി പറയാൻ സാധിക്കുകയുള്ളൂ. അതിന് പറ്റിയ പ്രതിയെ അന്വേഷിച്ച് കേരള പോലീസ് കഴിഞ്ഞ മൂന്നുനാൾ ദിവസമായി നടക്കുകയാണ്. വളരെ മോശമല്ലേ? ഇവിടെ നിരവധി കേസുകൾ ബഹുമാന്യനായ പി. സി. വിഷ്ണുനാഥ് സൂചിപ്പിച്ചു. സ്വാമി സന്ദീപാനന്ദ ഗിരിയുടെ ആശ്രമത്തിലുണ്ടായ അക്രമം, കാറുകൾ കത്തിച്ചു. കഴിഞ്ഞ ദിവസം ശ്രീ. ഇ. പി. ജയരാജൻ അവിടെ പോയതുപോലെ, ആ ആക്രമണം നടന്ന് അര മണിക്കൂറിനുള്ളിൽ ബഹുമാന്യനായ മുഖ്യമന്ത്രി അവിടെ പോയതല്ലേ; എത്രയൊക്കെ അന്വേഷണം നടത്തി; ഏതെങ്കിലും ഒരു പ്രതിയെ അങ്ങയുടെ പോലീസിന് പിടിക്കാൻ ഇതുവരെ സാധിച്ചോ; സി.പി.ഐ.(എം.) സംസ്ഥാന സെക്രട്ടറി ശ്രീ. കോടിയേരി ബാലകൃഷ്ണന്റെ പൊതുയോഗത്തിലേക്ക് നടത്തിയ ആക്രമണം, ഏതെങ്കിലും ഒരു പ്രതിയെ പിടിക്കാൻ സാധിച്ചോ? ടി. പി. ചന്ദ്രശേഖരനെ കൊല്ലാൻപോയ ആളുകൾ ആ വാഹനത്തിൽ 'മാഷാ അല്ലാഹ്' എന്നെഴുതിവെച്ച് എന്ത് കലാപമാണ് ഉണ്ടാക്കാൻ ശ്രമിച്ചതെന്ന് നമുക്കെല്ലാവർക്കുമറിയാം. ഫസൽ വധവുമായി ബന്ധപ്പെട്ടുണ്ടായ വിഷയങ്ങളെല്ലാം നമുക്കറിയാം. ഇതൊക്കെ



കൂട്ടിവായിക്കുമ്പോൾ നമുക്കൊരു കാര്യം മനസ്സിലാകും. 'ഓൾഡ് വീണ് ഇൻ ന്യൂ ക്ലിപ്പി' എന്നതന്നെ ഈ നമ്പർ കാണുമ്പോൾ പറയേണ്ടിവരും. അതാണ് ഇപ്പോൾ കേരളത്തിൽ നടന്നുകൊണ്ടിരിക്കുന്നത്. ഇവിടെയൊരു കാര്യം വളരെ വ്യക്തമായിരിക്കുകയാണ്. സർക്കാരിനെ സംബന്ധിച്ചും സി.പി.ഐ. (എം.)-നെ സംബന്ധിച്ചും ബഹുമാനപ്പെട്ട മുഖ്യമന്ത്രിയിലേക്ക് ഒരു ആരോപണം വന്നാൽ, ബഹുമാനപ്പെട്ട മുഖ്യമന്ത്രി പ്രതികൂട്ടിലായാൽ ആ വിഷയത്തിൽനിന്ന് ശ്രദ്ധതിരിക്കാനായി കേരളത്തിൽ എന്ത് അതിക്രമവും നടത്തുമെന്നുള്ള സാഹചര്യമാണ് നിലനിൽക്കുന്നത്. ആദ്യമായി ബഹുമാനപ്പെട്ട മുഖ്യമന്ത്രിയെ സംബന്ധിച്ച് ആരോപണം ഉയർന്നുവരുന്നു. സ്വപ്ന സുരേഷ് ബോംബുകൾ ഓരോന്നായി പൊട്ടിച്ചുകൊണ്ടിരിക്കുന്നു. ആ ബോംബുകൾ നിർവീര്യമാക്കാനായി ഏതെങ്കിലും പടക്കം പൊട്ടിക്കാൻ പറ്റുമോയെന്നാണ് നോക്കിക്കൊണ്ടിരിക്കുന്നത്. സ്വപ്ന സുരേഷിന്റെ ആരോപണമുണ്ടായി, ബഹുമാനപ്പെട്ട മുഖ്യമന്ത്രി അതിനമറുപടിയൊന്നും പറയാതെ ഒളിച്ച് നടക്കുകയായിരുന്നു. അതിനുശേഷം ശ്രീ. രാഹുൽ ഗാന്ധിയുടെ ഓഫീസ് ആക്രമണമുണ്ടായി. അതിനുശേഷം ഡോ. മാത്യു കുഴൽനാടൻ നിയമസഭയിൽ ഉന്നയിച്ച വിഷയങ്ങൾക്ക് മറുപടി പറയാൻ

സാധിക്കാതെയായി. അങ്ങനെ ഒരു മറുപടിയും പറയാൻ കഴിയാതെ  
വന്നപ്പോഴുണ്ടായ ആരോപണങ്ങളും കോലാഹലങ്ങളും  
മാത്രമാണിതെന്നുള്ളത് വേഗത്തിൽ ജനങ്ങൾ തിരിച്ചറിയുമെന്ന കാര്യത്തിൽ  
ഒരു സംശയവുമുണ്ട.

ശ്രീ. പി. എസ്. സുപാൽ: സർ, കേരളീയ സമൂഹം വളരെ ഗൗരവമായി  
ചർച്ച ചെയ്യപ്പെടുമ്പോൾ വിഷയമാണിത്. ഇവിടെ പ്രമേയാവതാരകൻ ശ്രീ.  
പി. സി. വിഷ്ണുനാഥ് ഒരുപാട് കാര്യങ്ങൾ പറഞ്ഞു. എ.കെ.ജി.  
സെന്ററിനേരെ നടന്ന അതിക്രമത്തെ ഒരു തവണയെങ്കിലും  
അപലപിക്കുവാൻ അദ്ദേഹം തയ്യാറായോ; ആരാധ്യനായ എ.കെ.ജി.-യുടെ  
പേരിലുള്ള എ.കെ.ജി. സെന്റർ അക്രമിച്ചതിൽ ശക്തമായ പ്രതിഷേധം  
രേഖപ്പെടുത്തുകയാണ്. എ.കെ.ജി. സെന്റർ മാത്രമല്ല കേരളത്തിലെ ഒരു  
രാഷ്ട്രീയ പാർട്ടിയുടെയും ഓഫീസ് അക്രമിക്കാൻ പാടില്ലായെന്നുള്ള  
നിലപാടാണ് ഞങ്ങൾക്കുള്ളത്. ഇവിടെ മൂന്ന് രാത്രിയും നാല് പകലുകളും  
കഴിഞ്ഞുവെന്നാണ് ശ്രീ. പി. സി. വിഷ്ണുനാഥ് പറഞ്ഞത്. പ്രതികളെ  
കണ്ടെത്തിയില്ല. ഒരു ഉറക്കംകൊണ്ട് നേരം വെളുക്കാൻ പോകുന്നില്ലെന്ന്  
നിങ്ങൾ മനസ്സിലാക്കണം. പോലീസ് പ്രതികളെ കണ്ടെത്തും, ആ സമയത്ത്

നിങ്ങളുടെ കാരണം. നിങ്ങളെ സംശയിച്ചത് എന്തുകൊണ്ടാണെന്ന് പലതവണ ചോദിച്ചു. എ.കെ.ജി. സെന്ററിനേരെ ഇതുൾപ്പെടെ മൂന്ന് അക്രമങ്ങളാണ് ഉണ്ടായത്. 1983-ൽ നിങ്ങളുടെ വിദ്യാർത്ഥി പ്രസ്ഥാനമായ കെ.എസ്.യു.-വിന്റെ നേതൃത്വത്തിൽ എ.കെ.ജി. സെന്ററിനേരെ അതിക്രമമുണ്ടായില്ലേ, 1991-ൽ നിങ്ങൾ കേരളം ഭരിക്കുന്ന അവസരത്തിൽ പോലീസിന്റെ നേതൃത്വത്തിൽ എ.കെ.ജി. സെന്ററിനേരെ അതിക്രമമുണ്ടായില്ലേ? രണ്ട് തവണയും സി.പി.ഐ.(എം.)-ന്റെ സെക്രട്ടേറിയറ്റ് യോഗം നടന്നുകൊണ്ടിരിക്കുന്ന അവസരത്തിൽ, ഉന്നതരായിട്ടുള്ള കമ്മ്യൂണിസ്റ്റ് നേതാക്കന്മാർ ആ യോഗത്തിൽ പങ്കെടുത്തുകൊണ്ടിരിക്കുന്ന അവസരത്തിലാണ് രണ്ട് പ്രാവശ്യവും അക്രമമുണ്ടായത്. ഇപ്പോഴത്തെ അക്രമത്തിന്റെ പിന്നിൽ ആരായിരിക്കുമെന്നതിനെ സംബന്ധിച്ച് സംശയിച്ചാൽ അവരെ എങ്ങനെ കുറ്റംപറയാൻ സാധിക്കും? കെ.പി.സി.സി. പ്രസിഡന്റ് പത്രസമ്മേളനത്തിൽ എന്താണ് പറഞ്ഞത്? അദ്ദേഹം കെ.പി.സി.സി. പ്രസിഡന്റായി ചുമതലയേറ്റെടുത്തതിനുശേഷം നടത്തിയ പത്രസമ്മേളനത്തിൽ പറഞ്ഞത്, ഞങ്ങൾക്ക് ബോംബുണ്ടാക്കാനും അറിയാം; ഞങ്ങൾക്ക് അതിക്രമം

നടത്താനാമറിയാമെന്നാണ്. അതിന്റെ ബാക്കിപത്രമല്ലേ കേരളത്തിൽ നടന്നുകൊണ്ടിരിക്കുന്നത്? ആരാധ്യനായിട്ടുള്ള ജനകീയ നേതാവായിട്ടുള്ള എ.കെ.ജി.-യുടെ പേരിലുള്ള എ.കെ.ജി. സെന്റർ ആക്രമിക്കപ്പെട്ട വിവരമറിഞ്ഞ് പാതിരാത്രിതന്നെ ധാരാളം ആളുകൾ അവിടെ എത്തിച്ചേരുകയുണ്ടായി. പാതിരാത്രിയിൽത്തന്നെ ജനകീയ പ്രതിഷേധം കേരളത്തിലുടനീളം അലയടിച്ചുയരുകയുണ്ടായി. സംഭവസ്ഥലത്ത് ഇടതുപക്ഷ ജനാധിപത്യമുന്നണിയുടെ നേതാക്കന്മാർ എത്തിച്ചേരുകയുണ്ടായി. അവിടെ അവർ പറഞ്ഞതെന്താണ്? ഈ സംഭവത്തിൽ വളരെയധികം വേദനയുണ്ടെങ്കിലും പ്രതിഷേധത്തിന്റെ പേരിൽ ഒരു അനിഷ്ടസംഭവവും കേരളത്തിലുണ്ടാകാൻ പാടില്ലെന്നാണ് ഇടതുപക്ഷ ജനാധിപത്യമുന്നണിയുടെ നേതാക്കന്മാർ പറഞ്ഞത്. ഒരു നേതൃത്വം സ്വീകരിക്കേണ്ട നിലപാട് അതല്ലേ; നിങ്ങൾ അക്രമത്തെ അപലപിച്ചോ; തള്ളിപ്പറയാൻ തയ്യാറായോ; നിങ്ങളുടെ ഏതെങ്കിലും നേതാക്കന്മാർ ഈ അതിക്രമത്തിനെതിരായിട്ടുള്ള നിലപാട് സ്വീകരിക്കാൻ ഇതുവരെ തയ്യാറായോ; വയനാട് സംഭവം നമ്മുടെ മുമ്പിലില്ലേ? ശ്രീ. രാഹുൽ ഗാന്ധിയുടെ ഓഫീസ് ആക്രമിക്കപ്പെട്ടത് ശരിയായ നടപടിയല്ല.

സി.പി.ഐ.(എം)-ന്റെ അഖിലേന്ത്യാ സെക്രട്ടറി ശ്രീ. സീതാരാം  
 യെച്ചൂരി അതിനെതിരായ നിലപാട് സ്വീകരിച്ചുകൊണ്ട് അക്രമത്തെ  
 തള്ളിപ്പറഞ്ഞു. കേരളത്തിന്റെ ആരാധ്യനായ മുഖ്യമന്ത്രി അക്രമത്തെ  
 തള്ളിപ്പറഞ്ഞു. ശ്രീ. കാനം രാജേന്ദ്രനാഥ്പ്പെടെയുള്ള ഇടതുപക്ഷ  
 ജനാധിപത്യ മുന്നണിയുടെ നേതാക്കന്മാർ ആ അക്രമത്തെ തള്ളിപ്പറഞ്ഞു.  
 ആ സംഭവവുമായി ബന്ധപ്പെട്ടുവന്നിട്ടുള്ള ആളുകൾക്കെതിരെ കർശനമായ  
 നിലപാട് കേരള ഗവൺമെന്റും കേരള പോലീസും സ്വീകരിച്ചു. അതുമായി  
 ബന്ധപ്പെട്ട് ഉത്തരവാദിത്തം കാണിക്കാത്ത ഉദ്യോഗസ്ഥനെ സസ്പെൻഡ്  
 ചെയ്യുന്ന നിലപാടും കൂടുതൽ അന്വേഷണം നടത്തുന്നതിനാവശ്യമായ  
 നിലപാടും ഗവൺമെന്റ് സ്വീകരിച്ചു. അവിടത്തെ സംഘടനാ കമ്മിറ്റിപോലും  
 പിരിച്ചുവിട്ടുകൊണ്ട് ഏറ്റവും ആർജ്ജവമുള്ള നിലപാടാണ് ആ പ്രസ്ഥാനം  
 സ്വീകരിച്ചത്. വയനാട് സംഭവത്തിനുശേഷം നിങ്ങൾ എന്താണ്  
 കേരളത്തിൽ നടത്തിക്കൊണ്ടിരിക്കുന്നത്? നിങ്ങൾ കേരളത്തിൽ കലാപം  
 അഴിച്ചുവിടുകയായിരുന്നു. ഉത്തരവാദിത്തപ്പെട്ടൊരു രാഷ്ട്രീയ പ്രസ്ഥാനം  
 ചെയ്യേണ്ട നിലപാടാണോ നിങ്ങൾ സ്വീകരിച്ചത്; നിങ്ങൾ പത്രം ഓഫീസ്  
 ആക്രമിച്ചില്ലേ; നിങ്ങൾ പാർട്ടി ഓഫീസ് ആക്രമിച്ചില്ലേ; നാടുനീളെ

കലാപമുണ്ടാക്കാൻ ശ്രമിച്ചില്ലേ? ധീരജിന്റെ അനുഭവം കേരളത്തിലെ എല്ലാ ഇടതുപക്ഷ പ്രവർത്തകർക്കുമുണ്ടാകുമെന്നാണ് കെ.പി.സി.സി.-യുടെ ഒരു നേതാവ് പറഞ്ഞത്. നിങ്ങൾ അതിനെ തിരുത്താൻ തയ്യാറായോ?

രാഷ്ട്രപിതാവായ മഹാത്മാഗാന്ധിയുടെ ഫോട്ടോ നിങ്ങൾ വലിച്ചെറിഞ്ഞു. ഇന്ന് അതുമായി ബന്ധപ്പെട്ട വിവരങ്ങൾ വന്നിട്ടുണ്ട്. ആരാണ് അതെടുത്ത് നിലത്തിട്ട് ചവിട്ടിയത് എന്നുള്ളതിനെ സംബന്ധിച്ച് മനോരമ ഉൾപ്പെടെയുള്ള വാർത്താമാധ്യമങ്ങൾക്ക് റിപ്പോർട്ട് ചെയ്യേണ്ടിവന്നു. ഗാന്ധി ശിഷ്യന്മാരായ നിങ്ങളാണ് രാഷ്ട്രപിതാവായ മഹാത്മാഗാന്ധിയുടെ ഫോട്ടോ ചുവരിൽനിന്ന് വലിച്ചുതാഴെയിട്ട് ചവിട്ടിയരച്ചത്. നല്ല ഗാന്ധിശിഷ്യന്മാർ; നിങ്ങൾ ഗോഡ്സെയുടെ അനുയായികളായി മാറിക്കൊണ്ടിരിക്കുകയാണ്. നിങ്ങൾ ദിശ തെറ്റിക്കൊണ്ടിരിക്കുകയാണ്. കേരളത്തിൽ മുഴുവൻ കലാപമുണ്ടാക്കാനുള്ള ആസൂത്രീതമായ ശ്രമങ്ങളാണ് നിങ്ങൾ നടത്തിക്കൊണ്ടിരിക്കുന്നത്. ആരാധ്യനായ മുഖ്യമന്ത്രി സഖാവ് പിണറായി വിജയൻ വിമാനത്തിൽ സഞ്ചരിച്ചുവന്ന അവസരത്തിൽ വിമാനത്തിലുണ്ടായിരുന്ന കോൺഗ്രസ്സിന്റെ ഗുണ്ടകൾ അദ്ദേഹത്തിനനേരെ പാഞ്ഞടുത്ത് ആക്രമിക്കാൻ ശ്രമിച്ചു.

ഉത്തരവാദിത്തപ്പെട്ട ഒരു പ്രസ്ഥാനത്തെ സംബന്ധിച്ചിടത്തോളം ഇത്തരമൊരു സാഹചര്യത്തിൽ എന്തുനിലപാടാണ് സ്വീകരിക്കേണ്ടത്; നിങ്ങൾ തള്ളിപ്പറയാൻ തയ്യാറായോ, പ്രതിപക്ഷനേതാവ് ഇതുസംബന്ധിച്ച് എന്താണ് പറഞ്ഞത്? ഞങ്ങളുടെ ചൂണക്കുട്ടികൾ; ഇതാണോ കോൺഗ്രസ്സിന്റെ സംസ്കാരം?

സ്വർണ്ണക്കൂട്ടമായി ബന്ധപ്പെട്ട് ധാരാളം കാര്യങ്ങൾ പറയുകയുണ്ടായി. ചീഞ്ഞുനാറിയ കേസ് വീണ്ടും വീണ്ടുമിട്ട് അലമ്പാൻ പ്രതിപക്ഷത്തിന് നാണമില്ലേ? ഇത് എത്ര തവണ ഇവിടെ ചർച്ച ചെയ്ത വിഷയമാണ്. കേന്ദ്ര ഏജൻസികൾ അന്വേഷിക്കണമെന്നാവശ്യപ്പെട്ടത് കേരളത്തിന്റെ മുഖ്യമന്ത്രി സഖാവ് പിണറായി വിജയനാണ്. അന്വേഷണം നടത്തി എന്തെങ്കിലും കണ്ടെത്താൻ കഴിഞ്ഞോ? പക്ഷേ ഈ കേസ്സിനെ രാഷ്ട്രീയമായി ഉപയോഗിച്ചുകൊണ്ട് തിരിച്ചുവിടാൻ നിങ്ങളും ബി.ജെ.പി.-യും കേരളത്തിലെ ചില മാധ്യമങ്ങളും ശ്രദ്ധാലോചന നടത്തി പ്രവർത്തിച്ചുകൊണ്ടിരിക്കുന്നു. ആ ശ്രദ്ധാലോചനയെ ആരാണ് തള്ളിക്കളഞ്ഞത്? കേരളത്തിലെ പ്രബുദ്ധരായ ജനങ്ങൾ പഞ്ചായത്ത് തെരഞ്ഞെടുപ്പിലും നിയമസഭാ തെരഞ്ഞെടുപ്പിലും ചൂട്ടമറുപടി നൽകിക്കൊണ്ട്

കേരളത്തിലെ ജനങ്ങൾ നിങ്ങളെ നിരാകരിക്കുന്ന നിലപാടാണ് സ്വീകരിച്ചത്.

ഇവിടെ ചോദ്യങ്ങൾ ഒരുപാട് ഉയർത്തിക്കൊണ്ടുവരികയാണ്. കഴിഞ്ഞദിവസം വന്ന അടിയന്തരപ്രമേയവുമായി ബന്ധപ്പെട്ട് മുഖ്യമന്ത്രി ചില ചോദ്യങ്ങൾ ചോദിച്ചു. അതിന് നിങ്ങൾക്ക് ഉത്തരമുണ്ടായില്ലല്ലോ. ഇപ്പോൾ ചോദ്യങ്ങൾ ചോദിച്ചുകൊണ്ടിരിക്കുകയാണ്. ആരാണ് സ്വർണ്ണം കൊണ്ടുവന്നത്; ആരാണ് സ്വർണ്ണം കൊടുത്തുവിട്ടത്? ആർക്കുവേണ്ടിയാണ് സ്വർണ്ണം ഇവിടെ കൊണ്ടുവന്നത്; അറ്റാഷയെ രാജ്യം വിടാൻ അനുവദിച്ചതാരാണ്? ഇപ്പോൾ അവർക്ക് കാറും വീടും സൗകര്യങ്ങളുമെല്ലാം കൊടുത്തുകൊണ്ടിരിക്കുന്നത് ബി.ജെ.പി.-യും ആർ.എസ്.എസ്.-ഉം അല്ലേ. ഈ കാര്യത്തെക്കുറിച്ച് ചോദിക്കുവാനോ പറയുവാനോ നിങ്ങൾക്ക് നാവില്ലല്ലോ. ബി.ജെ.പി.ക്കും ആർ.എസ്.എസ്.-നും എതിരെ എന്തുകൊണ്ട് പറയാൻ കഴിയുന്നില്ല. നിങ്ങൾ ഇടതുപക്ഷത്തെ അന്തമായി എതിർക്കുകയും ബി.ജെ.പി.-യെ അനുകൂലിക്കുകയും ചെയ്യുന്നു. ആർ.എസ്.എസ്.-നെ അനുകൂലിക്കുന്നു. അവർ പറയുന്നതെല്ലാം നിങ്ങളുടെ വാക്കുകളായി മാറുകയാണ്. ഇവിടെ പ്രതിപക്ഷം ക്രിയാത്മക പ്രതിപക്ഷമായി



പ്രവർത്തിക്കുന്നതിനപകരം കേരളത്തിന്റെ എല്ലാ വികസന ക്ഷേമപ്രവർത്തനങ്ങളെയും അട്ടിമറിക്കാൻ ശ്രമിക്കുകയാണ്.

ഇതുകാണുമ്പോൾ ചരിത്രം ആവർത്തിക്കുകയല്ലേയെന്ന്

തോന്നിപ്പോകുകയാണ്. 1957-ൽ അധികാരത്തിൽ വന്ന ആദ്യ കമ്മ്യൂണിസ്റ്റ്

ഗവൺമെന്റിനെ അട്ടിമറിക്കാൻവേണ്ടി വിമോചനസമരം നടത്തിയവരാണ്

നിങ്ങൾ എന്നുള്ളത് മറന്നുപോകരുത്. സകല ജാതി-മത-വർഗ്ഗീയ

സംഘടനകളെയും കൂട്ടുപിടിച്ചുകൊണ്ടാണ് വിമോചനസമരം നടത്തി

കേരളത്തിൽ കലാപം സൃഷ്ടിച്ചത്. അന്ന് കേന്ദ്രത്തിൽ അധികാരത്തിലിരുന്ന

കോൺഗ്രസ് രണ്ടുവർഷമാത്രം പ്രായമുള്ള കേരളത്തിലെ കമ്മ്യൂണിസ്റ്റ്

ഗവൺമെന്റിനെ കാലാവധി പൂർത്തീകരിക്കാൻ അനുവദിക്കാതെ

ജനാധിപത്യവിരുദ്ധമായി പിരിച്ചുവിടുന്ന സമീപനം സ്വീകരിച്ചു. പിന്നീട്

കേരളം ഒരു കാര്യം ചർച്ച ചെയ്തു. കേരളത്തിലെ കമ്മ്യൂണിസ്റ്റ്

ഗവൺമെന്റിനെ അട്ടിമറിക്കാൻ അമേരിക്കൻ ചാരസംഘടന സി.ഐ.എ.

(സെൻട്രൽ ഇൻ്റലിജൻസ് ഏജൻസി) ഇടപെടുകയുണ്ടായി. അവർ

സമരക്കാർക്ക് സാമ്പത്തികസഹായം നൽകി. അന്നത്തെ ഇന്ത്യയിലെ

അമേരിക്കൻ അംബാസിഡറായിരുന്ന എൽസ്വർത്ത് ബങ്കർ

വെളിപ്പെടുത്തിയ വിവരമാണിത്. അമേരിക്കൻ സൈനറ്ററായിരുന്ന ഡാനിയേൽ പാട്രിക് മൊയ്യിഹാൻ വെളിപ്പെടുത്തിയ വിവരമാണിത്. സമാന സാഹചര്യമാണ് കേരളത്തിൽ ഇപ്പോഴുണ്ടായിക്കൊണ്ടിരിക്കുന്നത്. വീണ്ടും ഇടതുപക്ഷ ജനാധിപത്യ മുന്നണി സർക്കാർ അധികാരത്തിൽ വന്നിരിക്കുന്നു. നിങ്ങൾക്ക് സഹിക്കാൻ കഴിയുന്നില്ല. ഈ സർക്കാരിനെ ഏതുവിധേനയും ഇല്ലാതാക്കുവാൻവേണ്ടിയുള്ള ആസൂത്രിതമായ ശ്രമങ്ങളാണ് നിങ്ങൾ നടത്തിക്കൊണ്ടിരിക്കുന്നത്. അതിനുവേണ്ടി അക്രമസമരങ്ങൾ നടത്തുന്നു. ബി.ജെ.പി.-യുടെ സഹായത്തോടുകൂടി കേരളത്തിലെ ഇടതുപക്ഷ ജനാധിപത്യമുന്നണി സർക്കാരിനെ അട്ടിമറിക്കാനുള്ള ശ്രമങ്ങളാണ് നിങ്ങൾ നടത്തിക്കൊണ്ടിരിക്കുന്നത്. അമേരിക്കൻ ചാര സംഘടനയുടെ പണം ഇപ്പോൾ എത്രമാത്രം നിങ്ങൾക്ക് ലഭിച്ചിട്ടുണ്ടെന്നുള്ളത് ഭാവിയിലാണ് നമുക്കറിയാൻ കഴിയുന്നത്. ഇപ്പോൾ കെ.പി.സി.സി. പ്രസിഡന്റ് അധികാരമേറ്റെടുത്തപ്പോൾ പറഞ്ഞാരു കാര്യമുണ്ട്; ഞങ്ങൾ ആയിരം പേരെ യൂത്ത് കോൺഗ്രസ്സിൽനിന്നും ആയിരത്തി അഞ്ഞൂറ് പേരെ ഐ.എൻ.ടി.യു.സി.-യിൽനിന്നും തെരഞ്ഞെടുത്ത് പരിശോധന നടത്തി. അപ്പോൾ കാര്യങ്ങൾ മനസ്സിലായി. കേരളത്തെ താഴ്ന്നുവേണ്ടിയാണ് 2500

പേർക്ക് പരിശീലനം നൽകാൻ തീരുമാനിച്ചത്. ഇതൊന്നും കേരളത്തിൽ  
വിലപ്പോകാൻ പോകുന്നില്ല.

ശ്രീ. കെ. പി. എ. മജീദ്: സർ, എ.കെ.ജി. സെന്റർ

അക്രമത്തോടനുബന്ധിച്ച് ഈ അടിയന്തരപ്രമേയം ചർച്ച ചെയ്യാൻ സന്ദർഭം  
ഉണ്ടായതിൽ നമുക്ക് ഏറെ സന്തോഷിക്കാം. കേരളത്തിൽ  
നടന്നുകൊണ്ടിരിക്കുന്ന സംഭവങ്ങൾ എന്താണെന്നും കേരളത്തിലെ  
പോലീസ് സ്വീകരിക്കുന്ന നിലപാടുകൾ എന്താണെന്നും ചർച്ച  
ചെയ്യപ്പെടേണ്ട ഒരു പ്രധാനപ്പെട്ട കാര്യമാണ്. ഇവിടെ പ്രധാനപ്പെട്ട  
പാർട്ടിയുടെ സംസ്ഥാന കമ്മിറ്റി ഓഫീസിന് നേരെയാണ്  
ആക്രമണമുണ്ടായിട്ടുള്ളത്. പക്ഷെ അങ്ങനെയൊരു ആക്രമണമുണ്ടാകുമ്പോൾ  
ആ ആക്രമണം ആര് നടത്തി എന്ന് പറയുന്നതിനുമുൻപായി അതെല്ലാം  
പരിശോധിക്കേണ്ടതല്ലേ? കോൺഗ്രസ്സാണ് അതിന് ഉത്തരവാദി എന്ന്  
എൽ.ഡി.എഫ്. കൺവീനർ പറഞ്ഞതുകൊണ്ടാണല്ലോ കേരളത്തിൽ  
അങ്ങോളമിങ്ങോളം കലാപമുണ്ടായത്. അപ്പോൾ ഒരു സംഭവം നടന്നാൽ,  
ഒരു ഭരണകക്ഷിയുടെ പ്രധാനപ്പെട്ട ഓഫീസിനേരെ  
ആക്രമണമുണ്ടായാൽ.., ബോബാണെന്ന് പറയുന്നു, അതല്ല ചൈനീസ്

പടക്കമാണെന്നും പറയുന്നുണ്ട്, പലതും പറയുന്നുണ്ട്, അവിടത്തെ പോലീസുകാർക്കുതന്നെ വിശ്വാസമില്ല.., ശ്രീ. കാനം രാജേന്ദ്രൻ പറഞ്ഞതെന്താണ്, ഇത് ആരാണെന്ന് പറയാൻ പറ്റില്ല, അന്വേഷണം കഴിയട്ടെ എന്ന്. ബഹുമാനപ്പെട്ട മുഖ്യമന്ത്രിപോലും ഒന്നും പറഞ്ഞിട്ടില്ല. അങ്ങനെയിരിക്കെ, ഒരു സംഭവം നടന്നയുടനെ ഇത് ചെയ്തത് കോൺഗ്രസ്സാണെന്ന് പറഞ്ഞാൽ അതിന് പ്രതികരണമുണ്ടാകില്ലേ, നാട്ടിൽ ബുദ്ധിമുട്ടുണ്ടാകില്ലേ, അക്രമങ്ങളുണ്ടാകില്ലേ? അതുകൊണ്ട് ഇതിനോടനുബന്ധിച്ച് നടന്ന എല്ലാ അക്രമത്തിന്റെയും ഉത്തരവാദിത്തം എൽ.ഡി.എഫ്. കൺവീനർക്കാണെന്ന് ഞാൻ ആരോപിക്കുകയാണ്. നിങ്ങൾ സ്വയം ആലോചിക്കൂ, ഭരണകക്ഷിക്ക് ഇവിടെ ക്രമസമാധാനനില നല്ല രീതിയിൽ പോകണമെന്ന് ആഗ്രഹമില്ലേ? ഉണ്ടെന്ന് എനിക്ക് തോന്നുന്നില്ല. കേരളത്തിലങ്ങോളമിങ്ങോളം ജാഥകൾ, കൊലവിളി പ്രസംഗങ്ങൾ, പ്രകോപനപരമായ മുദ്രാവാക്യങ്ങൾ എന്നിങ്ങനെ ധാരാളം പ്രശ്നങ്ങളുണ്ടായി. എന്തെല്ലാം നടക്കുന്നു. ഈ പ്രശ്നങ്ങൾ നടക്കുന്ന എല്ലാ സ്ഥലങ്ങളിലും അതിന്റെ കൂടെ പോലീസ് ഉദ്യോഗസ്ഥരുണ്ട്. പോലീസുകാർ നോക്കിനിൽക്കെയാണ് കേരളത്തിൽ അങ്ങോളമിങ്ങോളം അക്രമങ്ങൾ

ഉണ്ടായിക്കൊണ്ടിരിക്കുന്നത്. എന്തെങ്കിലും നടപടിയെടുക്കാൻ സാധിച്ചിട്ടുണ്ടോ? തടയാൻ നിൽക്കുന്ന പോലീസുകാരെ അക്രമിക്കുന്ന സംഭവങ്ങൾവരെ റിപ്പോർട്ട് ചെയ്യുന്നു. അതാണ് ഇപ്പോഴിവിടെ നടക്കുന്നത്. എ.കെ.ജി. സെന്റർ എത്ര സുരക്ഷിതമായ സ്ഥലമാണ്, എത്ര നിരീക്ഷണ ക്യാമറകളുണ്ട്, മൂന്ന് ഷിഫ്റ്റായി പോലീസുകാർ കാവൽ നിൽക്കുന്നു, പോലീസിന്റെ ഒരു വാഹനവും അവിടെയുണ്ട്. എന്നിട്ടും ഏകദേശം 25 മീറ്ററിനകത്ത് ഒരു ബോംബാക്രമണമുണ്ടാകുന്നു. പിടിക്കാൻ പ്രയാസമുണ്ടോ? ബഹുമാനപ്പെട്ട മുഖ്യമന്ത്രി, അങ്ങയുടെ പോലീസിന് എന്താണ് സംഭവിച്ചത്? ആ സമയത്ത് അത് പരിശോധിച്ചിരുന്നെങ്കിൽ അപ്പോൾ പിടിക്കാൻ സാധിക്കുമായിരുന്നില്ലേ? അത് നടന്നോ ഇല്ലയോ എന്നുള്ള സംശയം നമുക്ക് വന്നത് അതുകൊണ്ടാണ്. അങ്ങനെ ആരെങ്കിലും സംശയിച്ചുപോയാൽ അതുതപ്പേടേണ്ട കാര്യമില്ല, ആർക്കും അത് അറിയില്ല. ഇത്രയും നിരുത്തരവാദപരമായി പോലീസ് ഉദ്യോഗസ്ഥർ ഒരു നിലപാട് സ്വീകരിച്ച് നിർവ്വഹിക്കാതെ നോക്കി നിന്നിട്ട് ഏതെങ്കിലും ഒരു പോലീസുകാരനെതിരെ നടപടി എടുത്തിട്ടുണ്ടോ? ആത്മാർത്ഥതയുണ്ടെങ്കിൽ ഗവൺമെന്റ് നടപടി എടുക്കുകയല്ലേ വേണ്ടത്? അന്വേഷണം നടക്കുകയാണ്, അക്രമം

നടത്തിയവരെ കണ്ടെത്തി പിടികൂടണം. പക്ഷെ ഈയൊരു സംഭവത്തെ എന്തുകൊണ്ട് നിങ്ങൾ ഗൗരവമായി കണ്ടില്ല? പോലീസുകാരുടെ പേരിൽ നടപടിയെടുക്കാൻ മുന്നോട്ടുവന്നിട്ടില്ല? എന്തുകൊണ്ടാണ് അവർ സംശയിക്കുന്നത്? ചില പ്രദേശങ്ങളിൽ സി.പി.ഐ.(എം.)-കാർതന്നെ ചെയ്യുന്നത് മറ്റ് പാർട്ടിക്കാരുടെമേൽ കെട്ടിവെച്ച ചരിത്രമുണ്ട്. അതുകൊണ്ടാണ് അപലപിക്കാൻ എല്ലാവരും മടിക്കുന്നത്. നമ്മളെല്ലാവരും ബഹുമാനിക്കുന്ന ടി. ശിവദാസ മേനോൻ ഈ അടുത്ത ദിവസമാണ് മരിച്ചത്. അദ്ദേഹം താമസിച്ചിരുന്ന മഞ്ചേരിയിലെ വീട്ടിൽ മുൻപ് കല്ലേറുണ്ടായി, ഭാഗ്യത്തിന് അദ്ദേഹം രക്ഷപ്പെട്ടു. അപ്പോൾ സി.പി.ഐ.(എം) നേതൃത്വം പറഞ്ഞതെന്താണ്? ലീഗ് ഗുണ്ടകൾ ചെയ്തതാണെന്ന്. ഞാനും ശ്രീ. കുഞ്ഞാലിക്കുട്ടി സാഹിബും ശ്രീ. യു. എ. ലത്തീഫുമൊക്കെ അദ്ദേഹത്തെ പോയി കണ്ടപ്പോൾ ലീഗുകാർ ഒരിക്കലും ഇത് ചെയ്തില്ലെന്നാണ് അദ്ദേഹം പറഞ്ഞത്. അന്വേഷണം നടത്തി, ആരെയാണ് പിടിച്ചത്? മഞ്ചേരിയിലെ സി.പി.ഐ.(എം)-ന്റെ പ്രവർത്തകരെയാണ് പിടിച്ചത്. ഞാനതാണ് പറയുന്നത്, നിങ്ങൾ പറയുന്നതിലുള്ള വിശ്വാസ്യതയുടെ കുറവാണ് ഈ പ്രശ്നങ്ങൾക്ക് കാരണം. ഇപ്പോൾ നടക്കുന്ന

വിവാദങ്ങളിൽനിന്നും രക്ഷപ്പെടാനും ശ്രദ്ധതിരിക്കാനുംവേണ്ടി നിങ്ങൾ ചെയ്തതാണെന്ന് ആരെങ്കിലും പറഞ്ഞാൽ അവരെ കുറ്റംപറയാൻ പറ്റുമോ? പറ്റില്ല. ശ്രീ. പി. എസ്. സുപാൽ ഇവിടെനിന്നും പോയല്ലോ, സ്വപ്ന സുരേഷിന്റെ കാര്യമൊക്കെ ഇവിടെ പറയണ്ട എന്നാണ് ഞാൻ വിചാരിച്ചത്. അവരെ ആർ.എസ്.എസ്.-കാരാണ് കൊണ്ടുനടന്നത് എന്നൊക്കെയാണ് അദ്ദേഹം പറഞ്ഞത്. നേരത്തെ ആരാണ് കൊണ്ടുനടന്നിരുന്നത്? നിങ്ങളുടെ പ്രധാനപ്പെട്ട ഓഫീസിലും മുഖ്യമന്ത്രിയുടെ ഓഫീസിലും തന്നെയായിരുന്നില്ലേ ഇവർ വന്നുപോയത്. ചരിത്രം തിരിച്ച് വരുന്നതല്ലേ ഇപ്പോൾ സംഭവിക്കുന്നത്. ഞാൻ പറയുന്നത് വളരെ ഗൗരവത്തോടെ നമ്മൾ കാണേണ്ട പ്രശ്നമാണ്. കേരളത്തിലങ്ങോളമിങ്ങോളം പാർട്ടി ഓഫീസുകൾ, വീടുകൾ, കടകൾ എന്നിവ ആക്രമിക്കുകയാണ്. ഇതൊന്നും കേരളത്തിൽ മുന്നോട്ടുകൊണ്ടുപോകേണ്ട ഒരു സംഗതിയല്ല. വളരെ ഗൗരവമുള്ള, ഉത്തരവാദിത്തപ്പെട്ട രാഷ്ട്രീയ പ്രസ്ഥാന നേതാക്കന്മാരും പാർട്ടികളുമാണ് നമ്മളെല്ലാവരും. ഏതെങ്കിലും ഒരു നേതാവ് എന്തെങ്കിലും ഒരു പ്രഖ്യാപനം നടത്തിയാൽ അതിൽ പ്രതികരിച്ച് എല്ലാവരും റോഡിൽ ഇറങ്ങി തോന്നുയാസങ്ങൾ ചെയ്യുക, പോലീസ് മിണ്ടാതിരിക്കുക, അങ്ങനെ

കൊണ്ടുപോകാൻ കഴിയുമോ? കഴിയില്ല. വളരെ ഗൗരവത്തോടുകൂടി ഈ പ്രശ്നങ്ങളെ കാണണം. പോലീസ് നിഷ്ഠിതമാണ്. ബഹുമാനപ്പെട്ട മുഖ്യമന്ത്രിയുടെ കയ്യിലല്ല ഇപ്പോഴത്തെ ആഭ്യന്തര വകുപ്പ് എന്ന് എനിക്കറിയാം. അതുകൊണ്ട് ഞാൻ പറയുന്നത് ഗൗരവത്തിലെടുക്കേണ്ട കാര്യമാണ്, എല്ലാവർക്കും സംരക്ഷണമുണ്ടാകണം, എല്ലാ പാർട്ടികൾക്കും സംരക്ഷണമുണ്ടാകണം. ഞങ്ങൾക്ക് പ്രശ്നമില്ല, കാരണം ഞങ്ങൾക്ക് പ്രതിമയില്ല, അതുകൊണ്ട് കയ്യും കാലും ഞങ്ങൾ വെട്ടിയിടില്ല. ആ ഒരു രക്ഷ ഞങ്ങൾക്കുണ്ട്. ഈ അടിയന്തരപ്രമേയം ചർച്ച ചെയ്ത് വളരെ നല്ല കാര്യമാണ്, ഗവൺമെന്റ് ഈ കാര്യങ്ങളെപ്പറ്റി ഗൗരവമായി ആലോചിക്കണം, ഗവൺമെന്റിന്റെ ഭാഗത്തുനിന്നുള്ള തെറ്റുകൾ തിരുത്തി മുന്നോട്ടുപോകണം എന്നുമാത്രം പറഞ്ഞുകൊണ്ട് ഞാൻ അവസാനിപ്പിക്കുന്നു.

ചീഫ് വിപ്പ് (ഡോ. എൻ. ജയരാജ്): സർ, സി.പി.ഐ.(എം)-ന്റെ സംസ്ഥാന കമ്മിറ്റി ഓഫീസായ എ.കെ.ജി. സെന്ററിന് നേരെയുണ്ടായ ബോംബാക്രമണത്തിൽ ശക്തമായി പ്രതിഷേധിക്കുകയാണ്. കേരളത്തിന് ഒരു മഹത്തായ ജനാധിപത്യ പാരമ്പര്യമുണ്ട്. അത് സംരക്ഷിക്കപ്പെടുക എന്നുള്ളത് വളരെ പ്രധാനപ്പെട്ട കാര്യമാണ്. നമുക്കറിയാം, ഒരു രാഷ്ട്രീയ



പാർട്ടിയുടെ ഓഫീസ് എന്നുപറയുന്നത് കേവലമായ ഒരു നിർമ്മിതി മാത്രമല്ല, അതിനപ്പുറത്തേയ്ക്ക് അതിനൊരു ജൈവസ്വഭാവമുണ്ട്. ഒരുപക്ഷെ അവിടെ നടക്കുന്ന ചർച്ചകളും നയപരമായ തീരുമാനങ്ങളും നിലപാടുകളും ഓരോ കാലഘട്ടത്തിലും ഏത് രാഷ്ട്രീയ പ്രസ്ഥാനം നമ്മുടെ രാജ്യം ഭരിച്ചാലും അതൊക്കെ ഭാവി സമൂഹത്തെ രൂപപ്പെടുത്തുന്നതിൽ നിർണ്ണായകമായ പങ്ക് നിർവ്വഹിച്ചിട്ടുണ്ട്. അതുകൊണ്ടുതന്നെ ഒരു പാർട്ടി ഓഫീസിനനുഭവം ആക്രമണമുണ്ടാകുമ്പോൾ അത് യഥാർത്ഥത്തിൽ എന്തിനുവേണ്ടിയാണോ നിലനിൽക്കുന്നത്, അല്ലെങ്കിൽ അതിന്റെ നിലപാടുകൾ എന്താണോ ആ നിലപാടുകൾക്കെതിരെയുള്ള ഒരു പ്രതിഷേധംകൂടിയായി അതിനെ കാണാതിരിക്കാൻ കഴിയില്ല. എ.കെ.ജി.-യെ കേരളത്തിന് പരിചയപ്പെടുത്തേണ്ട കാര്യമില്ല. അദ്ദേഹത്തിന്റെ ഒരു വലിയ മോഹമുണ്ട്, ഒരു കാലഘട്ടത്തിൽ ചുരുളിയിലും കീരിത്തോട്ടിലുമൊക്കെ കൃഷിക്കാരെ കുടിയിറക്കിയ സമയത്ത് അദ്ദേഹത്തിന്റെ രാഷ്ട്രീയ പ്രസ്ഥാനത്തിന്റെ ആളുകളല്ലായിരുന്നിട്ടുകൂടി അവർക്കുവേണ്ടി അന്നവിടെ നിരാഹാരം കിടക്കുകയും സമരം സംഘടിപ്പിക്കുകയുമൊക്കെ ചെയ്തത് ഒരുപക്ഷെ കേരള രാഷ്ട്രീയത്തിന്റെ ഏറ്റവും പ്രസാദാത്മകമായ ഒരു മുഖമാണ്. അത്തരമൊരു

മുഖമുള്ള വ്യക്തിയുടെ നാമധേയത്തിലാണ് അത് അറിയപ്പെടുന്നത് എന്നുള്ളതുകൊണ്ടുതന്നെ ഞാൻ വിശ്വസിക്കുന്നത് ഇത്തരം നിലപാടുകൾക്കെതിരെയുള്ള, പ്രത്യേകിച്ച് സി.പി.ഐ.(എം.)-നെപ്പോലുള്ള രാഷ്ട്രീയ പ്രസ്ഥാനം ഇന്ത്യയിലെ വർഗ്ഗീയതയ്ക്കെതിരെയുള്ള നിലപാടുകൾക്കെതിരെ നിൽക്കുമ്പോൾ അതിന്റെയൊക്കെ അസഹിഷ്ണുതകൾ സ്വാഭാവികമായി ഉയർന്നുവരുന്നതാണ്. പക്ഷെ സങ്കടകരമായ കാര്യം ഇവിടെ ചർച്ചയിൽ വന്നപ്പോൾ ആക്രമണത്തിന്റെ രീതിയെക്കുറിച്ചോ സ്വഭാവത്തെക്കുറിച്ചോ ഗ്രാവിറ്റിയെക്കുറിച്ചോ ആണ് ചർച്ചകൾ വന്നത്. ഏതായാലും അത് നിലപാടുകൾക്കെതിരെയുള്ള ഒരു ആക്രമണത്തിന്റെ സ്വഭാവമായിട്ടാണ് കാണാൻ കഴിയുന്നത്. പക്ഷെ അതോടൊപ്പംതന്നെ ഇത്തരമൊരു ചർച്ച വരുമ്പോൾ അപലപിക്കേണ്ട സാഹചര്യം തീർച്ചയായും ഉണ്ടാകണം. ഗവൺമെന്റിന്റെ നിലപാട് വളരെ കൃത്യമായി പറഞ്ഞുകഴിഞ്ഞു, ആരെയെങ്കിലും പിടിച്ച് പ്രതിസ്ഥാനത്ത് നിർത്തുന്നതിനപ്പുറത്ത് കൃത്യമായ അന്വേഷണം നടത്തി പ്രതികളെ കണ്ടെത്തുക എന്ന നിലപാടാണ് ഗവൺമെന്റ് സ്വീകരിക്കുന്നത്. വയനാട്ടിൽ ശ്രീ. രാഹുൽ ഗാന്ധിയുടെ ഓഫീസിനുമുന്നിലുള്ള ആക്രമണത്തിൽ

എടുത്ത ജനാധിപത്യ നിലപാട് ഒരു പാർട്ടിയെയും ഗവൺമെന്റിനെയും സംബന്ധിച്ചിടത്തോളം എത്ര കൃത്യമായാണ് നിർവ്വഹിച്ചത്. രാഷ്ട്രീയ പാർട്ടിയുടെ സമീപനം അക്കാര്യത്തിൽ വളരെ കൃത്യമായിരുന്നു. ഈ കാര്യത്തിലും കൃത്യമായ അന്വേഷണം നടത്തി പ്രതികരണങ്ങളെ കണ്ടെത്തുമെന്നുള്ള കാര്യത്തിൽ യാതൊരു സംശയവുമില്ല. 'കട്ടവനെ കിട്ടിയില്ലെങ്കിൽ കിട്ടിയവനെ പിടിക്കുക' എന്നുള്ള നിലപാട് ഈ ഗവൺമെന്റ് നിലപാടല്ല എന്നുള്ളതാണ് ഏറ്റവും പ്രധാനപ്പെട്ട കാര്യം. ആ കാര്യത്തിൽ വളരെ ശക്തമായി അപലപിക്കുന്നതിനോടൊപ്പംതന്നെ എത്രയുംവേഗം ഈ കാര്യത്തിലൊരു തീരുമാനമുണ്ടാകുമെന്നുള്ള പ്രതീക്ഷ കൂടി എനിക്കുണ്ട്.

ശ്രീമതി കെ. കെ. രമ: സർ, തിരുവനന്തപുരത്തെ എ.കെ.ജി. സെന്റർ

ആക്രമിക്കപ്പെട്ടത് അങ്ങേയറ്റം ഖേദകരവും പ്രതിഷേധാർഹവുമാണ്. കനത്ത സി.സി.ടി.വി. നിയന്ത്രണത്തിലുള്ളതും പോലീസ് കാവലുള്ളതുമായ ഒരു ഓഫീസിനനേറെ ഒരു ബൈക്കിൽ രണ്ട് അക്രമികൾ വന്ന് ആക്രമണം നടത്തി നാല് ദിവസം കഴിഞ്ഞിട്ടും പ്രതികരണ ഇതുവരെ പിടികൂടാൻ കഴിഞ്ഞിട്ടില്ലെന്നുള്ളത് കേരളത്തിലെ ആഭ്യന്തര വകുപ്പിന്റെ തികഞ്ഞ

പരാജയംതന്നെയാണ്. ബഹുമാനപ്പെട്ട മുഖ്യമന്ത്രിക്കും ഗവൺമെന്റിനുമെതിരെ ഉയർന്നുവന്നിട്ടുള്ള അഴിമതിയാരോപണങ്ങൾ ഭരണമുന്നണിയെയും രാഷ്ട്രീയ അന്തരീക്ഷത്തെയും അങ്ങേയറ്റത്തെ ജീർണ്ണതയിലെത്തിച്ചിരിക്കുകയാണ്. ഇതിനെ വഴിതിരിച്ചുവിടാനുള്ള കൃത്യമായ ശ്രമത്തിന്റെ ഭാഗമായിട്ടുതന്നെയാണ് ഇത്തരത്തിലുള്ള ആക്രമണമുണ്ടായതെന്ന് ഞാൻ സംശയിക്കുകയാണ്. സർക്കാർ വല്ലാതെ പരിഭ്രാന്തിയിലാണ്, നിയമസഭയിൽ ഉയർന്നുവരുന്ന ചോദ്യങ്ങൾക്കുപോലും മറുപടി പറയാൻ കഴിയാതെ ആരോപണങ്ങൾക്കുനേരെ ക്ഷയിതനാകുന്ന മുഖ്യമന്ത്രിയെയാണ് നാം കണ്ടുകൊണ്ടിരിക്കുന്നത്. ഇതുകൊണ്ടുതന്നെ ഇത്തരത്തിലുള്ള സംഭവങ്ങളെ വഴിതിരിച്ചുവിടാൻവേണ്ടിയുള്ള സർക്കാരിന്റെ ബോധപൂർവ്വമായ ശ്രമങ്ങളാണ് ഇതിന്റെ പിന്നിലുള്ളതെന്ന് മനസ്സിലാക്കേണ്ടിയിരിക്കുന്നത്. സി.പി.ഐ.(എം) പ്രതിസന്ധിയിലായിരിക്കുന്ന ഘട്ടങ്ങളിലൊക്കെ ഇതുപോലെയുള്ള ആക്രമങ്ങൾ നടന്നതിന്റെ നേർസാക്ഷ്യങ്ങൾകൂടിയാണ് ഞങ്ങൾ. ഒബ്ബിയത്ത് ആർ.എം.പി. (റവല്യൂഷണറി മാർക്സിസ്റ്റ് പാർട്ടി) രൂപീകരിക്കുന്ന സമയത്ത് ഇതുപോലെ സമാനമായ ആക്രമ സംഭവങ്ങൾക്ക് സാക്ഷ്യരായ ആളുകളാണ്

ഞങ്ങൾ. ആ സമയത്ത് അവിടെ എ.കെ.ജി.-യുടെ നാമധേയത്തിലുള്ള സി.പി.ഐ.(എം)-ന്റെ ഏരിയ കമ്മിറ്റി ഓഫീസ് കത്തിച്ചതിനുശേഷം അന്നത്തെ സി.പി.ഐ.(എം)-ന്റെ സംസ്ഥാന സെക്രട്ടറിയും ഇന്നത്തെ കേരളത്തിന്റെ മുഖ്യമന്ത്രിയുമായ ശ്രീ. പിണറായി വിജയൻ അവിടെ വന്ന് വിമതരായ ഞങ്ങളെ 'കുലംകുത്തികൾ' എന്നുപറഞ്ഞ് അധികേഷപിച്ച സംഭവമുണ്ടായ സമയമായിരുന്നു അത്. ആ സംഭവം നടന്ന് പതിനാല് വർഷമായിട്ടും ഇതുവരെ ഒരു പ്രതിയെപ്പോലും അറസ്റ്റ് ചെയ്യാൻ കഴിഞ്ഞിട്ടില്ല. അതുമാത്രമല്ല, അന്ന് ഞങ്ങളുടെ പ്രവർത്തനങ്ങൾ നടക്കുന്ന സമയത്ത് കേളവേട്ടന്റെ നാമധേയത്തിലുള്ള വടകരയിലുള്ള പാർട്ടി ഓഫീസിനനേറെ കല്ലെറിഞ്ഞിട്ടും ഒരു പ്രതിയെപ്പോലും ഇന്നുവരെ അറസ്റ്റ് ചെയ്യാൻ കഴിഞ്ഞിട്ടില്ല. സി.പി.ഐ.(എം)-ന്റെ ഏരിയ കമ്മിറ്റി നേതാവും ലോയേഴ്സ് യൂണിയൻ നേതാവും കർഷക സംഘത്തിന്റെ നേതാവുമായിരുന്ന അഡ്വ. ഇ. കെ. നാരായണന്റെ വീടിനനേറെ ബോംബെറിഞ്ഞിട്ട് ഒരു പ്രതിയെപ്പോലും പിടികൂടാൻ കഴിഞ്ഞിട്ടില്ല. ഇത്തരത്തിലുള്ള സമാന സംഭവങ്ങൾക്ക് നിരവധി ഉദാഹരണങ്ങൾ ചൂണ്ടിക്കാണിക്കാൻ കഴിയും. അതുകൊണ്ടാണ് സർക്കാർ പ്രതിസന്ധിയിലാകുന്ന സമയത്ത് ഇതുപോലുള്ള

അക്രമങ്ങൾ അഴിച്ചവിട്ട് വഴിതിരിച്ചുവിടാനുള്ള ശ്രമങ്ങൾ ഇവിടെ നടന്നുകൊണ്ടിരിക്കുന്നത്. ഞങ്ങൾക്ക് ഒരു സംശയവുമില്ല, ഒരു പ്രതിയെപ്പോലും പിടികൂടാൻ കഴിയുമെന്ന് ഞാൻ പ്രതീക്ഷിക്കുന്നില്ല. കള്ളൻ കപ്പലിൽത്തന്നെയാണ്, ഇതിന്റെ കപ്പിത്താൻ ആരാണെന്ന് മാത്രമേ ഇനി കണ്ടെത്തേണ്ടതുള്ളൂ. അതുകൊണ്ട് ഇത് കേരളത്തിന് അന്വേഷിച്ച് കണ്ടെത്താൻ കഴിഞ്ഞിട്ടില്ലെങ്കിൽ കേന്ദ്ര ഏജൻസിയെയാണ് ഏൽപ്പിക്കേണ്ടത്. കേരളത്തിലെ ആഭ്യന്തര വകുപ്പിന്റെ പരാജയം..., തീർച്ചയായും എസ്.എഫ്.ഐ.-ക്കാർ വാഴ നടേണ്ടത് ആഭ്യന്തര വകുപ്പ് മന്ത്രിയുടെ കസേരയിലായിരുന്നുവെന്നുകൂടി ഓർമ്മപ്പെടുത്തുകയാണ്.

ശ്രീ. കെ. വി. സുമേഷ്: സർ, കേരളം കണ്ട ഏറ്റവും വലിയ രാഷ്ട്രീയ ക്രിമിനൽ ഗൂഢാലോചനയാണ് എ.കെ.ജി. സെന്ററിനേറെ നടന്നത്. ഇപ്പോൾ എല്ലാത്തിനും കേന്ദ്രത്തെ കൂടുപിടിക്കാനുള്ള ശ്രമമാണ് നടത്തുന്നത്. യു.ഡി.എഫ്. ഭരണകാലത്ത് നടന്ന സംഭവങ്ങളിൽ പോലീസ് നടപടിയെടുക്കാത്തതിനെ കുറിച്ചാണ് ഇവിടെ ബഹുമാന്യരായ വടകര അംഗം സംസാരിച്ചത്. യു.ഡി.എഫ്.-ന്റെ പോലീസല്ല ശ്രീ. പിണറായി വിജയന്റെ പോലീസെന്ന് നന്നായി മനസ്സിലാക്കണം. എ.കെ.ജി. സെന്റർ

എന്നത് ഈ നാട്ടിലെ പാവപ്പെട്ടവന്റെയും സാധാരണക്കാരന്റെയും തൊഴിലാളിയുടെയും പട്ടിണിക്കാരന്റെയും പ്രതീക്ഷയാണ്. കേരള രാഷ്ട്രീയം കണ്ട ഏറ്റവും കടുത്ത അക്രമം 1983 ഒക്ടോബർ മാസം 31-ാം തീയതി എ.കെ.ജി. സെന്ററിന് നേരെ നടന്നതാണ്. 1991-ൽ പോലീസിന്റെ സഹായത്തോടെ ഇന്ദിര കോൺഗ്രസ്/ കെ.എസ്.യു. എ.കെ.ജി. സെന്ററിന് നേരെ എട്ട് ബോംബുകളാണ് എറിഞ്ഞത്. പാർട്ടിയുടെ പ്രമുഖരായ മുഴുവൻ നേതാക്കളുമുള്ളപ്പോൾ അന്നത്തെ പാർട്ടി നേതാവായ ശ്രീ. എം. എ. ബേബിയുടെ വായിലേയ്ക്ക് കല്ല് തിരുകാനുള്ള ശ്രമം പോലും നടന്നു. ബഹുമാന്യനായ ശ്രീ. പി. സി. വിഷ്ണുനാഥ് അപ്പാരത്തിരുന്ന് പരിഹാസവും ആക്ഷേപവും നടത്തുകയാണ്. എ.കെ.ജി. സെന്റർ എന്നുപറയുന്നത് എക്കാലവും കേരളത്തിലെ വലതുപക്ഷ രാഷ്ട്രീയത്തിൽ അവരെ അസ്വസ്ഥരാക്കുന്ന, അവർക്ക് അസൂയയുണ്ടാക്കുന്ന ഏറ്റവും പ്രധാനപ്പെട്ട കേന്ദ്രമാണ്. ഇത് തള്ളിപ്പറയാൻ നിങ്ങൾ തയ്യാറായോ; നിങ്ങൾ ഇപ്പോൾ വലിയ വീരവാദം മുഴക്കുകയല്ലേ; ഞങ്ങൾക്കുള്ള സംശയമെന്താണെന്ന് മണിയാശാൻ ഇവിടെ പറഞ്ഞു. പുതിയ കോൺഗ്രസ് പ്രതിപക്ഷ നേതൃനിര വന്നപ്പോൾ അവർ പറഞ്ഞത് ഞങ്ങൾ ശൈലി മാറ്റുകയാണെന്നാണ്.

നേരത്തെയും ശൈലി ഇതുതന്നെയായിരുന്നു. അടിയന്തരാവസ്ഥക്കാലത്ത് പന്തക്കപാറയിലെ സി.പി.ഐ.(എം) പ്രവർത്തകനും ദിനേശ് ബീഡി തൊഴിലാളിയുമായ കൊളങ്ങരത്ത് രാഘവനെ ബോംബ് എറിഞ്ഞ് കൊന്നതുമുതൽ ആരംഭിച്ച ചരിത്രമുണ്ട് ഈ നാടിന്. കേരളത്തിൽ കലാപമുണ്ടാക്കാൻ ഏത് അർത്ഥത്തിൽ, എന്നാരംഭിച്ച ശ്രമമാണ്. സമീപകാല കേരള രാഷ്ട്രീയത്തിൽ സ്വർണ്ണക്കള്ളക്കടത്തും അതുമായി ബന്ധപ്പെട്ടുമുള്ള വിഷയങ്ങളിൽ കലാപത്തിന് സമാനമായ സാഹചര്യമുണ്ടാക്കുകയല്ലേ ചെയ്തത്, ഓഫീസ് ആക്രമിച്ചതുമായി ബന്ധപ്പെട്ട് 77 കേസുകളാണ് പോലീസ് രജിസ്റ്റർ ചെയ്തത്. നിങ്ങൾ ഇവിടെ വിലപിച്ചല്ലോ, ഇതിൽ 61 കേസുകളാണ് യു.ഡി.എഫ്.-നെതിരെ എടുത്തത്. 11 കേസുകൾ സി.പി.ഐ.(എം.) പ്രവർത്തകർക്കെതിരെയും ബാക്കി കേസുകൾ മറ്റ് പാർട്ടി പ്രവർത്തകർക്കെതിരെയുമാണ് രജിസ്റ്റർ ചെയ്തത്. ആധികാരികമായ രേഖയാണിത്. സി.പി.ഐ(എം.) ഭരിക്കുമ്പോൾ സി.പി.ഐ.(എം) പ്രവർത്തകർ തെറ്റ് ചെയ്താൽ സി.പി.ഐ.(എം)-നെ സംരക്ഷിക്കുകയെന്നതല്ല ശ്രീ. പിണറായി വിജയന്റെ, ഇടതുപക്ഷ ജനാധിപത്യമുന്നണിയുടെ പോലീസിന്റെ നയം. എത്ര ഓഫീസുകളാണ്



നിങ്ങൾ തകർത്തത്; നിങ്ങൾ എന്തെല്ലാമാണ് ഇവിടെ കാണിച്ചത്; നിങ്ങൾ ഇവിടെ കാണിച്ച തോന്യവാസത്തിന് വല്ല കയ്യും കണക്കുമുണ്ടോ; എ.കെ.ജി. സെന്ററും സഖാവ് പിണറായി വിജയനും ശ്രീ. കോടിയേരി ബാലകൃഷ്ണനും ശ്രീ. ഇ. പി. ജയരാജനും അടങ്ങുന്ന ഇടതുപക്ഷ ജനാധിപത്യമുന്നണിയുടെ നേതൃത്വം എത്ര രാഷ്ട്രീയ പക്ഷതയോടെയും എത്ര അവധാനതയോടെയുമാണ് നിലപാട് സ്വീകരിച്ചത്; നിങ്ങൾ സമീപകാലത്ത് എന്തെല്ലാം സംഭവങ്ങളാണുണ്ടാക്കിയത്; ശ്രീ. പി. സി. വിഷ്ണുനാഥ് എസ്.ഡി.പി.ഐ.-യുടെ ഒരുകാര്യം പറഞ്ഞു. ബഹുമാനപ്പെട്ട പി. സി. വിഷ്ണുനാഥേ, ശ്രീ. രാഹുൽ ഗാന്ധിയുടെ ഓഫീസ് എസ്.ഡി.പി.ഐ. സന്ദർശിക്കുകയും അവിടെ വലിയ ഫേസ്ബുക്ക് വീഡിയോ പ്രദർശിപ്പിക്കുകയും ചെയ്തു. തൃക്കാക്കര ഉപതെരഞ്ഞെടുപ്പ് വിജയിച്ചതിന്റെ ഉപകാരമായിരിക്കും. എന്നാൽ എ.കെ.ജി. സെന്ററിലേയ്ക്ക് വന്ന എസ്.ഡി.പി.ഐ. പ്രവർത്തകരെ എ.കെ.ജി. സെന്റർ ഓഫീസിൽ കയറ്റാതെ മടക്കി അയയ്ക്കുകയാണ് ഇടതുപക്ഷ ജനാധിപത്യ മുന്നണി ചെയ്തത്. ഞങ്ങൾക്ക് ഒരു വർഗ്ഗീയ തീവ്രവാദികളുടെയും ഒരു ശതമാനംപോലും ആനുകൂല്യത്തിന്റെയോ അനുകമ്പയുടെയോ ആവശ്യമില്ല.

ശ്രീ. പി. സി. വിഷ്ണുനാഥ് ഈ സഭയെ തെറ്റിദ്ധരിപ്പിക്കാനാണ് ശ്രമിച്ചത്. നിങ്ങൾ ഭരിക്കുമ്പോഴാണ് കൃഷ്ണപിള്ളയുടെ സ്റ്റാരകം തകർത്തത്. ഇപ്പോൾ സഖാവെന്ന് വിളിച്ച് വലിയ ആവേശഭരിതരാകുന്നതുകണ്ടു. കൃഷ്ണപിള്ളയുടെ സ്റ്റാരകം തകർത്ത സി.പി.ഐ.(എം.)കാരെ നിങ്ങൾ പിടിച്ചു. ഞങ്ങൾ എന്താണ് ചെയ്തത്; ഞങ്ങൾ അവർക്കെതിരെ നടപടിയെടുക്കുകയും അവരെ പാർട്ടിയിൽനിന്നും പുറത്താക്കുകയും ചെയ്തു. ഇപ്പോൾ കോടതി പറഞ്ഞിരിക്കുന്നത് എന്താണ്; നിങ്ങളാണ് എക്കാലത്തും ഏത് ഘട്ടത്തിലും ...മണിയാശാന്റെ അനുഭവം മണിയാശാൻ പറഞ്ഞു. മുൻ എം.എൽ.എ.

ശ്രീ. ടി. വി. രാജേഷിന്റെയും ശ്രീ. പി. ജയരാജൻ എന്ന ഞങ്ങളുടെ പാർട്ടി നേതാവിന്റെയും അനുഭവമെന്താണ്; നിങ്ങളുടെ മാധ്യമ വക്താവ് ചാനലിൽ ഒരു വലിയ ചർച്ച നടത്തിയല്ലോ, വിമാനത്തിൽ നിങ്ങൾ മുഖ്യമന്ത്രിയെ ആക്രമിക്കാനല്ലേ ശ്രമിച്ചത്; ബഹുമാനപ്പെട്ട മുൻ പ്രതിപക്ഷ നേതാവ് ശ്രീ. രമേശ് ചെന്നിത്തല, ശ്രീ. പി. കെ. കുഞ്ഞാലിക്കുട്ടി, ശ്രീ. വി. ഡി. സതീശൻ ഉൾപ്പെടെയുള്ള ബഹുമാന്യരായ നിങ്ങളെല്ലാം അല്ലെങ്കിൽ രാഷ്ട്രീയ മര്യാദ കാണിച്ചോ? അങ്ങനെയൊരു സംഭവം നടന്നാൽ ആ സംഭവത്തെ തള്ളിപറയുകയെന്നത് രാഷ്ട്രീയ മര്യാദയല്ലേ, നിങ്ങൾ എന്താണ് കരുതിയത്;

സഖാവ് ശ്രീ. പിണറായി വിജയനും ശ്രീ. കോടിയേരി ബാലകൃഷ്ണനും അവധാനതയോടെയല്ല പ്രതികരിച്ചിരുന്നതെങ്കിൽ അത് താങ്ങാനുള്ള ശേഷി കേരളത്തിലെ യു.ഡി.എഫ്.-നുണ്ടോ; ശ്രീ. ഇ.പി. ജയരാജൻ അവിടെ ഉണ്ടായിരുന്നതുകൊണ്ട് മുഖ്യമന്ത്രി രക്ഷപ്പെട്ടു. രണ്ടുപേരെ ടിക്കറ്റ് വിമാനത്തിൽ അയച്ചു, മറ്റൊരാളെ ഫോട്ടോയെടുക്കാൻ വേണ്ടിയും അയച്ചു. ഇപ്പോൾ നിങ്ങൾ ശ്രീ. ഇ. പി. ജയരാജന് എതിരാണ്. ശ്രീ. പിണറായി വിജയനെ അല്ലെങ്കിൽ ശ്രീ. കോടിയേരി ബാലകൃഷ്ണനെയാണ് 1995-ൽ പാർട്ടി കോൺഗ്രസ് കഴിഞ്ഞുവരുമ്പോൾ ആക്രമിക്കാൻ നോക്കിയത്. പക്ഷേ ശ്രീ. ഇ. പി. ജയരാജനെയാണ് കിട്ടിയത്. നിങ്ങൾ പ്രസംഗിക്കുന്നതിനുമുമ്പ് ശ്രീ. രാജ് മോഹൻ ഉണ്ണിത്താനോട് ചോദിക്കണം. ഇപ്പോഴും ഉറങ്ങാൻ സാധിക്കാതെ, പ്രത്യേക സംവിധാനത്തോടുകൂടി മാത്രം രാത്രി ഉറങ്ങുന്നതിന്റെ പ്രയാസം അനുഭവിക്കുന്ന പ്രതിഭാശാലിയായൊരു രാഷ്ട്രീയ നേതാവിനെ വകവരുത്താൻ നിങ്ങൾ നടത്തിയ നീക്കം ആർക്കെതിരാണ്; നിങ്ങൾ ഇപ്പോഴും പരിഹസിക്കുകയാണ്. നിങ്ങൾ പാർട്ടിയുടെ നേതാക്കന്മാരല്ലേ, ലീഗ് അങ്ങനെയാരു നിലപാട് സ്വീകരിക്കാൻ പാടില്ല. രണ്ട്

മിനിട്ടുകൊണ്ട് എത്തുന്ന എ.കെ.ജി. സെന്ററിലാണ് നിങ്ങൾ ബോംബ് എറിഞ്ഞത്. നേരത്തെ മണിയാശാൻ ചൂണ്ടിക്കാണിച്ച രാഷ്ട്രീയ സാഹചര്യമുള്ളപ്പോൾ ഞങ്ങൾ ആരെ സംശയിക്കണം. വെടിവെച്ച് ഇല്ലാതാക്കാനും ജീവനെടുക്കാനും ശ്രമിച്ച ശ്രീ. ഇ. പി. ജയരാജനെ ആക്ഷേപിക്കാനും അപമാനിക്കാനും നിങ്ങൾ ശ്രമിക്കുകയല്ലേ, പേട്ട ദിനേശനും വിക്രലാൽ ശശിയും അവർ പറഞ്ഞതും അവർകൊടുത്ത മൊഴിയും എന്താണ്; ആ മൊഴിയുടെ ഭാഗമായ കാര്യമെന്താണ്; നിങ്ങൾ വകവരുത്തി ഇല്ലാതാക്കാൻ ശ്രമിച്ച ഒരാൾ സത്യസന്ധമായി കേരളത്തോട് പ്രതികരിച്ചത് ഇപ്പോഴുള്ള രാഷ്ട്രീയ സാഹചര്യം മുൻനിർത്തി തന്നെയാണ്. ശ്രീ. സെൽവരാജിന്റെ വീട് കത്തിച്ചിട്ട് ആരെയാണ് ആദ്യം അന്വേഷിച്ച് കണ്ടെത്തിയത്; ധ്രുവരായ കോൺഗ്രസുകാരനെ. ബ്ലോക്ക് പഞ്ചായത്തിലേക്ക് മത്സരിച്ച സതിയുടെ മുടിമുറിച്ചതും അക്രമിച്ചതും ആരാണ്; എല്ലാവരും പോയി കണ്ടതാണ്, പിടിച്ചത് കോൺഗ്രസുകാരനെയാണ്. മഹിളാ കോൺഗ്രസ് പ്രവർത്തക ശ്രീമതി ലീനയുടെ വീട് കത്തിച്ചതിനെത്തുടർന്ന് വലിയ പ്രശ്നമുണ്ടായി. പിടിച്ചത് അവരുടെ മകനെയാണ്. വയനാട്ടിൽ മഹാത്മാ ഗാന്ധിയുടെ പ്രതിമയും ഫോട്ടോയും

തകർത്തു. ഇപ്പോൾ മലയാള മനോരമ ഉൾപ്പെടെയുള്ള പത്രങ്ങൾ ആരാണ് അത് ചെയ്യതെന്ന് എഴുതി; യൂണിവേഴ്സിറ്റി കോളേജിൽവെച്ച് എസ്.എഫ്.ഐ. ചാപ്പകുത്തിയെന്ന് പറയുന്ന നിഷാദ് എന്ന ചെറുപ്പക്കാൻ ഡി.ഐ.സി.-യിൽവന്നപ്പോൾ എന്താണ് പറഞ്ഞത്; ചാപ്പകുത്തിയ സംഭവം ആരാണ് ചെയ്തത്; നിങ്ങൾ ഇതെല്ലാം ചെയ്യും. നിങ്ങൾ ഇതെല്ലാം ചെയ്തിട്ടുണ്ട്. ഇതെല്ലാം ചെയ്ത പാരമ്പര്യമുള്ളവരാണ് നിങ്ങൾ. നിങ്ങൾ ഇവിടെ സംസാരിക്കുമ്പോൾ ചിലർ പറയുന്നത് കടലാസിന് തീ പിടിച്ചുവെന്നാണ്. എന്റെ ശ്രീ. പി. സി. വിഷ്ണുനാഥേ, എ.കെ.ജി. സെന്ററിനേരെ സ്റ്റോടക വസ്തു എറിഞ്ഞിട്ട് ഉത്തരവാദിപ്പെട്ട ഒരു രാഷ്ട്രീയ പാർട്ടിയെന്ന നിലയിൽ നിങ്ങൾ പ്രതികരിക്കേണ്ടത് ഇങ്ങനെയാണോ; അങ്ങനെയാണോ ഞങ്ങൾ എല്ലാകാര്യങ്ങളിലും പ്രതികരിച്ചത്; കണ്ണൂരിലും കേരളത്തിലെ മറ്റ് ഭാഗങ്ങളിലും എന്തെല്ലാം അനുഭവങ്ങൾ ഉണ്ടായിട്ടുണ്ട്? എത്രപേരെ, നാൽപ്പാടി വാസുവിനെ, സേവറി ഹോട്ടൽ അക്രമിച്ച നാണുവിനെ, ഈ സംസ്ഥാനത്തെ ഏകദേശം ഇരുനൂറ്റിയമ്പതോളം സി.പി.ഐ.(എം.) പ്രവർത്തകരെ കൊന്നില്ലാതാക്കിയ ചരിത്രം ആർക്കാണുള്ളത്; എന്നാൽ എല്ലാ ഘട്ടത്തിലും സൂക്ഷ്മതയും അവധാനതയും പുലർത്തിയ പക്ഷതയുള്ള

രാഷ്ട്രീയ നിലപാടല്ലേ സി.പി.ഐ.(എം)-ഉം ഇടതുപക്ഷ ജനാധിപത്യ  
മുന്നണിയും സ്വീകരിച്ചത്. കിട്ടിയവനെ പ്രതിയാക്കാനെന്നും ഞങ്ങളില്ലെന്ന്  
മുഖ്യമന്ത്രി കൃത്യമായി പറഞ്ഞില്ലേ, പ്രതികളെ പിടിക്കും. ഞാൻ ചോദിക്കട്ടെ,  
നിങ്ങൾ തള്ളിപറയുമോ, പ്രതികളെ പിടിച്ചാൽ അത് യു.ഡി.എഫ്.-  
ആണെന്ന് ബോധ്യപ്പെട്ടാൽ നിങ്ങൾ തള്ളിപ്പറയാൻ തയ്യാറാകുമോ; അതിന്  
നിങ്ങൾ മറുപടി പറയണം. നിങ്ങൾ എന്തൊരു ശൈലിയാണ്  
സ്വീകരിക്കുന്നത്; ഇതാണോ നിങ്ങളുടെ ശൈലി മാറ്റം. ധീരജ് എന്ന  
പയ്യനെ കൊന്നതിനുശേഷം ഡി.സി.സി. പ്രസിഡന്റ് ഉൾപ്പെടെയുള്ളവർ  
പ്രസംഗിക്കുന്നത് എന്താണ്; ഇനിയുള്ളവർക്കും ഈ അനുഭവമാണ്,  
ഇരുന്നവാങ്ങിയതാണ് എന്നാക്കേയാണ്. പരിഹാസവും ആക്ഷേപവുമാണ്,  
അതിന് കേരളത്തിലെ ഒരു വിഭാഗം മാധ്യമങ്ങളെ കൂട്ടുപിടിച്ചിരിക്കുകയാണ്.  
കേരളത്തിലെ മാധ്യമങ്ങൾ ആന്റി ലെഫ്റ്റ് വർഗ്ഗീയ അനുകൂല സമീപനമാണ്  
സ്വീകരിക്കുന്നത്. അവരുടെ ഉപദേശം സ്വീകരിച്ചുകൊണ്ട്  
ഇറങ്ങിയിരിക്കുകയാണ്. അവർക്ക് വാർത്തയുണ്ടാകണമെന്നതിൽപ്പരം  
മറ്റൊരു താൽപ്പര്യവുമില്ല. അവരുണ്ടാക്കുന്ന വാർത്തകളുടെ പിറകിൽപ്പോയി  
നിങ്ങൾ ഈ ഗവൺമെന്റിനെ തകർക്കാമെന്നാണോ.... ലോക

ചരിത്രത്തിലാദ്യമായി 1957-ൽ ബാലറ്റ് പേപ്പറിലൂടെ അധികാരത്തിൽവന്ന ഒരു കമ്മ്യൂണിസ്റ്റ് ഗവൺമെന്റിനേറെ ഇല്ലാക്കഥകൾ പ്രചരിപ്പിച്ച് അരയണ സമരവുമായി പുറപ്പെട്ട അതേ പാരമ്പര്യം നിലനിർത്തിക്കൊണ്ട്, രാഷ്ട്രീയ കേരളത്തിന്റെ ചരിത്രത്തിൽ ഒരു കമ്മ്യൂണിസ്റ്റ് ഗവൺമെന്റിന് തുടർഭരണം ലഭിക്കുമ്പോൾ ആ ഗവൺമെന്റിനെ അപവാദപ്രചരണങ്ങളിലൂടെ തകർക്കാനാണോ നിങ്ങളുടെ നീക്കം; അതൊന്നും നടക്കാൻ പോകുന്നതല്ലെന്ന് നിങ്ങൾ മനസ്സിലാക്കാൻ പോകുന്നതേയുള്ളൂ. കേരളത്തിലെ ജനങ്ങൾക്ക് ഈ കാര്യത്തിൽ അത്രയ്ക്ക് പ്രതിഷേധമുണ്ട്. ഈ നാടിന് ഒരുപാട് അനുഭവങ്ങളില്ലേ, നമുക്കറിയാവുന്ന ഒരുപാട് കാര്യങ്ങളില്ലേ; ചീമേനി സംഭവം നമ്മൾ ഓർക്കുന്നില്ലേ; 1957-ൽ ഇ. കെ. നായനാർ മത്സരിക്കുന്ന ഘട്ടത്തിൽ അവിടെ തീവച്ച സംഭവം മനുഷ്യന് മറക്കാൻ കഴിയുന്നതാണോ? മനുഷ്യന്റെ അറ്റുവീഴുന്ന കൈകളും ശരീരവുമായി സഖാക്കൾ..... നിങ്ങൾ കാണിച്ച ഏറ്റവും വലിയ ക്രൂരതയുടെ ഉദാഹരണമല്ലേ അത്. അന്നും ഈ സംഭവങ്ങളിലുമെല്ലാം എ.കെ.ജി. സെന്റർ പ്രതികരിച്ച രീതിയെന്താണ്? ഈ നാട്ടിലെ ജനങ്ങളുടെ താൽപ്പര്യങ്ങൾ സംരക്ഷിക്കുന്ന ഏറ്റവും പ്രധാനപ്പെട്ട കേന്ദ്രമാണ് എ.കെ.ജി.

സെന്റർ. സെക്രട്ടേറിയറ്റിലേയ്ക്ക് നിങ്ങൾ മാർച്ച് നടത്തി, ശ്രീ. വി. കെ. പ്രശാന്തിനെതിരെ വട്ടിയൂർക്കാവിൽ മത്സരിച്ച ഒരു സ്ഥാനാർത്ഥി, പരസ്യമായി ചാനലുകളിൽ ലൈവുകൊടുത്ത് സി.പി.ഐ.(എം.)-ന്റെ ചെമ്പതാക കത്തിച്ചില്ലേ. നിങ്ങൾക്ക് ആ പതാകയുടെ പ്രാധാന്യം അറിയാമോ? എത്ര കടുത്ത പ്രകോപനമാണ് നിങ്ങൾ സൃഷ്ടിക്കുന്നത്. പ്രകോപനത്തിലൂടെ കേരളത്തിൽ വലിയൊരു കലാപ അന്തരീക്ഷം സൃഷ്ടിച്ചത് ഗവൺമെന്റിനെ ഇല്ലാതാക്കാനുള്ള ശ്രമത്തിന്റെ ഭാഗമായിട്ടല്ലേ; ആ പതാക വിശ്വമാനവന്റെ പതാകയാണ്. ലോകത്താകെയുള്ള മാനവമോചന പോരാട്ടത്തിന്റെ ഭാഗമായി പട്ടിണിക്കാരന്റെയും സാധാരണക്കാരന്റെയും എല്ലാ മനുഷ്യന്റെയും വികാരങ്ങളെ ചേർത്തുപിടിക്കുന്ന പതാക കത്തിച്ചിട്ടുപോലും ശ്രീ. പിണറായി വിജയനും ശ്രീ. കോടിയേരി ബാലകൃഷ്ണനും നയിക്കുന്ന സി.പി.ഐ.(എം.) പഠത്തതിനപ്പുറത്തേയ്ക്ക് കേരളത്തിലെ പാർട്ടി പ്രവർത്തകർ പോയിട്ടില്ലെന്നുള്ളത് ഈ പാർട്ടിക്ക് ജനങ്ങളോടുള്ള ഉത്തരവാദിത്വത്തിന്റെ ഭാഗമായാണ്. അങ്ങേയറ്റം അപകടകരവും കുടിലവുമായ രാഷ്ട്രീയ ബുദ്ധിയിലൂടെ കേരളത്തിന്റെ സമാധാനാന്തരീക്ഷം തകർത്തുകൊണ്ട്



സി.പി.ഐ.(എം.)-നെയും ഇടതുപക്ഷത്തെയും ഇല്ലാതാക്കാൻ നടത്തുന്ന ഈ നീക്കത്തിന്റെ ഭാഗമായി വേണം എ.കെ.ജി. സെന്റർ ആക്രമണവും നമ്മൾ കാണേണ്ടത്. അതിൽ അതിശക്തമായ പ്രതിഷേധം രേഖപ്പെടുത്തുന്നു.

ശ്രീ. അനൂപ് ജേക്കബ്: സർ, ഈ അടിയന്തരപ്രമേയം ചർച്ച ചെയ്യാമെന്ന ഗവൺമെന്റിന്റെ സമീപനം സ്വാഗതാർഹമാണ്. ഇതേസമീപനം തന്നെ നാളെയും ഇത്തരത്തിലുള്ള വിഷയങ്ങളിൽ ഗവൺമെന്റ് സ്വീകരിക്കുകയും ഒപ്പംതന്നെ വ്യക്തവും സുവ്യക്തവുമായ മറുപടി ഉണ്ടാകുകയെന്നുള്ളതും ആവശ്യമാണ്. അടിയന്തരപ്രമേയം ചർച്ച ചെയ്യുകയെന്നുള്ളതല്ല അക്കാര്യത്തിൽ മറുപടിയുണ്ടാകണമെന്നതാണ് ജനങ്ങൾ ആഗ്രഹിക്കുന്നത്. കേരളത്തിന്റെ ക്രമസമാധാന നില സമ്പൂർണ്ണമായി തകർന്നിരിക്കുന്നുവെന്നതാണ് എ.കെ.ജി. സെന്ററിന് നേരെ നടന്ന ആക്രമണം കാണിക്കുന്നത്. കാരണം, 24 മണിക്കൂറും പോലീസ് നിരീക്ഷണത്തിലുള്ള ഭരിക്കുന്ന പാർട്ടിയുടെ ഓഫീസിന് മുന്നിൽ ഒരു ബൈക്കിലെത്തിയ വ്യക്തി പടക്കം അല്ലെങ്കിൽ സ്റ്റോടക വസ്തു എറിഞ്ഞശേഷം ദിവസങ്ങൾ പിന്നിട്ട് ഏകദേശം ഒരാഴ്ചയാകുന്നു. ഇതുവരെ ആ പ്രതികളെ നിയമത്തിനുമുന്നിൽ കൊണ്ടുവരാൻ കഴിയുന്നില്ലെങ്കിൽ അത്

ഗവൺമെന്റ് മെഷിനറിയുടെയും പോലീസ് മെഷിനറിയുടെയും സമ്പൂർണ്ണ പരാജയമാണ്. ഇവിടെ ബഹുമാനപ്പെട്ട ഭരണകക്ഷി അംഗങ്ങൾ സംസാരിച്ചപ്പോൾ സംശയത്തിന്റെ കാര്യങ്ങളാണ് സൂചിപ്പിച്ചത്. അവിടെവെച്ച് ഒരു അടിസ്ഥാനവുമില്ലാത്ത ആരോപണം എൽ.ഡി.എഫ്.-ന്റെ കൺവീനർ ഉന്നയിക്കുകയും അതിനോടനുബന്ധിച്ച് കോൺഗ്രസ്സിന്റെ ഓഫീസുകൾക്കും കൊടിയമരങ്ങൾക്കും മണ്ഡപങ്ങൾക്കുംനേരെ വ്യാപകമായ ആക്രമണങ്ങളാണ് കേരളത്തിലുണ്ടായത്. ആസൂത്രിതമായ ഒരു കലാപം സൃഷ്ടിക്കാൻവേണ്ടിയുള്ള ബോധപൂർവ്വമായ ശ്രമം അവിടെ നടന്നില്ലേ; ശക്തമായി അപലപിക്കപ്പെടേണ്ട ഒന്നുതന്നെയാണ്. കോൺഗ്രസ് ഓഫീസുകൾക്കുനേരെ നടന്ന ആക്രമണത്തെ ജനാധിപത്യത്തിനോടുള്ള വലിയൊരു വെല്ലുവിളിയായിതന്നെ കാണേണ്ടതുണ്ട്. ഇപ്പോഴത്തെ സമരങ്ങൾക്കുനേരെയുള്ള പോലീസിന്റെ സമീപനമെന്താണ്? എല്ലാ സമരങ്ങളെയും അടിച്ചമർത്തുന്ന സമീപനമാണ് പോലീസ് സ്വീകരിക്കുന്നത്. സ്വർണ്ണക്കടത്തുമായി ബന്ധപ്പെട്ട സമരങ്ങളാകട്ടെ, കെ-റെയിൽ പോലെയുള്ള ജനകീയ വിഷയങ്ങളെ സംബന്ധിച്ചുള്ള സമരങ്ങളാകട്ടെ, പോലീസിനെ ഉപയോഗിച്ച് അവിടെയെല്ലാം

അടിച്ചമർത്തുകയാണ്. കെ-റെയിൽ ഒരു രാഷ്ട്രീയ വിഷയവുമായി ബന്ധപ്പെട്ട സമരമല്ല, അത് ജനകീയ സമരമായിരുന്നു. അനധികൃതമായി സ്ഥാപിച്ച കുറ്റികൾ ജനങ്ങൾതന്നെ പിഴുതെറിഞ്ഞപ്പോൾ സ്ത്രീകൾക്കും കുട്ടികൾക്കുംനേരെ പോലീസിന്റെ ഭാഗത്തുനിന്നുമുണ്ടായ atrocities എത്ര വലുതായിരുന്നു. പോലീസ് എങ്ങനെ ആ സമരത്തോട് പെരുമാറണം, എങ്ങനെ സമീപിക്കണമെന്നത് സംബന്ധിച്ച് നിങ്ങളുടെ ഡി.ജി.പി.-ക്ക് എത്ര സർക്കുലർ ഇറക്കേണ്ടിവന്നു. പോലീസിനെ പൂർണ്ണമായി നിങ്ങൾ രാഷ്ട്രീയവൽക്കരിച്ചിരിക്കുന്നു. പോലീസിനെ പൊളിറ്റിക്കൽ ടൂളാക്കി മാറ്റിയതാണ് ഇന്ന് കേരളത്തിൽ നമ്മൾ കണ്ടുകൊണ്ടിരിക്കുന്നത്. ഒരു ഓഫീസുകളും ആക്രമിക്കപ്പെടാൻ പാടില്ലെന്ന കാര്യത്തിൽ യാതൊരു സംശയവുമില്ല. എ.കെ.ജി. സെന്റർ ആക്രമിച്ചിട്ട് ദിവസങ്ങൾ പിന്നിട്ടശേഷവും പ്രതികളെ നിയമത്തിനുമുന്നിൽ കൊണ്ടുവരാൻ കഴിയാത്തത് ഞാൻ ആദ്യമേ സൂചിപ്പിച്ചതുപോലെ പോലീസ് ഒരു പൊളിറ്റിക്കൽ ടൂളായി മാറിയിരിക്കുന്നതുകൊണ്ടാണ്. പോലീസുകാർക്ക് രാഷ്ട്രീയമാകാം, പക്ഷെ പോലീസിനെ രാഷ്ട്രീയവൽക്കരിക്കാൻ പാടില്ല. അതാണ് ഇന്നിവിടെ സംഭവിച്ചുകൊണ്ടിരിക്കുന്നത്. ഫേസ്ബുക്ക് പോസ്റ്റിട്ട്

ആൾക്കാരെ ഒന്നര ദിവസം ചോദ്യം ചെയ്യുന്നു. അതിന്റെ പേരിലാണെങ്കിൽ എത്ര പേരെ ചോദ്യം ചെയ്യേണ്ടിവരും. പ്രകോപനപരമായി എത്രയെത്ര ഫേസ്ബുക്ക് പോസ്റ്റുകൾ നിങ്ങളുടെ ഭാഗത്തുള്ളവർ ഇട്ടിട്ടുണ്ടെന്നുള്ളത് ഞാൻ പറയാതെതന്നെ നിങ്ങൾക്കറിയാം. ഫേസ്ബുക്ക് പോസ്റ്റുകളുടെ പേരിൽപ്പോലും ആൾക്കാരെ തടങ്കലിൽ വച്ച് എല്ലാ നിയമവ്യവസ്ഥകളെയും വെല്ലുവിളിച്ചുകൊണ്ട് ചോദ്യം ചെയ്യുമ്പോൾ ജനാധിപത്യത്തിന് ലഭിച്ച ഏറ്റവും വലിയ അവഹേളനമായി അത് മാറിയിരിക്കുകയാണ്...(മൈക്ക് ഓഫ്)..

ശ്രീ. കോവൂർ കുഞ്ഞുമോൻ: സർ, കേരളത്തിന്റെ നിയമവ്യവസ്ഥയെ

തകർക്കാനുള്ള ബോധപൂർവ്വമായ പരിശ്രമം നമ്മുടെ സംസ്ഥാനത്ത് നടന്നുവരികയാണ്. ലക്ഷക്കണക്കിന് പാവങ്ങളുടെ ആശ്രയ കേന്ദ്രമാണ് എ.കെ.ജി. സെന്റർ. ഇവർ എ.കെ.ജി.-യെ പഠിക്കണം. ഇന്ത്യൻ പാർലമെന്റിൽ പ്രതിപക്ഷനേതാവായിരുന്ന എ. കെ. ഗോപാലൻ പാർലമെന്റിലേയ്ക്ക് കടന്നുവരുമ്പോൾ അന്നത്തെ പ്രധാനമന്ത്രിയായിരുന്ന പണ്ഡിറ്റ് ജവഹർലാൽ നെഹ്റു എഴുന്നേറ്റുനിന്ന് കൈകൂപ്പി വണങ്ങി പ്രതിപക്ഷ നേതാവിനെ സ്വീകരിച്ച കോൺഗ്രസ്സായിരുന്നു അന്നത്തെ

കോൺഗ്രസ്. എ.കെ.ജി. പാർലമെന്റിൽ പ്രസംഗിക്കുമ്പോൾ അദ്ദേഹത്തിന്റെ ഇംഗ്ലീഷിലുള്ള പ്രസംഗം പൂർണ്ണമായും കേട്ടിരുന്ന രാജ്യത്തിന്റെ പ്രധാനമന്ത്രിയായിരുന്നു ഇന്ത്യൻ നാഷണൽ കോൺഗ്രസ്സിന്റെ നേതാവായിരുന്ന പണ്ഡിറ്റ് ജവഹർലാൽ നെഹ്റു. അങ്ങനെയാകണം കോൺഗ്രസ്. നിങ്ങൾക്ക് എന്തുപറ്റി കോൺഗ്രസ്സേ? നിങ്ങൾക്ക് ഞങ്ങളോട് അസൂയയും കന്നായ്കയും negligence ആയി മാറുകയാണ്. ഇവർ ഒരിക്കലും നന്നാകില്ല. അഞ്ച് വർഷക്കാലം യു.ഡി.എഫ്. കേരളം ഭരിച്ചുകൊണ്ടിരുന്നപ്പോൾ അഴിമതിയാൽ മുങ്ങിക്കുളിച്ചിരുന്ന, ലോകത്തിൽ ഇങ്ങേയറ്റത്ത് ചെറിയ പൊട്ടായി കിടക്കുന്ന കൊച്ചുകേരളത്തെ ലോകത്തിലെ ഏറ്റവും വലിയ പൊട്ടാക്കി മാറ്റിയ സഖാവ് പിണറായി വിജയനാണോ കുറ്റക്കാരൻ? കോൺഗ്രസ് മറുപടി പറയണം. കോടിക്കണക്കിന് രൂപയുടെ വികസനപ്രവർത്തനം നടത്തി ലോകത്തിലെ ഏറ്റവും വലിയ സംസ്ഥാനമെന്ന് അറിയപ്പെടുന്ന ഈ കൊച്ചുകേരളത്തെ നിങ്ങൾ വെല്ലുവിളിക്കുകയാണ്. ഇടതുപക്ഷ ജനാധിപത്യമുന്നണിക്ക് രണ്ടാം തവണയും ഭരണം കിട്ടിയപ്പോൾ നിങ്ങൾ വിളിപ്പറയട്ടെ നടക്കുകയാണ്. നിങ്ങൾക്ക് അന്തശ്ചിത്രം ബാധിച്ചു. തിരുവനന്തപുരത്ത് ഒരു

ആശുപത്രിയുണ്ട്, അതിന്റെ പേര് ഞാൻ പറയുന്നില്ല അവിടെപ്പോയി ചികിത്സിച്ചാൽ ചിലപ്പോൾ നിങ്ങൾക്ക് രോഗം ഭേദമാകും, അല്ലെങ്കിൽ പതിനാറാം കേരള നിയമസഭയിൽ അപ്പുറത്തിരിക്കാൻ കോൺഗ്രസ്സുകാർ കാണില്ല. അപ്പുറത്തിരിക്കാൻ വേറെ പാർട്ടിക്കാർ വരും. ഇപ്പോഴത്തെ കോൺഗ്രസിന്റെ പോക്ക് കാണുമ്പോൾ അതാണ് മനസ്സിലാകുന്നത്. പ്രതിപക്ഷത്തിനായി മാറ്റിവെച്ചിട്ടുള്ള സീറ്റ് ഫിൽ ചെയ്യാൻപോലും ഇപ്പോൾ അവർക്ക് കഴിയുന്നില്ല. തൃക്കാക്കര ഉപതെരഞ്ഞെടുപ്പിൽ ജയിച്ചതുകൊണ്ട് കേരളത്തിൽ എന്തും കാണിക്കാമെന്നുള്ള വ്യാമോഹം ഇടതുപക്ഷ ജനാധിപത്യ മുന്നണിയോട് നടക്കില്ല. ഞങ്ങളുടെ മുഖ്യമന്ത്രിയെ ഞങ്ങൾ സംരക്ഷിക്കും. മുഖ്യമന്ത്രിയുടെ കുടുംബത്തെ അടച്ചാക്ഷേപിച്ചാൽ ഞങ്ങൾ പകരം ചോദിക്കും. അതിനുള്ള ശക്തിയും കരുത്തുമുണ്ട്. അതാണ് കേരളത്തിലെ ഇടതുപക്ഷ ജനാധിപത്യ മുന്നണി. ഞങ്ങളെ ആരും ഓലപ്പാമ്പ് കാട്ടി വിരട്ടാൻ നോക്കണ്ട. ആ രീതിയിൽ സമാധാനത്തോടും ശാന്തതയോടുംകൂടി ഞങ്ങൾ പ്രവർത്തിക്കുകയാണ്. വർഷങ്ങൾക്കുമുമ്പ് കോൺഗ്രസ്സിന് ഒരു പാരമ്പര്യമുണ്ടായിരുന്നു. ശാന്തിയുടെയും സമാധാനത്തിന്റെയും സന്ദേശവാഹകരായിരുന്നു ഇന്ത്യൻ നാഷണൽ

കോൺഗ്രസ്സെന്ന് കേരളത്തിലെയും രാജ്യത്തിലെയും പൊതുജനങ്ങൾ പറഞ്ഞപ്പോൾ ഞങ്ങളും ഞങ്ങളുടെ നെഞ്ചത്ത് കൈപിടിച്ചുകൊണ്ട് ആവേശത്തോടെ പറഞ്ഞു, അതാണ് കോൺഗ്രസ്സെന്ന്. ഇപ്പോൾ എന്താണ് കോൺഗ്രസ്; ഒരു സ്വപ്ന സുരേഷിന്റെ പേരുംപറഞ്ഞ് ഞങ്ങളെ ഉമ്മാക്കി കാണിക്കുകയാണോ; അങ്ങനെയൊന്നും ഉമ്മാക്കി കാണിക്കാൻ ശ്രമിക്കണ്ട. കേരളത്തിൽ ഇടതുപക്ഷ ജനാധിപത്യമുന്നണി, രണ്ടാം പിണറായി സർക്കാർ അജണ്ടയിൽ പറഞ്ഞിരിക്കുന്ന മുഴുവൻ കാര്യങ്ങളും പൂർണ്ണമായും നടപ്പിലാക്കും. അതുകൊണ്ട് ലക്ഷക്കണക്കിന് പാവങ്ങളുടെ പടത്തലവനായ സഖാവ് പിണറായി വിജയനെ നിങ്ങളൊരു **XXXX+** ചെയ്യില്ല. ക്ഷൗരനമ്പ്യാരുടെ ഭാഷയിൽ പറഞ്ഞാൽ നിങ്ങളൊരു **XXXX+** ചെയ്യാൻ പോകുന്നില്ല.....(ബഹളം)..... ക്ഷൗര നമ്പ്യാരുടെ ഭാഷയാണ് പറഞ്ഞത്. അത് ചീത്തയൊന്നുമല്ല.....(ബഹളം).....

മി. സ്പീക്കർ: ആ വാക്ക് രേഖയിൽ ഉണ്ടാകുകയില്ല.

ശ്രീ. കോവൂർ കുഞ്ഞുമോൻ: സർ, നിങ്ങൾ ഞങ്ങളെ അങ്ങനെ വിരട്ടാൻ നോക്കണ്ട. പ്രതിപക്ഷമേ, നിങ്ങൾ സമ്പൂർണ്ണ പരാജയമായി മാറുന്നു. അതുകൊണ്ടാണ് നിങ്ങൾക്ക് ഇങ്ങനെ വെപ്രാളം ഉണ്ടാകുന്നത്.

+ബഹുമാനപ്പെട്ട സഭാധ്യക്ഷന്റെ നിർദ്ദേശപ്രകാരം സഭാരേഖയിൽനിന്നും നീക്കം ചെയ്തു.

ഞങ്ങൾക്ക് ഞങ്ങളുടെ അന്തസ്സും അഭിമാനവും കാത്തുസൂക്ഷിക്കാൻ, മണി ആശാൻ പറഞ്ഞതുപോലെ നിങ്ങൾ എ.കെ.ജി. സെന്ററിനെ ആക്രമിക്കാൻ ആളിനെ പറഞ്ഞയച്ചതായിരിക്കുമെന്ന് ഞങ്ങൾക്ക് തോന്നുകയാണ്. അറസ്റ്റ് ചെയ്യും, ഞങ്ങൾ നിങ്ങളെ അറസ്റ്റ് ചെയ്യുമെന്നതിൽ ഒരു തർക്കവും വേണ്ട. ഇടതുപക്ഷ ജനാധിപത്യ മുന്നണിയാണ് ഭരിക്കുന്നതെങ്കിൽ അറസ്റ്റ് ചെയ്ത് കൽത്തൂറുകിൽ അടയ്ക്കുമെന്നതിൽ ഒരു സംശയവും വേണ്ട. അതാണ് കേരളത്തിലെ ഇടതുപക്ഷ ജനാധിപത്യ മുന്നണി. തീർച്ചയായും ഇടതുപക്ഷ ജനാധിപത്യമുന്നണി ഗവൺമെന്റിന് നേതൃത്വം കൊടുക്കുന്ന സഖാവ് പിണറായി വിജയന് ലക്ഷക്കണക്കിന് ചെറുപ്പക്കാരുടെ/യുവാക്കളുടെ കേരളത്തിന്റെ ചുവപ്പൻ അഭിവാദ്യങ്ങൾ ഉണ്ടാകുമെന്നുകൂടി ഈ അവസരത്തിൽ പറഞ്ഞുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. കടകംപള്ളി സുരേന്ദ്രൻ: സർ, ബഹുമാനപ്പെട്ട പ്രമേയാവതാരകൻ

ഈ പ്രമേയം അവതരിപ്പിക്കണമെന്ന് ആവശ്യപ്പെട്ടുകൊണ്ട് അങ്ങേയ്ക്ക് നോട്ടീസ് നൽകിയപ്പോൾ പ്രമേയാവതരണത്തിന് അനുമതി ലഭിക്കില്ലെന്നാണ് അദ്ദേഹവും യു.ഡി.എഫ്.-ഉം ധരിച്ചത്. ഇതുതന്നെയാണ്



വയനാട്ടിലെ സംഭവത്തിലുമുണ്ടായത്. വയനാട് എം.പി.-യുടെ ഓഫീസ് ആക്രമിച്ചതുമായി ബന്ധപ്പെട്ട അല്ലെങ്കിൽ ഓഫീസിനകത്ത് കയറി ആക്രമണം നടത്തിയതുമായി ബന്ധപ്പെട്ട് പ്രമേയം വന്നപ്പോൾ ബഹുമാനപ്പെട്ട മുഖ്യമന്ത്രി പ്രമേയം ചർച്ചയ്ക്ക് എടുക്കാമെന്ന് പറഞ്ഞു. എന്നാൽ നിങ്ങൾ തല്ലിപ്പിരിഞ്ഞ് പോകാനാണ് നേരത്തെതന്നെ തീരുമാനിച്ചിരുന്നത്. അതിന് ഏറ്റവും നല്ല തെളിവെന്ന് പറയുന്നത്, അന്ന് ഒരു സബ്മിഷൻ പോലും പ്രതിപക്ഷത്തിന്റെ ഭാഗത്തുനിന്ന് നൽകിയിരുന്നില്ലെന്നതാണ്. അന്ന് എട്ട് സബ്മിഷൻ ഉണ്ടായിരുന്നതെല്ലാം ഭരണപക്ഷത്തിന്റെതായിരുന്നു. നേരത്തെ തന്നെ അവർ ട്രെയിനും ബുക്ക് ചെയ്തിരുന്നു. അന്ന് രാവിലെ തന്നെ തല്ലിപ്പിരിഞ്ഞ് പോകാൻ തീരുമാനിച്ചിരുന്നു. പ്രമേയാവതരണത്തിന് അനുമതി നൽകിയാൽ തങ്ങൾ പിടിക്കപ്പെടുമെന്ന ബോധ്യം കൃത്യമായും അവർക്ക് ഉണ്ടായിരുന്നുവെന്നുവേണം കരുതാൻ. സംസാരിക്കുന്ന ചിത്രങ്ങൾ വസ്തുതകൾ അല്ലെന്ന് പറയാൻ സാധിക്കില്ലല്ലോ; നേരത്തെതന്നെ നമ്മുടെ മുൻപിലുള്ള കാര്യമാണത്. അന്ന് മഹാത്മാ ഗാന്ധിയുടെ ചിത്രം ചുവരിൽ തൂക്കിയിട്ടുണ്ട്, മേശപ്പുറത്ത് ഫയലുകൾ ഇരിക്കുന്നുണ്ട്. ആകെ കസേരയുടെ

പുറത്ത് ഒരു വാഴ വച്ചിരിക്കുന്നുവെന്നുള്ളത് മാത്രമേയുള്ളൂ. രണ്ടാമത്തെ ചിത്രത്തിൽ, അത് കാണുന്നില്ല. ഇത് രണ്ടുമെടുത്തത് പോലീസ് ഫോട്ടോഗ്രാഫർമാരാണ് (പത്രകുട്ടിംഗ് ഉയർത്തിക്കാണിച്ചു). നിങ്ങൾ എന്താണ് ചെയ്തത്? യഥാർത്ഥത്തിൽ സംസ്ഥാനത്ത് വ്യാപകമായ ആക്രമണം അഴിച്ചുവിടുന്നതിനുവേണ്ടി നിങ്ങൾ മഹാത്മജിയുടെ ചിത്രത്തെപോലും ഉപയോഗപ്പെടുത്തിയെന്നതാണ്. നിശ്ചയമായും നിങ്ങൾക്ക് അങ്ങനെ ചെയ്യണമായിരുന്നോ; ശ്രീ. രാഹുൽ ഗാന്ധി എന്ന പാർലമെന്റ് അംഗത്തിന്റെ ഓഫീസിനുനേരെ നടന്ന ആക്രമണം അപലപിക്കപ്പെടേണ്ടതാണെന്ന കാര്യത്തിൽ നമുക്കാർക്കും സംശയമില്ല. അത് അവിടെ അവസാനിപ്പിക്കാൻ സാധിക്കുമായിരുന്നു. എന്നാൽ സംസ്ഥാനത്തുടനീളം അതിന്റെ പേരിൽ അക്രമം നടത്താനാണ് നിങ്ങൾ ആഗ്രഹിച്ചത്. പിറ്റേദിവസം അതാണ് സംഭവിച്ചത്. സംസ്ഥാനത്ത് കോൺഗ്രസ്സുകാരും യു.ഡി.എഫ്.-ന്റെ പ്രവർത്തകരും അതിന്റെ പേരിൽ അഴിഞ്ഞാട്ടം നടത്തുകയാണുണ്ടായത്. അന്ന് വൈകുന്നേരം ആദരണീയനായ എ. കെ. ആന്റണി കെ.പി.സി.സി. ഓഫീസിൽ പത്രസമ്മേളനം നടത്തുന്നതായി അറിഞ്ഞു. ഞാൻ അദ്ദേഹത്തിന്റെ വാർത്താ

സമ്മേളനം കേൾക്കാൻ ശ്രദ്ധയോടുകൂടിയിരുന്നു. ഞാൻ സ്വാഭാവികമായും ധരിച്ചത്, വാർത്താ സമ്മേളനത്തിൽ അദ്ദേഹം ബഹുമാനപ്പെട്ട മുഖ്യമന്ത്രിയുടെ വിമാനയാത്രയുമായി ബന്ധപ്പെട്ട സംഭവത്തിന്റെ പശ്ചാത്തലത്തിൽ അതിനെ അപലപിക്കാൻ തയ്യാറാകുമെന്നായിരുന്നു. എന്നാൽ ദൗർഭാഗ്യവശാൽ അതിനെ സംബന്ധിച്ച് വാർത്താ ലേഖകരുടെ ചോദ്യത്തിന് മറുപടി പറയാൻപോലും അദ്ദേഹം തയ്യാറായില്ല. മുഖ്യമന്ത്രി യാത്ര ചെയ്ത വിമാനത്തിൽ കടന്നുകയറി അക്രമം കാണിച്ചത് ശരിയാണോയെന്ന് വാർത്താ ലേഖകർ ചോദിച്ചപ്പോൾ ഞാൻ അതുപറയാൻവേണ്ടിയല്ല വാർത്താ സമ്മേളനം വിളിച്ചതെന്നുപറഞ്ഞ് അദ്ദേഹം ഒഴിഞ്ഞുമാറുകയാണുണ്ടായത്. ശ്രീ. എ. കെ. ആന്റണിയെപ്പോലുള്ള ആദരണീയരായ നേതാക്കന്മാരുടെ നിലപാടുതന്നെ ഇങ്ങനെയായിരിക്കെ കോൺഗ്രസ്സിനെയും യു.ഡി.എഫ്.-നെയും സംശയിക്കുന്നതിൽ എന്താണ് തെറ്റ്; എ.കെ.ജി. സെന്ററിനുനേരെ നടന്ന ബോംബാക്രമണത്തെ തുടർന്നുണ്ടായ പ്രതിഷേധം വളരെ സമാധാനപരമായി സംഘടിപ്പിക്കാൻതന്നെയാണ് സി.പി.ഐ.(എം.) തീരുമാനിച്ചത്. അപൂർവ്വം ചില അനിഷ്ട സംഭവങ്ങൾ സംസ്ഥാനത്തിന്റെ

ചില ഭാഗങ്ങളിലുണ്ടായിരുന്നെന്ന് ഒഴിച്ചാൽ ആ തീരുമാനം നടപ്പിലാക്കാൻ സി.പി.ഐ.(എം.)-ന് സാധിച്ചുവെന്നതിൽ ഞങ്ങൾ സന്തോഷിക്കുകയാണ്. ആ തീരുമാനം നടപ്പിലാക്കാൻ കഴിഞ്ഞത് അഭിമാനകരമാണ്. കോൺഗ്രസ്സിന്റെ നിലപാട് പോലെയല്ല അത്. സംസ്ഥാനത്തെ ഒരു കലാപഭൂമിയാക്കി ക്രമസമാധാനനില തകർത്ത് ഈ നാട്ടിൽ അരാജകത്വം സൃഷ്ടിക്കാൻവേണ്ടിയുള്ള ബോധപൂർവ്വമായ പരിശ്രമമാണ് സംസ്ഥാനത്ത് കഴിഞ്ഞ കുറച്ചുകാലമായി കോൺഗ്രസ്സിന്റെ നേതൃത്വത്തിൽ യു.ഡി.എഫ്. നടത്തിക്കൊണ്ടിരിക്കുന്നത്. അതിന്റെ ഒരു ഭാഗം മാത്രമാണ് എ.കെ.ജി. സെന്ററിന് നേരെയുള്ള ആക്രമണം. സ്വാഭാവികമായും എ.കെ.ജി. സെന്റർ ആക്രമിക്കപ്പെടുവെന്നറിഞ്ഞാൽ പാർട്ടിയെ ജീവന് തുല്യം സ്നേഹിക്കുന്ന ജനങ്ങൾ പ്രകോപിതരാകും. അങ്ങനെ പ്രകോപിതരാകുന്നതിനുവേണ്ടി ഒരു കെണിയൊരുക്കുകയാണ് യഥാർത്ഥത്തിൽ നിങ്ങൾ ചെയ്തത്. ആ കെണിയിൽ ഞങ്ങൾ വീണില്ലായെന്നുള്ളതാണ് യഥാർത്ഥ്യം. പാർട്ടി ഓഫീസുകളെ ആക്രമിക്കുക, പാർട്ടി പതാക പരസ്യമായി കത്തിക്കുക, ദേശാഭിമാനിപോലുള്ള മാധ്യമ സ്ഥാപനങ്ങളെ ആക്രമിക്കുക എന്നിവയെല്ലാം കഴിഞ്ഞ കുറച്ചുകാലങ്ങളായി നിങ്ങൾ നിരന്തരമായി

നടത്തികൊണ്ടിരിക്കുകയാണ്. അത്തരം ആക്രമണ പരമ്പരകളിൽ വളരെ പ്രധാനപ്പെട്ട ഒന്നുതന്നെയായിരുന്നു എ.കെ.ജി. സെന്ററിന് നേരെയുള്ള ആക്രമണം. ഇതിനുമുമ്പാരു ആക്രമണം 1983 ഒക്ടോബർ 31-ന് നടത്തി. അന്ന് ഇന്ദിരാ കോൺഗ്രസ്സുകാരാണ് അതിന്റെ ഭാഗമായി കെ.എസ്.യു. പ്രവർത്തനം നടത്തിയത്. അന്ന് നമ്മുടെ പാർട്ടിയുടെ സംസ്ഥാന സെക്രട്ടേറിയറ്റ് യോഗം അവിടെ നടക്കുകയായിരുന്നു. പ്രമുഖരായ എല്ലാ പ്രധാനപ്പെട്ട നേതാക്കൾമാരും അന്ന് അവിടെയുണ്ടായിരുന്നു. ബോംബേറാണ് ഉണ്ടായത് (എട്ട് ബോംബുകളാണ് എറിഞ്ഞത്). മുതിർന്ന നേതാക്കളെ വകവരുത്തുകയെന്ന ലക്ഷ്യത്തോടുകൂടിയുള്ള ആക്രമണമാണ് നിങ്ങൾ നടത്തിയത്. മുൻ പ്രതിപക്ഷ നേതാവ് ശ്രീ. രമേശ് ചെന്നിത്തലയ്ക്ക് അറിയാം. അന്ന് ആക്രമണം നടത്തിയ ആക്രമണകാരികൾ ഓടിപ്പോകുകയായിട്ട് അദ്ദേഹത്തിന്റെയും ശ്രീ. ബെന്നി ബെഹനാന്റെയും മുറിയിലായിരുന്നു. അവിടെനിന്നാണ് പോലീസ് അവരെ അറസ്റ്റ് ചെയ്തതെന്നുള്ള കാര്യം നമുക്ക് മറക്കാൻ സാധിക്കില്ല. പിന്നെ 1991-ൽ പോലീസിന്റെ ആക്രമണത്തിന് മുമ്പായി കോൺഗ്രസ്സിന്റെ ആക്രമണം എ.കെ.ജി. സെന്ററിനുമേൽ നടന്നു. കോൺഗ്രസ്സിന്റെ ചരിത്രം പൊതുവേ

പരിശോധിച്ചാൽ ദുഷ്ചെയ്തികളുടെ ഒരു നിരതനെ നമുക്ക് കാണാൻ സാധിക്കും. ഞാൻ അതിന്റെ വിശദാംശങ്ങളിലേയ്ക്ക് കടക്കുന്നില്ല. നേതാക്കൻമാർ വളരെ വിശദമായി സംസാരിച്ചിട്ടുണ്ട്. അതിൽ ഒന്നാണ് വാക്കുകളാൽ വിവരിക്കാൻ സാധിക്കാത്ത ക്രൂരത നടന്ന ചീമേനിയിലെ സംഭവം. കോൺഗ്രസ്സുകാരുടെ പൈശാചികമായ രാഷ്ട്രീയ വൈരാഗ്യത്തിൽ ചുട്ടെരികപ്പെട്ടത് അഞ്ച് സഖാക്കളുടെ ജീവനാണ്. കേരളം കണ്ട ഏറ്റവും മൃഗീയമായ ഈ രാഷ്ട്രീയകൊലയ്ക്ക് കാരണക്കാരായ കോൺഗ്രസ്സുകാരാണ് ഇപ്പോൾ സമാധാനത്തിന്റെ വെള്ളരിപ്രാവുകളായി നമ്മുടെ മുന്നിൽ വരുന്നത്. നിങ്ങളുടെ ചില നടപടികളുണ്ട്. പ്രതിപക്ഷ നേതാവിനോടുള്ള മാധ്യമങ്ങളുടെ ചോദ്യത്തിന് അദ്ദേഹത്തിന്റെ പ്രകോപനപരമായ ഒരു ഇടപെടലുണ്ട്. ശ്രീ. വി. ജെ. വർഗ്ഗീസ് എന്ന ദേശാഭിമാനിയുടെ വയനാട് ലേഖകൻ പ്രതിപക്ഷ നേതാവിനോട് സമരക്കാർ ഇറങ്ങിപ്പോയതിനുശേഷവും ഗാന്ധിജിയുടെ ചിത്രം ആ ചുമരിൽ ഉള്ളതായി ദൃശ്യമാധ്യമങ്ങളിൽനിന്ന് വ്യക്തമായിട്ടുണ്ട്, അപ്പോൾ ആരാണ് ആ ചിത്രം താഴെയിട്ടതെന്ന് ചോദിച്ചപ്പോൾ പ്രതിപക്ഷ നേതാവിന്റെ ഉത്തരം എന്തായിരുന്നുവെന്ന് അറിയാമോ; മര്യാദയ്ക്ക് ഇരുന്നില്ലെങ്കിൽ

ഇറക്കിവിടുമെന്നാണ്. സമരക്കാർ ഇറങ്ങി പോയതിനുശേഷവും ഗാന്ധിജിയുടെ ചിത്രം ആ ചുവരിൽ ഉള്ളതായി പോലീസ് ചിത്രീകരിച്ച ദൃശ്യങ്ങളിൽനിന്ന് വ്യക്തമായിട്ടുണ്ടല്ലോയെന്നാണ് കൈരളിയുടെ ലേഖകൻ ചോദിച്ചത്, പ്രതിപക്ഷ നേതാവിനോടൊപ്പം ശ്രീ. ടി. സിദ്ദിഖും ശ്രീ. റോജി എം. ജോണമൊക്കെ ഉണ്ടായിരുന്നു. ശ്രീ. പിണറായി വിജയന്റെ പോലീസാണ്, ആ പോലീസിന്റെ ശിപാർശ ഏറ്റെടുത്ത് സംസാരിക്കണ്ട, നീ കൈരളിയല്ലേ, കൂടുതൽ സംസാരിക്കണ്ട എന്നായിരുന്നു അതിനുള്ള മറുപടി. ഇതാണോ നമ്മൾ സ്വീകരിക്കേണ്ട രീതി; നിശ്ചയമായും ഇതല്ല നമ്മൾ സ്വീകരിക്കേണ്ട രീതി. കെ.പി.സി.സി. അധ്യക്ഷന്റെ രീതി എന്താണ്; ഞാൻ അദ്ദേഹത്തിന്റെ പഴയകാല ചരിത്രത്തിലേയ്ക്കൊന്നും പോകാൻ ആഗ്രഹിക്കുന്നില്ല. അദ്ദേഹം ധീരജിന്റെ കൊലപാതകത്തെ ന്യായീകരിച്ചുകൊണ്ട് പറയുകയാണ്. എന്റെ കുട്ടികൾ രണ്ടും കല്ലിച്ച് ഇറങ്ങിയിരിക്കുകയാണ്. എന്താണ് അതിന്റെ അർത്ഥം; എന്റെ കുട്ടികൾ രണ്ടും കല്ലിച്ച് ഇറങ്ങിയിരിക്കുകയാണ്. രക്തസാക്ഷിത്വം ഇരുന്നവാങ്ങിയതാണ്. പൈശാചികമായ ഒരു കൊലപാതകത്തെ, ഒരു കുടുംബത്തിന്റെ അത്താണിയായി മാറേണ്ടിയിരുന്ന ഒരു ചെറുപ്പക്കാരനെ

ഇല്ലാതാക്കി. നമുക്കെല്ലാം മക്കളുള്ളതല്ലേ; ഇരുപത്തിയഞ്ച് വയസ്സുവരെ അച്ഛനമ്മമാർ പോറ്റിവളർത്തുന്ന ഒരു മകന്റെ നഷ്ടം എങ്ങനെയാണ് അച്ഛനും അമ്മയ്ക്കും സഹിക്കാൻ കഴിയുകയെന്നുള്ളതിനെക്കുറിച്ച് ചിന്തിക്കാൻ സാധിക്കുന്നുണ്ടോ; ധീരജിന്റെ അച്ഛൻ ഒരു കോൺഗ്രസ്സുകാരൻ കൂടിയാണ്. ധീരജിന്റെ അച്ഛനും അമ്മയും സഹോദരനുംകൂടി പറയുകയാണ് കൊന്നത് മതിയായില്ലെങ്കിൽ ഞങ്ങളെയും കൊന്നോട്ടേ; ഇതാണോ നിങ്ങളുടെ നിലപാട്? ഈ നിലപാട് ആവർത്തിക്കുന്നിടത്തോളം കാലം സ്വാഭാവികമായി സംസ്ഥാനത്തുടനീളം ഇങ്ങനെയുള്ള സംഭവങ്ങൾ ഉണ്ടാകാൻ സാധ്യതയുണ്ട്. നിങ്ങൾ അക്രമകാരികളെ പ്രോത്സാഹിപ്പിക്കുകയാണ്. ബഹുമാനപ്പെട്ട മുഖ്യമന്ത്രി സഞ്ചരിച്ച യാത്രാവിമാനത്തിൽ സംഭവിച്ച കാര്യങ്ങൾ, രാജ്യത്തിന്റെ ചരിത്രത്തിൽ ഉണ്ടായിട്ടുണ്ടോ; ഞങ്ങൾ മന്ത്രിമാരെ തടഞ്ഞിട്ടുണ്ട്, മുഖ്യമന്ത്രിയെ തടഞ്ഞിട്ടുണ്ട്. ഒറ്റയ്ക്കും രണ്ടുപേരുമായിട്ടല്ല തടഞ്ഞത്. പതിനായിരക്കണക്കിനാളുകളെ പങ്കെടുപ്പിച്ചുകൊണ്ട്, കേരളത്തിലെ ജനവിരുദ്ധന്മാരായിട്ടുള്ള മന്ത്രിമാരെയും മുഖ്യമന്ത്രിയെയും നമ്മുടെ സംസ്ഥാനത്ത് വിവിധ ഭാഗങ്ങളിൽ ഞങ്ങൾ തടഞ്ഞിട്ടുണ്ട്. ഞങ്ങൾ



പ്രഖ്യാപിച്ച് തടഞ്ഞിട്ടുണ്ട്. രഹസ്യമായി റോഡിന്റെ സൈഡിൽനിന്ന് ഒരു കൊടിയെടുത്ത് വീശലല്ലു ചെയ്തത്. മാധ്യമങ്ങളോട് നേരത്തെ സൂചിപ്പിച്ച്, മാധ്യമങ്ങളെ കൂടെക്കൂട്ടിനിർത്തി. ഒരാൾ അല്ലെങ്കിൽ രണ്ടുപേർ ഒരു ചെറിയ കൊടിയുമെടുത്ത് റോഡിൽ ഒരു ഓട്ടമാണ്. അത് മാധ്യമങ്ങൾ വലിയതോതിൽ റെക്കോർഡ് ചെയ്ത് വലിയ പ്രതിഷേധമായി കാണിക്കുകയാണ്. ഇങ്ങനെയല്ല, പ്രതിഷേധം കാണിക്കേണ്ടത്, ആയിരക്കണക്കായിട്ടുള്ള ആളുകളെ പങ്കെടുപ്പിച്ച് നിങ്ങൾ ശക്തമായി സമരം ചെയ്യൂ. ജനകീയമായിട്ടുള്ള പിന്തുണ തേടാൻ ശ്രമിക്കുക. പകരം ഇത്തരത്തിലുള്ള കൊള്ളരുതായ്മകൾ കാണിക്കുന്നവരെ അനുകൂലിക്കുകയല്ല ചെയ്യേണ്ടത്. ബഹുമാനപ്പെട്ട പ്രതിപക്ഷ നേതാവ് എന്താണ് പറഞ്ഞത്, എല്ലാ സഹായവും ഞങ്ങൾ ചെയ്യുമെന്നാണ്. ബഹുമാനപ്പെട്ട മുഖ്യമന്ത്രിയെ വിമാനത്തിനകത്ത് ആക്രമിക്കാൻ ശ്രമിച്ച ആളെ തടഞ്ഞ ശ്രീ. ഇ. പി. ജയരാജൻ കുഴപ്പക്കാരൻ. 1995-ൽ ചണ്ഡീഗഢിലെ പാർട്ടി കോൺഗ്രസ്സ് സമ്മേളനം കഴിഞ്ഞ് തിരികെ വരുമ്പോൾ ഞാനും ശ്രീ. ഇ. പി. ജയരാജനോടൊപ്പം ഉണ്ടായിരുന്നു. അന്ന് അദ്ദേഹത്തെ ആ വഴിയിൽ ഇറക്കിവിട്ടിരുന്നെങ്കിൽ ഇന്ന് അദ്ദേഹം ജീവിക്കുമായിരുന്നില്ല. അദ്ദേഹത്തെ

വളരെ വേഗതയിൽ രാജധാനി എക്സ്പ്രസ്സ് ട്രെയിനിൽ മദ്രാസിൽ  
 എത്തിക്കാൻ സാധിച്ചതുകൊണ്ടും അന്നത്തെ ഗവൺമെന്റ് കേരളത്തിലെ  
 ഒരു എം.എൽ.എ.-യ്ക്ക് മാന്യമായിട്ടുള്ള പരിഗണന നൽകിയതുകൊണ്ടും  
 മാത്രമാണ് അദ്ദേഹമിന്ന് ജീവിച്ചിരിക്കുന്നത്. വിക്രംചാലിൽ ശശി, പേട്ട  
 ദിനേശൻ ഇവർ രണ്ടുപേരെയും പോലീസ് പിടിക്കുന്ന സന്ദർഭത്തിൽ ഞാനും  
 കൂടെയുണ്ടായിരുന്നു. അവർ ആദ്യം സൂചിപ്പിച്ചത് കെ. സുധാകരന്റെ  
 പേരാണ്. അദ്ദേഹമാണ് തോക്കും പണവുംതന്ന് ഞങ്ങളെ അയച്ചതെന്ന്  
 എന്റെ മുന്നിൽവെച്ച് ആ റെയിൽവേ സ്റ്റേഷന്റെ പരിസരത്ത് വെച്ച്  
 സംസാരിച്ചത്. അങ്ങനെയുള്ള ഒരു കെ.പി.സി.സി. അധ്യക്ഷൻ നിങ്ങളെ  
 നയിക്കുമ്പോൾ ഇതും ഇതിലപ്പുറവും സംഭവിക്കും. സെമി കേഡർ  
 എന്നുപറഞ്ഞാൽ, ഗുണ്ടായിസം, കൊലപാതക രാഷ്ട്രീയം, ആരെയും  
 ആക്രമിക്കാനുള്ള അംഗീകാരം എന്നിങ്ങനെയാണ് അദ്ദേഹം  
 മനസ്സിലാക്കിയിരിക്കുന്നത്. അതിന്റെ ഭാഗമായാണ് അദ്ദേഹം എന്ത്  
 സഹായവും നൽകാൻ ഞങ്ങൾ തയ്യാറാണെന്ന് പറഞ്ഞ് രംഗത്തുവരുന്നത്.  
 ഈ സംഭവത്തെക്കുറിച്ച് അദ്ദേഹത്തിന്റെ ഒരു വീഡിയോ ഇറങ്ങിയിട്ടുണ്ട്.  
 എ.കെ.ജി. സെന്ററിന്റെ കാര്യത്തെക്കുറിച്ച് മാധ്യമപ്രവർത്തകർ

ചോദിച്ചപ്പോൾ, ഇതുപോലുള്ള പലകാര്യങ്ങളും നമ്മുടെ നാട്ടിൽ നടക്കുമെന്ന് പറയാൻ യാതൊരു മടിയും അദ്ദേഹത്തിനില്ല. ഇങ്ങനെ പറയുന്ന ഒരു പാർട്ടി കൊടുക്കുന്ന സന്ദേശമെന്താണ്; എന്ത് അക്രമവും നടത്താനുള്ള സന്ദേശമല്ലേ; സ്വാഭാവികമായും അതിന്റെ ഭാഗമായാണ് ഇതിപ്പോൾ സംഭവിച്ചിട്ടുള്ളത്.

എ.കെ.ജി. സെന്ററിൽ എസ്.ഡി.പി.ഐ.-ക്കാർ ചെന്നുവെന്ന് എത്ര പച്ച നണയാണ് എന്റെ മാന്യസ്നേഹിതൻ തട്ടിവിട്ടത്. എസ്.ഡി.പി.ഐ.-ക്കാരുമായി ധാരണ ഉണ്ടാക്കുന്നതും അവരോട് വോട്ട് ചോദിക്കുന്നതുമെല്ലാം കോൺഗ്രസ്സിന്റെ ഒരു സംസ്കാരമാണ്. വർഗ്ഗീയതയെ വാരിപ്പണർന്ന് നിങ്ങളീപ്പരുവത്തിലെത്തിയിട്ടും നിങ്ങൾ കാര്യങ്ങൾ മനസ്സിലാക്കാൻ തയ്യാറാകുന്നില്ല. കഴിഞ്ഞ ഒരു വർഷമായി നിങ്ങൾ സമരം ചെയ്യുകയാണ്; എന്തിന്റെ പേരിലാണ് നിങ്ങൾ സമരം ചെയ്യുന്നത്? നമ്മുടെ രാജ്യം നേരിടുന്ന പ്രശ്നങ്ങൾ കാണുന്നില്ലേ; അടുത്ത മാസം മുതൽ റേഷൻ കടയിൽനിന്നും മണ്ണെണ്ണ വാങ്ങണമെങ്കിൽ 104 രൂപ കൊടുക്കണം. കേന്ദ്രഗവൺമെന്റ് ബി.പി.എൽ.-കാർക്ക് മാത്രമായി ഗോതമ്പ് നിർത്തി. നിങ്ങൾക്ക് ഒരുവാക്കോ, അടിയന്തരപ്രമേയമോ, പ്രമേയമോ കൊണ്ടുവരാൻ സാധിക്കുന്നുണ്ടോ; ജനങ്ങൾ അനുഭവിക്കുന്ന ഗൗരവതരമായിട്ടുള്ള എത്രയോ

പ്രശ്നങ്ങൾ നമ്മുടെ സംസ്ഥാനത്തുണ്ട്. അത്തരം ഏതെങ്കിലുമൊരു പ്രശ്നം ചൂണ്ടിക്കാണിക്കാൻ നിങ്ങൾക്ക് സാധിക്കുന്നുണ്ടോ; നിങ്ങളൊരു ബിരിയാണിച്ചെടുമ്പോൾ നടക്കുകയാണ്. നിങ്ങൾ ജനങ്ങളിൽനിന്ന് പൂർണ്ണമായും ഒറ്റപ്പെട്ടുകൊണ്ടിരിക്കുകയാണ്. നിങ്ങളെ ഒരു കുഞ്ഞും വിശ്വസിക്കുന്നില്ലായെന്ന് മനസ്സിലാക്കാൻ നിങ്ങൾക്ക് സാധിക്കണം. എസ്.ഡി.പി.ഐ.-ക്കാർ ഞങ്ങളുടെ പാർട്ടി സെക്രട്ടറിയെ കാണണമെന്ന് പറഞ്ഞ് എ.കെ.ജി. സെന്ററിൽ വന്നപ്പോൾ താഴെനിന്ന വാച്ച്മാനുതന്നെ എസ്.ഡി.പി.ഐ. എന്താണെന്ന് നന്നായി അറിയാം. അവർ നമ്മുടെ പാർട്ടി സെക്രട്ടറിയോട് ചോദിച്ചു, എസ്.ഡി.പി.ഐ.-ക്കാരായ ഏഴ് പേർ വന്നുനിൽക്കുകയാണ്, എന്താണ് വേണ്ടത്? അവരെ പറഞ്ഞയക്കാൻ പറഞ്ഞു, അവരെ പറഞ്ഞയച്ചു. അതാണ് ഞങ്ങളുടെ പാർട്ടിയെന്ന് പറയുന്നത്. അതേസമയം വയനാട് എന്താണ് സംഭവിച്ചത്? നമ്മൾ വീഡിയോയിൽ കണ്ടതാണല്ലോ; എസ്.ഡി.പി.ഐ.-ക്കാർ വളരെ ആവേശത്തോടുകൂടി വയനാട്ടിലെ ഓഫീസ് സന്ദർശിച്ച് നടത്തിയതായിട്ടുള്ള കാര്യങ്ങളെല്ലാം അവർതന്നെ പങ്കുവെച്ച ഒരവസ്ഥാവിശേഷമാണ്, അതാണ് സംസ്ഥാനത്തെ സംബന്ധിച്ചുണ്ടായിട്ടുള്ളത്. സ്വന്തം പാർട്ടിക്കാരെ കൊല്ലുന്ന

കാര്യത്തിൽ ശ്രദ്ധേയമായ പ്രവർത്തനം നടത്തിയ ഒരു പാർട്ടിയാണ് കോൺഗ്രസ് പാർട്ടിയെന്ന് പറയുന്നത്. ചാവക്കാട് തിരുവരൂരിൽ കോൺഗ്രസ്സുകാരനായിട്ടുള്ള ഹനീഫ കുറെ വർഷങ്ങൾക്കുമുമ്പ് കൊല്ലപ്പെട്ടു. അദ്ദേഹം എ ഗ്രൂപ്പിന്റെ പ്രവർത്തകനായിരുന്നു. ഹനീഫയെ കൊലപ്പെടുത്തിയത് കോൺഗ്രസ്സ് (ഐ) ഗ്രൂപ്പുകാരാണ്. അതേ സ്ഥലത്തുതന്നെ ഒരു കെ.എസ്.യു. പ്രവർത്തകനെ കോൺഗ്രസ്സുകാർ വെട്ടിവിഴിയ സംഭവവുമുണ്ട്. മധു ഈച്ചരത്ത്, ലാൽജി. കൊല്ലന്നൂർ, രാധ ഇങ്ങനെ എത്രയോപേരുടെ കൊലപാതകങ്ങൾക്ക് പിന്നിലുണ്ടായിരുന്നത് കോൺഗ്രസ്സുകാർതന്നെയാണെന്ന് നമുക്കെല്ലാവർക്കും അറിയില്ലേ; കോൺഗ്രസ്സുകാർ തന്നെയാണ് കോൺഗ്രസ്സുകാരെ കൊല്ലുന്നത്. മരണത്തിലേക്ക് കടന്നില്ലെങ്കിലും അതിന് തൊട്ടുതാഴെ എത്തിനിൽക്കുന്ന വേറെയും എത്രയോ സംഭവങ്ങൾ എനിക്ക് ചൂണ്ടിക്കാണിക്കാൻ സാധിക്കും; ചാപ്പകുത്തിന്റെ കാര്യം ഇവിടെ സൂചിപ്പിച്ചു. ഡി.ഐ.സി. ഉണ്ടായതുകൊണ്ട് ഞങ്ങൾ ഒരു വലിയ അപമാനത്തിൽനിന്ന് പിന്നീട് രക്ഷപ്പെടുകയായിരുന്നു. ചാപ്പ കുത്തിയത് ഞങ്ങളുടെ ആളുകൾതന്നെയാണെന്ന് ശ്രീ. കെ. മുരളീധരൻ പറയുന്ന അവസ്ഥാവിശേഷമുണ്ടായി. പെരിങ്കടവിള ബ്ലോക്ക്

പഞ്ചായത്തിന്റെ കാര്യം ഇവിടെ സൂചിപ്പിച്ചു. സതികുമാരിയുടെ മുടി മുറിച്ചിട്ട്, അത് സി.പി.എം.-കാർ മുറിച്ചുവെന്ന് പറഞ്ഞ് ചില ദേശീയ പത്രങ്ങൾ എന്തൊരാഘോഷമായിരുന്നു നടത്തിയത്. സി.പി.എം.-നെ എത്രമാത്രം പുലഭ്യം പറച്ചിലായിരുന്നു. അവസാനം മനസ്സിലായി അത് തെരഞ്ഞെടുപ്പിലുണ്ടായിട്ടുള്ള പരാജയം മറയ്ക്കുന്നതിനുവേണ്ടി അവർതന്നെ ഉണ്ടാക്കിയ നാടകമാണെന്നത്.

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, അടിയന്തരപ്രമേയത്തിന് നോട്ടീസ് നൽകിയപ്പോൾ അതിവിടെ ചർച്ച ചെയ്യാൻ അനുവദിച്ചതിന് പ്രത്യേകമായി സ്വാഗതം ചെയ്യുന്നു. ഇവിടെ നടന്ന ചർച്ചകളിൽ രാഷ്ട്രീയ പാർട്ടികളുടെ ഓഫീസുകൾ ആക്രമിക്കുന്നതും സംസ്ഥാനത്ത് വ്യാപകമായ അക്രമങ്ങൾ നടക്കുന്നതും ഒരു പ്രധാനപ്പെട്ട വിഷയമായി, അതവസാനിപ്പിക്കുന്നതിന് വേണ്ടിയുള്ള ഒരു ചർച്ച നടത്തണമെന്നാണ് ഞങ്ങൾ ആഗ്രഹിക്കുന്നത്. ഞങ്ങളുമായി ബന്ധപ്പെട്ട എല്ലാവരും അതുതന്നെയാണ് സംസാരിച്ചത്. ദൗർഭാഗ്യവശാൽ ഭരണകക്ഷിയിൽനിന്ന് സംസാരിച്ച ആളുകൾ വീണ്ടും സ്വപ്ന സുരേഷിലേയ്ക്കും ബിരിയാണി ചെമ്പിലേയ്ക്കുമെല്ലാം പോയി. ഞങ്ങളാരും

ബിരിയാണിചെമ്പിനെക്കുറിച്ചോ, സ്വപ്ന സുരേഷിനെക്കുറിച്ചോ ചർച്ച ചെയ്യാനല്ല അടിയന്തര പ്രമേയത്തിന്മേൽ ചർച്ച ആവശ്യപ്പെട്ടത്. നിങ്ങൾക്ക് എത്രമാത്രം ഭീതിയാണ്; നിങ്ങൾ എന്ത് പേടിയോടുകൂടിയാണ് സംസാരിക്കുന്നത്; നിങ്ങൾ എന്തുകൊണ്ടാണ് ഈയൊരു സംഭവമുണ്ടാക്കി അതിൽ ആഘോഷിക്കുന്നത്; സ്വന്തം പാർട്ടിയുടെ സംസ്ഥാന കമ്മിറ്റി ആഫീസ് ആക്രമിക്കപ്പെട്ടപ്പോൾ അത് ആഘോഷമാക്കി മാറ്റുന്നത് ഏത് വിഷയത്തിൽനിന്ന് വിഷയം മാറ്റിക്കൊണ്ടുപോകാൻ വേണ്ടിയാണെന്ന് വ്യക്തമാക്കുന്ന രീതിയിലായിരുന്നു ഇന്ന് ഭരണപക്ഷത്തുനിന്ന് പലരും സംസാരിച്ചത്. എനിക്ക് പറയാനുള്ളത്, ഞങ്ങളുടെ ഓഫീസുകൾക്കുനേരെ ഈയൊരു മാസക്കാലംകൊണ്ട് മൂന്നാമത്തെ പ്രാവശ്യമാണ് ആക്രമണം നടക്കുന്നത്. ആദ്യം വിമാനത്തിൽ വച്ച് മുഖ്യമന്ത്രിയെ വധിക്കാൻ ശ്രമിച്ചുവെന്ന പേരിൽ കെ.പി.സി.സി. ആഫീസ് അടക്കമുള്ള കേരളത്തിലെ ആഫീസുകൾ വ്യാപകമായി ആക്രമിക്കപ്പെട്ടു. ഓഫീസുകൾക്കുനേരെ ബോംബെറിഞ്ഞു, പല ഓഫീസുകളും കത്തിച്ചു. നിരവധി ഓഫീസുകൾ തകർത്തു. എന്റെ ഔദ്യോഗിക വസതിയിലേയ്ക്ക് ആളുകൾ ചാടിക്കടന്ന് വീടിനകത്ത് കയറി കൊല്ലുമെന്ന് ഭീഷണിപ്പെടുത്തി, അയാളെ

അപ്പോൾത്തന്നെ ജാമ്യത്തിൽവിട്ടു. എനിക്ക് വിരോധമൊന്നുമില്ല. അങ്ങനെ എത്രയോ സംഭവങ്ങൾ ഉണ്ടായി. അതിനുശേഷം രാഹുൽഗാന്ധിയുടെ ആഫീസ് ആക്രമിക്കപ്പെട്ടു. അതിനുശേഷവും ഞങ്ങൾ പ്രതിഷേധയോഗം നടത്തിയെന്നതിന്റെ പേരിൽ നിരന്തരമായി സംസ്ഥാനത്ത് പല സ്ഥലത്തും ഞങ്ങളുടെ ആഫീസുകൾ ആക്രമിക്കപ്പെട്ടു. മൂന്നാമത്, എ.കെ.ജി. സെന്ററിൽ കോൺഗ്രസ്സുകാർ ബോംബെറിഞ്ഞുവെന്ന് പറഞ്ഞുകൊണ്ട് വ്യാപകമായി.... ശ്രീ. പി. സി. വിഷ്ണുനാഥ് വിവരിച്ചതുകൊണ്ട് ഞാനത് സൂചിപ്പിക്കുന്നില്ല. കേരളത്തിൽ വീണ്ടും ഓഫീസുകൾക്ക് ബോംബെറിയുകയും ഓഫീസുകൾ തല്ലിതകർക്കുകയും സ്തുപം തകർക്കുകയും ഇന്ദിരാഗാന്ധിയുടെ പ്രതിമയുടെ കൈവെട്ടി മാറ്റുകയും തുടങ്ങി നിരന്തരമായ സംഭവങ്ങൾ നടന്നു. ആരാണ് ഇത് ചെയ്യുന്നത്; സംസ്ഥാനത്തെ ഈ ഗവൺമെന്റിന് നേതൃത്വം കൊടുക്കുന്ന ഭരണകക്ഷി. അവർ പറഞ്ഞുവിടുന്ന ആളുകളാണ് ഇതെല്ലാം ചെയ്യുന്നത്. ഞങ്ങളിവിടെ ഉയർത്തിയ ചോദ്യമെന്താണ്; എ.കെ.ജി. സെന്ററിനേരെയും അതിനുശേഷം കോട്ടയം ഡി.സി.സി. ഓഫീസിനേരെയും ആക്രമണം ഉണ്ടായപ്പോൾ രണ്ടുസ്ഥലത്തും പോലീസ് കാവലുണ്ടായിരുന്നു. പോലീസ് നോക്കിനിൽക്കുമ്പോൾ, കേരള



പോലീസിന്റെ സൈക്സേഴ്സ് ടീമിനാണ് എ.കെ.ജി. സെന്ററിന്റെ ചുമതല. ഈ സൈക്സേഴ്സ് ടീം നോക്കിനിൽക്കുമ്പോൾ എങ്ങനെയാണ് അവിടെയൊരു ബോംബാക്രമണം ഉണ്ടായത്; ആക്രമണം ഉണ്ടായിട്ട് എങ്ങനെ ഈ പ്രതിരക്ഷപ്പെട്ടു. ഈ നഗരത്തിൽ ഇത്രയും പോലീസ് സ്റ്റേഷനുകളുടെ നടുവിൽനിന്നുകൊണ്ട് പോലീസ് നിരീക്ഷണത്തിൽനിന്ന് എങ്ങനെയാണ് ഈ പ്രതിരക്ഷപ്പെടുന്നത്? ഒരു കാര്യം ബഹുമാനപ്പെട്ട മുഖ്യമന്ത്രി പരിശോധിക്കണം. ആക്രമണം നടക്കുമ്പോൾ പോലീസ് ഇല്ലാതിരുന്ന ഈ ഗേറ്റിൽ തലേദിവസം പട്രോളിംഗിന്റെ ഭാഗമായി ഒരു പോലീസ് ജീപ്പ് അവിടെ നിർത്തിയിട്ടിരുന്നു. ശ്രീ. രാഹുൽ ഗാന്ധിയുടെ ഓഫീസ് അക്രമണത്തിനുശേഷം കന്റോൺമെന്റ് പോലീസ് സ്റ്റേഷന്റെ ജീപ്പ് ഇപ്പോൾ ആക്രമണമുണ്ടായ ഈ ഗേറ്റിന്റെ വാതിൽക്കല്പുണ്ടായിരുന്നു. സത്യമാണോ അല്ലയോ എന്ന് കന്റോൺമെന്റ് സ്റ്റേഷനിലെ പട്രോളിംഗ് ബുക്ക് പരിശോധിച്ചാൽ അറിയാം. തലേദിവസം രാത്രിയുണ്ടായിരുന്നു. പക്ഷേ, ആക്രമണം നടന്ന രാത്രി ജീപ്പുണ്ടായിരുന്നില്ല. ആക്രമണം നടന്ന സമയത്ത് ജീപ്പ് ആർ മാറ്റിയെന്നുള്ളതാണ് ഏറ്റവും പ്രധാനം. എ.കെ.ജി. സെന്ററിന് ചുറ്റും ക്യാമറകളുണ്ട്. അതിന്റെ സമീപ പ്രദേശത്ത് എഴുപതോളം

സി.സി.റ്റി.വി. ക്യാമറകളുണ്ട്. ഈ ക്യാമറകളിലൊന്നും പതിയാത്ത ചിത്രം, ഇതാരാണ്; ആരാണിത് ചെയ്തത്. രണ്ടാഴ്ചയ്ക്കുമുമ്പ് മാതൃഭൂമി ആഴ്ചപ്പതിപ്പിൽ നമ്മുടെ പ്രിയങ്കരനായ കഥാകൃത്ത് ശ്രീ. സക്കറിയ ഒരു കഥയെഴുതിയിട്ടുണ്ട്. ആദ്യത്തെ മൂന്നുനാല് വരികളിങ്ങനെയാണ്. (മാതൃഭൂമി ആഴ്ചപ്പതിപ്പ് നോക്കി വായിച്ചു.) “ രാത്രികാലങ്ങളിൽ ഒരതുര രൂപം ആകാശത്തിലൂടെ പറന്നുവന്ന് മിന്നൽ പിണർപോലെ താഴ്ന്നിറങ്ങി ദൃഷ്ടമാരെയും ദൃഷ്ടകളെയും വധം അടക്കമുള്ള മാർഗ്ഗങ്ങളിൽ ശിക്ഷിച്ചുകൊണ്ടിരിക്കുന്നത് നാട്ടിൽ പരിഭ്രാന്തി പരത്തിത്തുടങ്ങിയിട്ട് കുറച്ചുനാളായി. അതിന്റെ ചിത്രം ഒന്നരണ്ട് ക്യാമറകളിൽ പതിഞ്ഞിട്ടുണ്ട്. അതിൽ കാണുന്നത് പഴയ ബാറ്റ് വുമണിനെപ്പോലെ ഒരു രൂപമാണ്. ചുണ്ടും, കണ്ണും, മൂക്കും ഒഴികെ തല മുഴുവൻ മൂടുന്ന രണ്ട് കൊമ്പുകളുള്ള കുറുത്ത മുഖംമൂടി. തിളങ്ങുന്ന ലോഹ പാളികൾ പോലെ എന്തോകൊണ്ടുണ്ടാക്കിയ ദേഹത്ത് ഒട്ടുന്ന ചട്ട. മുട്ടുമുതൽ പാദംവരെ പൊതിയുന്ന ചുവന്ന ബൂട്ട്സ്. അരവారిൽ തോക്കുപോലെ ഒരായുധം. കത്തിയും, കുറുവടിയും, കയറിന്റെ വളയവും.”

ഈ കഥയുടെ പേര് 'പറക്കുംസ്ത്രീ' എന്നാണ്. എനിക്കിപ്പോൾ സംശയം നമ്മുടെ പ്രിയപ്പെട്ട ശ്രീ. സക്കറിയയുടെ 'പറക്കുംസ്ത്രീ' എന്ന കഥയിൽ

നിന്നുള്ള ആ 'പറക്കംസ്ത്രീ' വന്നിറങ്ങിയിട്ടാണോ ബോംബെറിഞ്ഞത്. ഇതാരാണ്. ആരാണെന്ന് അന്വേഷിക്കാൻ ഈ നഗരത്തിൽ ബഹുമാനപ്പെട്ട മുഖ്യമന്ത്രിയുടെ മൂക്കിന് താഴെയുള്ള അങ്ങയുടെ പോലീസിന് കണ്ടെത്താൻ കഴിഞ്ഞില്ല. പക്ഷേ, അതിന് മുമ്പ് വന്ന നേതാക്കന്മാർ... ഇവിടെ ശ്രീ. ഇ. പി. ജയരാജനെക്കുറിച്ച് പറഞ്ഞു. ഞാൻ വ്യക്തിപരമായ പരാമർശമൊന്നും നടത്തുന്നില്ല. ശ്രീ. ഇ. പി. ജയരാജൻ.... ഈ സംഭവം ഉണ്ടാകുന്നതിന് അരമണിക്കൂർ മുമ്പ് അദ്ദേഹം പുറപ്പെട്ടോ എന്നൊരു സംശയം. അത്രമാത്രമേ ഞങ്ങൾ ഇവിടെ പ്രകടിപ്പിക്കുന്നുള്ളൂ. കോട്ടയം ഡി.സി.സി. ഓഫീസിന് നേരെ വെള്ളപ്പാൻകാലത്ത് ആക്രമണമുണ്ടായി. അവിടെ പോലീസ് കാവലുണ്ട്. അവിടെ പോലീസ് കാവൽ നിൽക്കുമ്പോഴാണ് അവിടെ ആക്രമണമുണ്ടാകുന്നത്. അതിലെ പ്രതിയെ ഞങ്ങൾ ചൂണ്ടിക്കാണിച്ചു കൊടുത്തു. ആരായിരുന്നു ആ പ്രതി, ബഹുമാനപ്പെട്ട മുഖ്യമന്ത്രിക്കറിയാം. അതിന് രണ്ടാഴ്ചമുമ്പ് നിരവധി ക്രിമിനൽ കേസുകളിൽ പ്രതിയായ ഒരു സി.പി.ഐ.(എം.) കാരനാണ്. ഏതോ കേസ് ചർച്ച ചെയ്യാനായി പോലീസ് സ്റ്റേഷനിലേക്ക് വിളിപ്പിച്ചു. ചെന്നപ്പോൾ എസ്. ഐ. ഇല്ല. അദ്ദേഹം എസ്.ഐ.-യുടെ കസേര വലിച്ചിട്ട് അതിലിരുന്നു. എ.എസ്.ഐ.-

യുടെ തൊപ്പി മേശപ്പുറത്തിരിക്കുന്നു. അദ്ദേഹം അപ്പുറത്തെങ്ങോ പോയതാണ്. എ.എസ്.ഐ.-യുടെ തൊപ്പിയെടുത്ത് തലയിൽ വച്ച് സെൽഫി എടുത്ത് എല്ലാ സ്ഥലത്തേക്കും വാട്ട്സ്ആപ്പ് മെസേജ് അയച്ചു. ആ വ്യക്തിയാണ് ഡി.സി.സി. ഓഫീസ് ആക്രമിച്ച കേസിലെ പ്രതി. അദ്ദേഹത്തെ അപ്പോൾത്തന്നെ ഈ കേസിൽ ജാമ്യത്തിൽ വിട്ടു. ശ്രീ. പി. സി. വിഷ്ണുനാഥ് പറഞ്ഞത് അദ്ദേഹത്തിന്റെ അനുവാദത്തോടുകൂടി ഒന്ന് തിരുത്തുന്നു. ശ്രീ. പി. സി. വിഷ്ണുനാഥ് പറഞ്ഞത് ഡി.സി.സി. ഓഫീസ് ആക്രമിക്കുമ്പോഴും പന്തമെറിയുമ്പോഴും പോലീസ് കയ്യും കെട്ടി നിന്നുവെന്നാണ്. പോലീസ് സത്യത്തിൽ കയ്യും കെട്ടി നിൽക്കുക അല്ലായിരുന്നു. പോലീസുകാർ തലയിലെ തൊപ്പി അമർത്തിപ്പിടിച്ച് നിൽക്കുകയായിരുന്നു. കാരണം തൊപ്പി ഈ പ്രതി എടുത്തുകൊണ്ടുപോകുമോ എന്നുള്ള ഭയമായിരുന്നു. ഇതല്ലേ നിങ്ങളുടെ പോലീസ്. തമാശയാണെങ്കിൽ അയാൾ തലയിൽ തൊപ്പിവെച്ച് പോലീസ് സ്റ്റേഷനിലിരുന്ന് സെൽഫി എടുത്തത് ഞാൻ നിങ്ങൾക്ക് അയച്ചുതരാം. അതിനെതിരെ അയാൾക്ക് കേസുണ്ട്. എസ്.ഐ.-യുടെ കസേരയിൽ കയറിയിരുന്ന് എ.എസ്.ഐ.-യുടെ തൊപ്പി തലയിൽ വച്ച്

സെൽഫിയെടുത്ത് അയച്ചയാൾ കേസിലെ പ്രതി. ഇന്നെങ്കിലും അയാളെ അറസ്റ്റ് ചെയ്ത് നന്നായി. അമ്പലപ്പുഴയിൽ പ്രകോപനമുണ്ടാക്കാൻ മുദ്രാവാക്യം വിളിച്ചു. അമ്പലപ്പുഴ എം.എൽ.എ.-യുടെ നേതൃത്വത്തിൽ പ്രകടനം നടന്നു. ഇതിന് മുമ്പ് എം.എൽ.എ. ഒരു ഫേസ്ബുക്ക് പോസ്റ്റിട്ടു. കെ.പി.സി.സി. പ്രസിഡന്റും പ്രതിപക്ഷ നേതാവും റോഡിലിറങ്ങിയാൽ ഞങ്ങളുടെ കൈക്കരുത്ത് അറിയുമെന്ന്, കേസ് എടുത്തോ? നിങ്ങൾ കേസ് എടുത്തില്ല. അപ്പോൾ എം.എൽ.എ.-ക്ക് ധൈര്യമായി. എം.എൽ.എ.-യുടെ നേതൃത്വത്തിൽ നടത്തിയ പ്രകടനത്തിൽ കയ്യും വെട്ടും കാലും വെട്ടും തലയും വെട്ടും പിന്നെ ആ തലയിൽ ഈ ചെങ്കൊടി കുത്തിത്താഴ്ത്തും. സാധാരണക്കാരന്റെ തല വെട്ടിമാറ്റി അവന്റെ കബന്ധത്തിൽ കുത്തിയിറക്കാനുള്ളതാണോ നിങ്ങളുടെ ചെങ്കൊടി. ആലപ്പുഴയിൽ പോപ്പുലർ ഫ്രണ്ട് നടത്തിയ മുദ്രാവാക്യവും ഈ മുദ്രാവാക്യവും തമ്മിൽ എന്താണ് വ്യത്യാസം. ആരുടെ തലയും കയ്യും വെട്ടുമെന്നാണ് പറയുന്നത്. ആരെയാണ് നിങ്ങൾ പേടിപ്പിക്കുകയും വിരട്ടുകയും ചെയ്യുന്നത്. ഈ കലാപാഹ്വാനം മുഴുവൻ... എന്റെ നിയോജക മണ്ഡലത്തിൽ ഉപതെരഞ്ഞെടുപ്പ് നടക്കുമെന്ന് പറഞ്ഞ് ഫേസ് ബുക്കിൽ പോസ്റ്റിട്ടു. ആരെങ്കിലും നടപടിയെടുത്തോ? എന്റെ

മണ്ഡലത്തിൽ ഉപതെരഞ്ഞെടുപ്പ് നടക്കുമെന്ന് പറഞ്ഞാൽ എന്നെ കൊല്ലുമെന്നാണ്. കൊല്ലട്ടെ. നിങ്ങൾ കേസെടുത്തോ? കെ.പി.സി.സി. ഓഫീസ് ആക്രമിച്ചപ്പോൾ ബഹുമാനപ്പെട്ട മുഖ്യമന്ത്രിക്കെതിരായി അല്ലെങ്കിൽ എ.കെ.ജി. സെന്ററിൽ ഒരു കല്ലെടുത്തെങ്കിലും എറിയണമെന്ന് വികാരപരമായി പറഞ്ഞ ഒരു വ്യക്തിയുടെ പേരിൽ കേസെടുത്തു. ആയിക്കോട്ടെ, തെറ്റ് ചെയ്തെങ്കിൽ ശിക്ഷിച്ചോ. നിങ്ങൾ ഇവിടെ ധാരാളം സംഭവങ്ങൾ പറഞ്ഞു. ഞങ്ങൾ ചോദിച്ചു; ശ്രീ. കോടിയേരി ബാലകൃഷ്ണൻ പ്രസംഗിച്ചുകൊണ്ടിരിക്കുമ്പോൾ അദ്ദേഹത്തിന്റെ സമീപത്ത് ബോംബ് സ്ഫോടനമുണ്ടായി, നിങ്ങൾ പിടിച്ചോ? എന്റെ കയ്യിൽ ഒരു കാര്യമിരിക്കുകയാണ് (കടലാസ് ഉയർത്തിക്കാട്ടി) മാഹിയിൽ സി.പി.ഐ. (എം) ബ്രാഞ്ച് സെക്രട്ടറിക്ക് നേരെ ബോംബ് എറിഞ്ഞ കേസ്, വാദി പ്രതിയായി, രണ്ട് പേരെ അറസ്റ്റ് ചെയ്തു. എനിക്കെതിരെ ബോംബ് എറിഞ്ഞുവെന്ന് പറഞ്ഞ് പരാതി കൊടുത്തു. പോലീസ് അന്വേഷിച്ചപ്പോൾ കൂടെയുള്ള വ്യക്തിയെക്കൊണ്ട് ബ്രാഞ്ച് സെക്രട്ടറി ബോംബ് എറിയിച്ചതാണ്. ആ വ്യക്തിയെ പോലീസ് അറസ്റ്റ് ചെയ്തു. വാദി പ്രതിയായി. ഫസൽ വധക്കേസിൽ അവസാനം നിങ്ങളുടെ വാദിതന്നെ

പ്രതിയായി. വാദി പ്രതിയായ എത്രയോ സംഭവങ്ങളുണ്ട്. ടി.പി. വധക്കേസിൽ നിങ്ങൾ എഴുതി വച്ചതെന്താണ്? 'മാഷാ അള്ളാ' എന്ന് നിങ്ങളുടെ പ്രതികൾ എഴുതിവച്ചു. കാരണം ഇസ്ലാമിസ്റ്റ് തീവ്രവാദികളാണിത് ചെയ്തതെന്ന് കാണിക്കാൻ വേണ്ടിയാണ്. നിങ്ങൾ ഒരു കുറ്റം ചെയ്തിട്ട് ആരുടെയെങ്കിലും തലയിൽ കെട്ടിവയ്ക്കാനായി ... ഇവിടെ ശ്രീമതി കെ. കെ. രമ സംസാരിച്ചപ്പോൾ ഇവിടെ ഒരാൾ മറുപടി നൽകി അത് നിങ്ങളുടെ ഗവൺമെന്റിന്റെ കാലത്താണെന്നാണ്, അല്ല. എൽ.ഡി.എഫ് ഗവൺമെന്റ് ഭരിക്കുമ്പോൾ ശ്രീ. കോടിയേരി ബാലകൃഷ്ണൻ ആദ്യന്തര മന്ത്രിയായിരുന്നപ്പോൾ നടന്ന കാര്യങ്ങളാണ് ശ്രീമതി കെ. കെ.രമ ഇന്നിവിടെ സൂചിപ്പിച്ചതെന്നുകൂടി പറയാൻ ഞാൻ ആഗ്രഹിക്കുന്നു. ഇവിടെ നിരവധിയായിട്ടുള്ള സംഭവങ്ങളുണ്ട്. കേരളത്തിൽ ഏറ്റവും കൂടുതൽ അക്രമങ്ങൾ നടത്തുന്നു. ഭരണത്തിലിരിക്കുമ്പോഴും ഇതുപോലെ അക്രമങ്ങൾ നടത്തുന്നു. ബംഗാളിലും ഇതുതന്നെയല്ലേ സംഭവിച്ചത്. നിങ്ങൾ അനുഭവങ്ങളിൽ നിന്ന് പഠിക്കാതെ ഈ വിഷയം മാറ്റുന്നതിനുവേണ്ടി എന്തെല്ലാം കാര്യങ്ങളാണ് ചെയ്യുന്നത്. ഞാൻ ആദ്യമെ പറഞ്ഞൊരു കാര്യമുണ്ട്. അത് ഞാൻ ആവർത്തിക്കുന്നില്ല. ഈ സംഭവം വന്നതിനുശേഷം

ഇവിടെ വിവിധ പ്രസ്താവനകളുണ്ട്. എന്റെ കയ്യിലിരിക്കുന്നത് പരസ്പര വിരുദ്ധമായ പ്രസ്താവനകളാണ്. ആദ്യം എൽ.ഡി.എഫ് കൺവീനറിന്റേത് വരുന്നു. അദ്ദേഹം പത്രത്തിൽ ഒന്നുപറയുന്നു. വേറെ പ്രസ്താവന വരുന്നു, സി.പി.ഐ.(എം) സെക്രട്ടേറിയറ്റിന്റെ വേറെ പ്രസ്താവന വരുന്നു. ശ്രീ. കാനം രാജേന്ദ്രന്റെ വേറെ പ്രസ്താവന വരുന്നു. ഇതൊന്നും പറയാതെ മുഖ്യമന്ത്രി വേറെ പറയുന്നു. പരസ്പര വിരുദ്ധമായി എന്തിനാണ് ഇങ്ങനെ പറയുന്നത്? എന്താണെന്ന് അറിയുന്നതിനുമുമ്പ് കോൺഗ്രസാണ് ഇത് ചെയ്തതെന്ന് പറയുന്നു. എന്തിനാണ് ഞങ്ങളുടെ തലയിൽ കെട്ടി വയ്ക്കുന്നത്. നിങ്ങൾ അന്വേഷിച്ച് തെളിവുകൾ കണ്ടെത്തി ഏതെങ്കിലും കോൺഗ്രസുകാരനാണെങ്കിൽ നിങ്ങൾ പറയൂ. ഈ സംഭവം ഉണ്ടായ ഉടൻ തന്നെ കോൺഗ്രസാണ് ചെയ്തതെന്ന് പറയുന്നു. അര ഡസൻ പ്രാവശ്യം ബഹുമാനപ്പെട്ട ശ്രീ. എം. എം. മണി ഇവിടെ ആവർത്തിച്ചു, നിങ്ങളെ ഞങ്ങൾക്ക് സംശയമുണ്ട്. അതിന് അദ്ദേഹം കാരണം പറഞ്ഞത് അദ്ദേഹത്തിനെതിരായി കേസെടുത്തുവെന്നാണ്. അദ്ദേഹം പറഞ്ഞതെന്താണ്; ഒൺ, ടു, ത്രീ ഒരാളെ വെടിവെച്ചു കൊന്നു, ഒരാളെ തല്ലിക്കൊന്നു, ഒരാളെ കുത്തിക്കൊന്നു. ഓരോ കോൺഗ്രസുകാരെ കൊന്ന



കാര്യമാണ് അദ്ദേഹം പറഞ്ഞത്. അതിനെതിരായിട്ടാണ് അദ്ദേഹത്തിനെതിരെ കേസെടുത്തത്. മൈക്ക് വച്ചുകെട്ടി പറയുകയായിരുന്നു. എന്തുചെയ്യാലും ഞങ്ങളെയാണ് സംശയം, ഞങ്ങളാണ് ചെയ്തതെന്ന് പറയുന്നു. നേതാക്കന്മാർ വന്ന് അത്തരം സന്ദർഭങ്ങളിൽ പറയുമ്പോൾ അത് കലാപം നടത്തുവാൻ വേണ്ടിയുള്ള ആഹ്വാനമാണ്. ഇവിടെ ശ്രീമതി പി. കെ. ശ്രീമതി ടീച്ചർ സൂചിപ്പിച്ച കാര്യം പറഞ്ഞു. ശ്രീമതി പി. കെ. ശ്രീമതി ടീച്ചർ പറഞ്ഞത് കുനിഞ്ഞു വീഴാൻ പോയെന്നാണ്. ഇത്രയും വലിയ എ.കെ.ജി. സെന്റർ ബോംബ് ആക്രമണത്തിൽ ഇടിവെട്ടിനേക്കാൾ വലിയ ശബ്ദമുണ്ടായി, ഞാൻ താഴെ വീഴാൻ പോയെന്നാണ് അവർ പറഞ്ഞത്. കേൾക്കുന്ന പാർട്ടിക്കാർ എന്ത് വിചാരിക്കും. ഞാൻ അപ്പോൾത്തന്നെ കെ.പി.സി.സി. ഓഫീസിൽ ഇന്ദിരാഭവനിൽ ശ്രീ. ഉണ്ണിത്താനെ വിളിച്ചുചോദിച്ചു. എ.കെ.ജി. സെന്ററിലേക്ക് ഇനി ഇന്ദിരാഭവനിൽ നിന്നും ബാലിസ്റ്റിക് മിസൈൽ അയച്ചിട്ടുണ്ടോ? ബാലിസ്റ്റിക് മിസൈൽ വന്ന് വീഴുന്നതുപോലെയാണ് ഞെട്ടിത്തരിച്ചുവെന്ന് പറയുന്നത്. എന്തിനാണ് ഇങ്ങനെ അതിശയോക്തിപരമായി പറയുന്നത്. അതിനൊരു ലക്ഷ്യമുണ്ട്.

മി. സ്പീക്കർ: മിണ്ടാതിരിക്കൂ...

ശ്രീ. വി. ഡി. സതീശൻ: സർ, എന്താണ് ലക്ഷ്യം. കലാപാഠ്യാനം.

നേതാക്കൾ പറയുന്നത് കലാപം നടത്താനുള്ള ആഹ്വാനമാണ്.

മി. സ്പീക്കർ: യെസ്... യെസ്... നിശബ്ദമായിരിക്കൂ...

ശ്രീ. വി. ഡി. സതീശൻ: സർ, അത് കലാപാഠ്യാനമാണ്.

അങ്ങനെയങ്ങോ ചെയ്യേണ്ടത്. ഭരണത്തിന് നേതൃത്വം നൽകുന്ന ഗവൺമെന്റ് ചെയ്യുന്നതെന്താണ്?

ശ്രീ. സേവ്യർ ചിറ്റിലപ്പിള്ളി: സർ, മുഖ്യമന്ത്രിയെ കൊല്ലാൻ വേണ്ടി....

മി. സ്പീക്കർ: ശ്രീ. സേവ്യർ ചിറ്റിലപ്പിള്ളി.....

ശ്രീ. വി. ഡി. സതീശൻ: സർ, അദ്ദേഹം ഈ അടിയന്തര പ്രമേയ ചർച്ച തുടങ്ങിയപ്പോൾ മുതൽ ഉച്ചത്തിൽ സംസാരിക്കുകയാണ്. അദ്ദേഹം ആദ്യമായി ഇവിടെ വന്ന അംഗമാണ്. ഞങ്ങളൊക്കെ ഇവിടെ വരുമ്പോൾ, പ്രതിപക്ഷ നേതാവ് സംസാരിക്കുമ്പോൾ മിണ്ടാതെ കേട്ടിരിക്കും. ആദ്യമായി സഭയിൽ വന്ന ആളുകൾ.... ഇങ്ങനെ സംസാരിക്കരുത്, ഇത് അറിയാത്തതുകൊണ്ടാണ്. ബഹുമാനപ്പെട്ട സ്പീക്കർ പറഞ്ഞു കൊടുക്കണം. ബഹുമാനപ്പെട്ട സ്പീക്കർ നെയിം ചെയ്ത് നന്നായി. അദ്ദേഹം ആദ്യമുതലേ ശബ്ദമുണ്ടാക്കിക്കൊണ്ടിരിക്കുകയാണ്. ഈ ബഹളം വച്ചതുകൊണ്ടാണെന്നും

എന്റെ പ്രസംഗം തടസ്സപ്പെടുത്താൻ സാധിക്കില്ല. ഞാൻ പറയാൻ തീരുമാനിച്ചവന്ന കാര്യങ്ങൾ പറഞ്ഞുതീർന്നിട്ടുമാത്രമേ പോകുകയുള്ളൂ. ഗാന്ധിചിത്രം തകർത്തതാരാണെന്ന് പറഞ്ഞ് ഇന്ന് രാവിലെ ഒരു സബ്മിഷൻ വന്നു. അതടക്കമുള്ള കാര്യങ്ങൾ അന്വേഷിക്കാൻ എ.ഡി.ജി.പി. XXXXXXXX<sup>+</sup> ബഹുമാന്യനായ മുഖ്യമന്ത്രി ഇവിടെനിന്ന് അയച്ചു. XXXXXXXX<sup>+</sup> തിരുവനന്തപുരം വിട്ടുനതിനുമുമ്പുതന്നെ ഗാന്ധി പ്രതിമ തകർത്തത് യു.ഡി.എഫ്. ആണെന്ന് നിയമസഭയിൽ ബഹുമാനപ്പെട്ട മുഖ്യമന്ത്രി പറഞ്ഞു. എ.ഡി.ജി.പി. XXXXXX<sup>+</sup> അവിടെ പോയി തിരിച്ചുവന്ന് അത് എസ്.എഫ്.ഐ.-ക്കാർ തന്നെ തകർത്തതാണെന്ന് റിപ്പോർട്ട് മുഖ്യമന്ത്രിക്ക് നൽകാൻ സാധിക്കുമോ? അവിടത്തെ എസ്.പി.-ക്ക് ഒരു റിപ്പോർട്ട് നൽകാൻ സാധിക്കുമോ? ആക്രമണം നടത്താൻ വന്ന കുട്ടികളിൽ രണ്ട് പേരെ ഉയർന്ന ഒരു പോലീസ് ഉദ്യോഗസ്ഥൻ തോളിൽത്തട്ടി ശ്രീ. രാഹുൽഗാന്ധിയുടെ മുറിയിലേയ്ക്ക് പറഞ്ഞുവിട്ടുനതിന്റെ ചിത്രം ഞങ്ങൾ അന്വേഷണ സംഘത്തിന് നൽകിയിട്ടുണ്ട്. അതിന്റെ വി.ഡി.-യോ ഞങ്ങൾ അന്വേഷണ ഉദ്യോഗസ്ഥന് നൽകിയിട്ടുണ്ട്. ആ പോലീസിന്റെ കയ്യിൽ

---

+ ബഹുമാനപ്പെട്ട സഭാഭ്യക്ഷന്റെ ഉത്തരവുപ്രകാരം (ഫയൽ നമ്പർ 11964/ഇ.ബി./2022/നി.സെ., തീയതി 05-07-2022) സഭാരേഖയിൽനിന്നും നീക്കം ചെയ്തു.

+  
+

നിന്ന് റിപ്പോർട്ട് വാങ്ങി ഞങ്ങളാണ് ഗാന്ധി ചിത്രം തകർത്തതെന്ന് പറഞ്ഞാൽ എന്ത് പ്രസക്തിയാണുള്ളത്? (...ബഹളം...) ഇവിടെ ആവർത്തിച്ച് പറഞ്ഞുകാര്യം എന്താണ്; ഇവിടെ ആവർത്തിച്ച് പറഞ്ഞത് ബി.ജെ.പി.-കോൺഗ്രസ് കൂട്ടുകെട്ടെന്നല്ലേ? എന്ത് സംഭവം ഉണ്ടായാലും എ.കെ.ജി. സെന്ററിൽ ഒരു സാധനം അടിച്ചവച്ചിരിക്കുകയാണ്, എന്തിനുള്ള മറുപടിയാണ്. ഒരു സംശയവുമുണ്ട്, ഒരു വിട്ടുവീഴ്ചയുമില്ലാത്ത തരത്തിൽ ഞങ്ങൾ ദേശീയ തലത്തിലും സംസ്ഥാന തലത്തിലും ബി.ജെ.പി.-യെ നേരിടുകയാണ്. നിങ്ങളുമായിട്ടാണ് സെറ്റിൽമെന്റ്, അവരെക്കൊണ്ട് നിങ്ങൾക്ക് ആവശ്യമുണ്ട്, ഞങ്ങൾക്ക് അവരെക്കൊണ്ട് ഒരാവശ്യവുമില്ല. അവർ കോൺഗ്രസ് മുക്ത ഭാരതത്തിനുവേണ്ടി ശ്രമിക്കുകയാണ്. നിങ്ങൾ തുടർ ഭരണത്തിനുവേണ്ടി ശ്രമിക്കുകയാണ്. രണ്ടുപേരുടെയും മീറ്റിംഗ് പോയിന്റ് ഒന്നാണ്. ഞങ്ങളും ബി.ജെ.പി.-യും തമ്മിൽ ഒരു സ്ഥലത്തും കൂട്ടുകെട്ടില്ല, സമാന്തര രേഖകളാണ്. ഇതെല്ലാം വെറുതെ പറയുകയാണ്. കഴിഞ്ഞ ദിവസം അടിയന്തര പ്രമേയ ചർച്ച നടന്നപ്പോൾ വളരെ ശ്രദ്ധിച്ചല്ലോ ഞങ്ങൾ ചോദ്യങ്ങൾ ഉന്നയിച്ചത്. അതേ ചോദ്യങ്ങൾ സംസ്ഥാനം ഭരിക്കുന്ന പാർട്ടിയുടെ സംസ്ഥാന കമ്മിറ്റി

ഓഫീസ് ആക്രമിച്ചതുമായി ബന്ധപ്പെട്ട്... ഞങ്ങൾ അതിന്റെ ഇരകളായി, ഞങ്ങളുടെ ഓഫീസുകൾ കേരളം മുഴുവൻ തല്ലിത്തകർത്തു. ഞങ്ങളല്ല; ഞങ്ങൾ ചോദിക്കണ്ടേ? നിങ്ങൾ എന്തിനുവേണ്ടിയാണ് ഞങ്ങളുടെ തലയിൽ കെട്ടിവയ്ക്കാൻ നോക്കിയത്? അന്വേഷിച്ചിട്ട് പ്രതിയെ കിട്ടിയോ? നിങ്ങൾ വഷളായില്ലേ; ഇത് ഒരു കോൺഗ്രസുകാരനുമല്ല ചെയ്തതെന്ന് കേരളത്തിലെ ജനങ്ങൾക്ക് മുഴുവൻ അറിയാം. നിങ്ങൾക്ക് അബദ്ധം സംഭവിച്ചു. അതുകൊണ്ടാണ് ഓരോ ദിവസവും പുതിയ കാര്യങ്ങളുണ്ടാക്കി, പുതിയ വാർത്തകൾ സൃഷ്ടിക്കാൻ ശ്രമിക്കുന്നത്. അതുകൊണ്ടാണെന്നും ഞങ്ങൾ ഈ നിയമസഭയിൽ ഉയർത്തിയ ചോദ്യങ്ങൾ ഇല്ലാതാകില്ല. ആ ചോദ്യങ്ങൾ നിലനിൽക്കും. ആ ചോദ്യങ്ങൾക്ക് നിങ്ങൾ ഉത്തരം ലഭ്യമാക്കിയേ മതിയാവൂ. ഇതുമായി ബന്ധപ്പെട്ട് വളരെ ഗൗരവത്തോടുകൂടി കേരളം നിരന്തരമായി കലാപം ഉണ്ടാകുന്ന ഒരു സംസ്ഥാനമാക്കി മാറ്റുന്നതിന് ഈ ഭരണത്തിന് നേതൃത്വം നൽകുന്ന സി.പി.ഐ.(എം)-ന് വലിയ പങ്കുണ്ട്. ഞാൻ അറിഞ്ഞത്, ഇടതുമുന്നണി യോഗത്തിൽ പാർട്ടി ഓഫീസുകൾ ആക്രമിക്കുന്നത് ശരിയല്ലായെന്ന് പല ഇടതുമുന്നണി നേതാക്കളും ശക്തമായി ആവശ്യപ്പെട്ടുവെന്നാണ്. പക്ഷെ, അതിനുശേഷവും ശ്രീ. രാഹുൽ

ഗാന്ധിയുടെ ഓഫീസ് അക്രമിച്ചു. വീണ്ടും ഓഫീസുകൾ ആക്രമിക്കപ്പെടുന്നു. ഇത് ശരിയാണോ, അല്ലയോയെന്ന് ഗൗരവതരമായി പരിശോധിക്കുക. നിങ്ങളിപ്പോൾ പറയുന്നത് വികസന കാര്യങ്ങളിൽ ചർച്ചയില്ലായെന്നാണ്. ഞങ്ങളുടെ ഓഫീസ് കത്തിച്ചിട്ട്, ബോബ് എറിഞ്ഞിട്ട്, ഇന്ദിര ഭവൻ ആക്രമിച്ചിട്ട് ഞങ്ങളെന്താ വികസന കാര്യം ചർച്ചചെയ്യണോ; ഇതൊന്നും ചോദിക്കണ്ടേ? ഞങ്ങളുടെ എത്ര പ്രവർത്തകരാണ് ആശുപത്രിയിലും ജയിലിലുമായി കിടക്കുന്നത്? എന്തെല്ലാം കള്ളക്കേസുകളാണ് നിങ്ങൾ ചാർജ് ചെയ്തിട്ടുള്ളത്. അപ്പോൾ ഞങ്ങൾ ഇതുതന്നെ ചർച്ചചെയ്യും. നിങ്ങൾ ചർച്ചചെയ്യേണ്ട കാര്യമാണ് ഞങ്ങൾ ഇന്ന് നോട്ടീസ് നൽകി ചർച്ചചെയ്തത്. നിങ്ങൾക്ക് ചർച്ചചെയ്യാൻ പേടിയാണ്. ഇതെല്ലാം ഭീതിയിൽനിന്ന്, വെപ്രാളത്തിൽനിന്ന്, പരിഭ്രാന്തിയിൽനിന്ന് ഉണ്ടായതാണെന്ന് ഞാൻ പറയുന്നു. ബഹുമാനപ്പെട്ട മുഖ്യമന്ത്രി, അങ്ങ് ഒന്ന് പരിശോധിക്കണം, അങ്ങാണോ, അങ്ങയുടെ ഓഫീസാണോ..... കഴിഞ്ഞ രണ്ടുമൂന്ന് ആഴ്ചയായി ചെയ്യുന്ന കാര്യങ്ങളെല്ലാം പാളിപ്പോകുകയാണ്, അപകടത്തിലേയ്ക്ക് പോകുകയാണ്. എന്തുകൊണ്ടാണ് ഇത്തരം വിവേക ശൂന്യമായ

തീരുമാനങ്ങൾ എടുത്ത് അപകടത്തിലേയ്ക്ക് പോകുന്നതെന്ന് പരിശോധിച്ചാൽ നന്നായിരിക്കുമെന്നുമാത്രം സൂചിപ്പിക്കുന്നു.

ശ്രീ. പി. വി. ശ്രീനിജിൻ: സർ, പോയിന്റ് ഓഫ് ഓർഡർ, ബഹുമാനപ്പെട്ട പ്രതിപക്ഷനേതാവ് സംസാരിക്കുമ്പോൾ പോലീസ് ഉദ്യോഗസ്ഥനായ XXXXXX<sup>+</sup> പേര് പരാമർശിക്കുകയുണ്ടായി. ചട്ടം 284(9) പ്രകാരം ഏതെങ്കിലും പോലീസ് ഉദ്യോഗസ്ഥന്റെ പേര് പറയണമെങ്കിൽ സ്പീക്കർക്ക് മുൻകൂർ നോട്ടീസ് നൽകി മാത്രമെ ചെയ്യാൻ പാടുള്ളൂ, അത് പരിശോധിച്ച് രേഖയിൽനിന്ന് മാറ്റേണ്ടതാണ്.

മി. സ്പീക്കർ: അത് പരിശോധിക്കാം.

മുഖ്യമന്ത്രി (ശ്രീ. പിണറായി വിജയൻ): സർ, ബഹുമാന്യനായ പി. സി. വിഷ്ണുനാഥ് അവതരിപ്പിച്ച പ്രമേയത്തിന്മേൽ ബഹുമാന്യനായ പ്രതിപക്ഷ നേതാവുകൂടി സംസാരിച്ചപ്പോൾ നല്ല വ്യക്തത വന്നുകഴിഞ്ഞിട്ടുണ്ട്. അതിൽ ഒരു പ്രസക്തമായ ചോദ്യം ചർച്ചയിൽ എല്ലാവരും ഉന്നയിച്ചതാണ്, കേരളത്തിലെ ഏറ്റവും വലിയ രാഷ്ട്രീയ പാർട്ടിയായ സി.പി.ഐ.(എം)-ന്റെ സംസ്ഥാന കേന്ദ്രത്തിന് നേരെ ഒരു

+ ബഹുമാനപ്പെട്ട സഭാഭ്യക്ഷന്റെ ഉത്തരവുപ്രകാരം (ഫയൽ നമ്പർ 11964/ഇ.ബി./2022/നി.സെ., തീയതി 05-07-2022) സഭാരേഖയിൽനിന്നും നീക്കം ചെയ്തു.

ആക്രമണം നടന്നിട്ട് അതിനെ അപലപിക്കാൻ ഈ സംസാരത്തിലൊന്നും ഇവരാരും തയ്യാറാകുന്നതായി കാണുന്നില്ല. അതൊരു ആശ്ചര്യകരമായ കാര്യമാണ്. ഈ സംഭവം ഇവരെല്ലാം പറഞ്ഞതുപോലെതന്നെ രാത്രി 11-മണിക്കും 12-മണിക്കും ഇടയ്ക്കാണ് നടന്നത്. സാധാരണ ഗതിയിൽ ആളുകൾ ഉറങ്ങാൻ പോകുന്ന സമയം. പിറ്റേ ദിവസം രാവിലെയാണ് സാധാരണ നിലയ്ക്കുള്ള പ്രതികരണങ്ങളൊക്കെ വരുന്നത്. ആദ്യത്തെ പ്രതികരണം കെ.പി.സി.സി.-യിൽ നിന്നുതന്നെയാണ് ഉണ്ടായത്. ഇത് എൽ.ഡി.എഫ്. കൺവീനർ സഖാവ് ഇ. പി. ജയരാജൻ പ്ലാൻ ചെയ്ത് ചെയ്യിച്ചതെന്നാണ് ഇവരുടെ കൂടി നേതാവായി ഇപ്പോൾ ഇരിക്കുന്ന കെ.പി.സി.സി. പ്രസിഡന്റ് ആദ്യം നടത്തുന്ന പ്രതികരണം. അതായത് സംഭവം കഴിഞ്ഞ് പിറ്റേദിവസം രാവിലെ നടത്തുന്ന പ്രസ്താവനയാണിത്. ഇതാണ് പ്രശ്നം. ഇവിടെ ഇതുപോലൊരു സംഭവം നടന്നിട്ട് നമ്മുടെ ആദ്യത്തെ ഒരു പ്രതികരണം എന്താണ് വരേണ്ടത്; ആ സംഭവത്തെ അപലപിച്ചുകൊണ്ടല്ലേ വേണ്ടത്? എന്തുമാവട്ടെ, ആരോ ആവട്ടെ, പക്ഷെ, അപലപിക്കാൻ തയ്യാറാകണ്ടേ; അപലപിക്കാൻ തയ്യാറാകാത്ത മാനസികാവസ്ഥ എന്തുകൊണ്ട് വരുന്നു; ഇത് കോൺഗ്രസിന്റെ ഇന്നത്തെ നിലയിൽ ആലോചിക്കാൻ



സാധിക്കുമോയെന്ന് എനിക്ക് നിശ്ചയമില്ല. പക്ഷെ, അത് ആലോചിക്കുന്നത് നല്ലതാണ്. ആർക്കെങ്കിലും ആലോചിക്കണമെന്ന് മനസ്സിലുണ്ടെങ്കിൽ മനസ്സിലെങ്കിലും ആലോചിക്കുന്നത് നല്ലതാണ്. എന്നാൽ ഞങ്ങൾ ഇത്തരം സംഭവങ്ങളെകാണുന്നത്... തെറ്റായ കാര്യങ്ങൾ ചിലപ്പോൾ സംഭവിച്ചേക്കാം. ആ തെറ്റിനെ ന്യായീകരിക്കുകയല്ല വേണ്ടത്. ഇപ്പോൾ ശ്രീ. രാഹുൽ ഗാന്ധിയുടെ കൽപ്പറ്റയിലുള്ള ഓഫീസിനനേരെ മാർച്ചു നടന്നതും ആ ഓഫീസിനകത്തേയ്ക്ക് അതിക്രമിച്ചുകടന്ന് അവിടെ അതിക്രമങ്ങൾ കാണിച്ചതും സാധാരണ നിലയ്ക്ക് തെറ്റായ കാര്യമാണ്. തെറ്റായ കാര്യമാണെന്ന് രഹസ്യമായി പറയുകയല്ല ചെയ്തത്. ഗവൺമെന്റ് ആ കാര്യത്തിൽ ശക്തമായ നടപടികൾ സ്വീകരിച്ചു. അതിന്റെ വിശദാംശങ്ങളിലേയ്ക്ക് പോകുന്നില്ല. നമ്മൾ ഇവിടെ ചർച്ചചെയ്ത കാര്യമാണ്. ഉത്തരവാദിപ്പെട്ട രാഷ്ട്രീയ പാർട്ടിയെന്ന നിലയ്ക്ക് സി.പി.ഐ.(എം), കേരളത്തിൽനിന്ന് അതിനെ തള്ളിപ്പറഞ്ഞു, അഖിലേന്ത്യാടിസ്ഥാനത്തിൽ പാർട്ടി ജനറൽ സെക്രട്ടറി തള്ളിപ്പറഞ്ഞു. ഇവിടെ സർക്കാരിനുവേണ്ടി ഞാനും അതേ നിലയ്ക്കുതന്നെ തള്ളിപ്പറഞ്ഞു. ഇതാണ് ഞങ്ങൾ സ്വീകരിക്കുന്ന സമീപനം. കേരളത്തിലെ ഏറ്റവും വലിയൊരു പാർട്ടിയുടെ

സംസ്ഥാനകേന്ദ്രമായ എ.കെ.ജി. സെന്ററിൽ നടന്ന ആക്രമണത്തെ അപലപിക്കാൻ കോൺഗ്രസ്സിന് സാധിക്കാത്തതെന്താണ്?

ശ്രീ. വി. ഡി. സതീശൻ: സർ, സംഭവം നടന്ന് പിറ്റേ ദിവസം പുലർച്ചെയാണ് മാധ്യമങ്ങളെത്തുന്നത്. രാവിലെ ഏഴര മണിക്കാണ് മാധ്യമങ്ങൾ എന്ന് കാണുന്നത്. 'ഈ ആക്രമണത്തെ അതിശക്തമായി അപലപിക്കുന്നു' എന്നതായിരുന്നു എന്റെ ആദ്യത്തെ വാചകം. അതിന്റെ റെക്കോർഡുണ്ട്. ഞാൻ പ്രതിപക്ഷനേതാവ് മാത്രമല്ല, യു.ഡി.എഫ്. ചെയർമാൻ കൂടിയാണ്. ഞാൻ പറഞ്ഞാൽ അത് യു.ഡി.എഫ്. ഒന്നടങ്കം പ്രതിഷേധിക്കുന്നു എന്നുതന്നെയാണ്. അതിനുശേഷം ശ്രീ. രമേശ് ചെന്നിത്തലയും ശ്രീ. ഉമ്മൻ ചാണ്ടിയുമുൾപ്പെടെയുള്ള അംഗങ്ങൾ എ.കെ.ജി. സെന്റർ ആക്രമിച്ചതിനെ ശക്തമായി അപലപിച്ചു. പിന്നെ അങ്ങനെയുകൊണ്ടാണ് ഞങ്ങളാരും അപലപിച്ചില്ലെന്ന് പറയുന്നത്. അത് ശരിയല്ല. കെ.പി.സി.സി. ഓഫീസ് ആക്രമിച്ചപ്പോൾ ഇതൊന്നും ഞങ്ങൾ കണ്ടില്ല..

ശ്രീ. പിണറായി വിജയൻ: സർ, ഈ ആക്രമം സംഘടിപ്പിച്ചത്

ശ്രീ. ഇ. പി. ജയരാജനാണെന്നുപറഞ്ഞ കെ.പി.സി.സി. പ്രസിഡന്റിന്റെ

പ്രസ്താവനയെക്കുറിച്ചാണ് ഞാൻ പറഞ്ഞത്. അത് അന്ന് രാവിലെ തന്നെയാണ്.... ശ്രീ. കെ. സുധാകരന്റെ രീതികളെക്കുറിച്ചാണോ എന്നെ ഓർമ്മിപ്പിക്കുന്നത്; അതിലേയ്ക്കൊന്നും ഞാൻ പോകാനുദ്ദേശിക്കുന്നില്ല. എന്നിക്കതിന്റെ ആവശ്യമില്ല. ഇപ്പോൾ അദ്ദേഹം നിങ്ങളുടെ നേതാവല്ലേ; നിങ്ങൾ അദ്ദേഹത്തെ സ്വാഭാവികമായും നേതാവായി അംഗീകരിച്ച് നടക്കുകയാണ്. അങ്ങനെയായിക്കോട്ടെ... പക്ഷെ അദ്ദേഹം ആരെന്നാക്കെ എന്നെ പഠിപ്പിക്കാൻ നിൽക്കേണ്ട. നാൽപ്പാടി വാസുവിന്റെ മാത്രമല്ല, സേവ്യർ ഹോട്ടൽ ഓർമ്മയില്ലേ.... നാണവിന്റെ കഥ..... ഞാൻ അതിലേയ്ക്കൊന്നും കടക്കുന്നില്ല. എന്തിനാണ് അക്കാര്യങ്ങളിലേയ്ക്കൊക്കെ ഇപ്പോൾ കടക്കുന്നത്. ശ്രീ. ഇ. പി. ജയരാജന്റെ സംഭവം ഇവിടെ പറഞ്ഞു, ഇതൊക്കെ നമ്മുടെ നാട്ടിൽ നടന്ന കാര്യങ്ങളാണ്. നിങ്ങളുടെ അനുയായികളുടെ അനുഭവത്തിലില്ലേ... അവിടെ തെരെഞ്ഞെടുപ്പൊക്കെ നടക്കുമ്പോഴുണ്ടായ കാര്യങ്ങൾ.... ഞാൻ അതിലേയ്ക്കൊന്നും പോകുന്നില്ല. അത് വേറൊരു ഭാഗം. പക്ഷെ, ഇന്ന് കെ.പി.സി.സി. പ്രസിഡന്റ് സ്വീകരിക്കുന്ന നിലപാടാണ് കെ.പി.സി.സി.-യുടെ ഔദ്യോഗിക നിലപാട്. ശ്രീ. ഇ. പി. ജയരാജനെ ഇതിന്റെ

ആസൂത്രകനായി അവതരിപ്പിക്കുന്നു. അതാണോ വേണ്ടത്? പണ്ട് ജയരാജന്റെ ജീവനൊടുക്കാൻ ശ്രമം നടന്നു. വർഷങ്ങൾ കൂറേ കഴിഞ്ഞു. ഇപ്പോൾ ഇദ്ദേഹവും ശ്രീ. ഇ. പി. ജയരാജനും ഓരോ പ്രധാന സ്ഥാനങ്ങളിലിരിക്കുന്നു. അപ്പോഴും അതേ മാനസികാവസ്ഥയിൽ നിൽക്കേണ്ട കാര്യമുണ്ടോ? അതുകൂടാതെ, കേരളത്തിലെ ഏറ്റവും വലിയൊരു രാഷ്ട്രീയ പാർട്ടിയുടെ സംസ്ഥാന കേന്ദ്രത്തിന് നേരെ നടന്ന ആക്രമണത്തെ തള്ളിപ്പറയാനുള്ള മാനസികാവസ്ഥ കാണിക്കേണ്ട? അതാണ് പ്രശ്നം...

ശ്രീ. രമേശ് ചെന്നിത്തല: സർ, അങ്ങ് പറഞ്ഞത് വസ്തുതാപരമാകണം.

കെ.പി.സി.സി. പ്രസിഡന്റ് അത്തരത്തിൽപ്പറഞ്ഞത് പിറ്റേദിവസം രാവിലെയാണ്. സംഭവമുണ്ടായി 5 മിനിറ്റിനുള്ളിലാണ് ശ്രീ. ഇ. പി. ജയരാജൻ അവിടെ എത്തുന്നത്. കോൺഗ്രസ്സാണ് ഇത് ചെയ്തതെന്നാണ് അദ്ദേഹം അപ്പോൾ പറഞ്ഞത്. അദ്ദേഹത്തിന് എവിടെ നിന്നാണ് ഇത്തരത്തിലൊരു വിവരം കിട്ടിയത്? അതിന് മറുപടിയായിട്ടാണ് ശ്രീ. കെ. സുധാകരൻ ഇത്തരത്തിലൊരു പ്രസ്താവന പറഞ്ഞത്. അങ്ങ് സഭയെ തെറ്റിദ്ധരിപ്പിക്കുന്നത് ശരിയല്ലെന്നാണ് ഞാൻ പറയുന്നത്.

ശ്രീ. പിണറായി വിജയൻ: സർ, ബഹുമാനപ്പെട്ട പ്രതിപക്ഷ നേതാവ്

നേരത്തെ പറഞ്ഞാരു കാര്യത്തിന് പിന്നീട് മറുപടി പറയാമെന്നുവിചാരിച്ച് നിൽക്കുകയായിരുന്നു. അതിനിപ്പോൾ തന്നെ മറുപടി പറഞ്ഞേക്കാം.

സഖാവ് ഇ. പി. ജയരാജൻ സംഭവം നടക്കുന്നതിനുമുമ്പ് പുറപ്പെട്ടോ, ഇവിടെ എങ്ങനെ അപ്പോൾ എത്തി എന്നൊക്കെ ചോദിച്ചില്ലേ? ഓർമ്മയുണ്ടോ പണ്ട്

എ.കെ.ജി. ഫ്ലാറ്റ് നിർമ്മിച്ചതിനെ സംബന്ധിച്ചുള്ള വിവാദം.

മരണപോകാനിടയില്ല, ശ്രീ. രമേശ് ചെന്നിത്തല ഒന്നും മറക്കാനേ ഇടയില്ല.

ഞാനവിടെ സെക്രട്ടറിയായിരിക്കുന്ന ഘട്ടത്തിലാണ് ഫ്ലാറ്റ് നിർമ്മിക്കുന്നത്.

അതുമായി ബന്ധപ്പെട്ട് ഒരുപാട് വിവാദങ്ങൾ അന്ന് വന്നിരുന്നു. ആ

ഫ്ലാറ്റിലാണ് ഇപ്പോൾ സഖാവ് ഇ. പി. ജയരാജൻ കുടുംബസമേതം

താമസിക്കുന്നത്. അവിടെ നിന്നിറങ്ങിയാൽ എ.കെ.ജി. സെന്ററാണ്. അത്

എല്ലാവർക്കും അറിയുന്നതാണ്. ഈ സംഭവം കേട്ട് അവിടെ

എത്തിയതാണെന്നാണ് പറഞ്ഞതിന്റെ അർത്ഥം. ശ്രീമതി പി. കെ. ശ്രീമതി

ടീച്ചർ എ.കെ.ജി. സെന്ററിന്റെ കെട്ടിടത്തിൽ തന്നെയാണ് താമസിക്കുന്നത്.

അതാണ് ഭയങ്കര ശബ്ദമെന്നവർ പറഞ്ഞത്. അതും വസ്തുതാപരമാണ്.

അവിടെ നിന്ന് അവർ ഇറങ്ങി വരികയാണ് ചെയ്തത്. അതാണ്

അതുസംബന്ധിച്ചുണ്ടായ കാര്യങ്ങൾ. ഇവിടെ ഞങ്ങളുടെ നിലപാട് വ്യക്തമാക്കാൻ ഞാൻ ആഗ്രഹിക്കുകയാണ്. ഏതെങ്കിലും രാഷ്ട്രീയ പാർട്ടിയുടെ പ്രവർത്തനത്തിന്റെ ഭാഗമായി, ഏതെങ്കിലും രാഷ്ട്രീയ പാർട്ടിയുടെ ഓഫീസ് തകർക്കുകയോ അല്ലെങ്കിൽ അതിനനേറെ ആക്രമണം നടത്തുകയോ ചെയ്യുന്ന സമീപനം ഞങ്ങൾക്കില്ല. അതുകൊണ്ടാണ് അത്തരം കാര്യങ്ങളെ അപലപിക്കാൻ ഞങ്ങൾക്കൊരു മനഃപ്രയാസവുമില്ലാത്തത്. എ.കെ.ജി. സെന്ററിന്റെ ആക്രമണം നടന്ന സമയത്തും അവിടെ പോലീസ് സുരക്ഷിതത്വം ഏർപ്പെടുത്തിയിരുന്നവനുള്ളത് ശരിയാണ്. എങ്ങനെയാണ് പോലീസ് സുരക്ഷിതത്വമുള്ളൊരു സ്ഥലത്ത് ഇത്തരമൊരു ആക്രമണം നടന്നത് എന്നൊരു ചോദ്യവും ഇവിടെ ഉയർന്നുവന്നു. ഇത് വളരെ ആസൂത്രിതമായി നടത്തിയ ഒരു ആക്രമണമാണ്. ഒരു ദിവസം പെട്ടെന്ന് നടത്തിയ ആക്രമണമായിരിക്കില്ല. വലിയ തോതിലുള്ള ആസൂത്രണം ഇതിന് പിന്നിലുണ്ട്. പുറത്തുവന്ന വിവരങ്ങളുടെ അടിസ്ഥാനത്തിൽ പറയുകയാണെങ്കിൽ ഒരു വാഹനം എ.കെ.ജി. സെന്ററിനുമുന്നിൽ വന്ന് തിരിച്ചുപോയതായി സൂചിപ്പിക്കുന്നുണ്ട്. പോലീസുള്ള സ്ഥലം കൃത്യമായി അവർ മനസ്സിലാക്കുകയാണ് കൃത്യം ചെയ്തത്. മുന്നിലത്തെ പ്രവേശന

കവാടത്തിനപ്പുറത്താണ് പോലീസുള്ളത്. ആ സ്ഥലം വരെയും പോയിട്ടായിരിക്കും ഇവർ തിരിച്ചുപോകുന്നത്. ഒരു ഭാഗത്തുനിന്ന് തിരിച്ചുപോകുകയാണ്. രണ്ടാമതും ഇതേ രീതിയിൽ വന്ന് എറിയുന്നു എന്നതാണ് ഇപ്പോഴുള്ള ദൃശ്യങ്ങളിൽ നിന്നും വ്യക്തമാകുന്നത്. കൃത്യനിർവ്വഹണം നടത്താൻ വന്നയാൾ കൃത്യമായി കാര്യങ്ങൾ മനസ്സിലാക്കി, നേരെ ലക്ഷ്യസ്ഥാനത്തേയ്ക്കെറിഞ്ഞ് വണ്ടി വിട്ടുപോകുകയാണ് ചെയ്തത്. കൃത്യമായി ആസൂത്രണം ചെയ്തനടത്തിയെന്നത് വളരെ വ്യക്തമാണ്. അക്കാര്യത്തിൽ അവിടെയുണ്ടായിരുന്ന പോലീസിന്റെ ഭാഗത്തുനിന്നും എന്തെങ്കിലും വീഴ്ച സംഭവിച്ചിട്ടുണ്ടോ എന്നത് പരിശോധിക്കാം. എന്തുകൊണ്ട് പോലീസിന് ഇവരെ ഇതുവരെ പിടിക്കാൻ കഴിഞ്ഞില്ല എന്ന് ചോദിച്ചു. ഏതെങ്കിലും ഒരാളെ കസ്റ്റഡിയിൽ എടുക്കുക എന്നതല്ല പോലീസ് ഉദ്ദേശിക്കുന്നത്. കുറ്റം ചെയ്തയാളെയാണ് പിടിക്കേണ്ടത്. അതിനാവശ്യമായ വിശദമായ പരിശോധന അവർ നടത്തിക്കൊണ്ടിരിക്കുകയാണ്. നിങ്ങൾ പറഞ്ഞ സി.സി.ടി.വി. ദൃശ്യങ്ങളും മറ്റെല്ലാ കാര്യങ്ങളും അതിന്റെ ഭാഗമായിട്ടുണ്ടാകും. കൃത്യമായി കുറ്റവാളിയിലേയ്ക്കെത്താൻ കഴിയുമെന്നാണ് പ്രതീക്ഷിക്കുന്നത്.

ഇത്തരമൊരു ആക്രമണം നടത്തിയതിനുപിന്നിൽ പ്രവർത്തിച്ചവർ വലിയ തോതിലുള്ള ആസൂത്രണ രീതി സ്വീകരിച്ചിരിക്കുകയാണ്. അവരാണ് പ്രതിയെ ഇപ്പോൾ മറച്ചുവയ്ക്കുന്നതും അതിന്റെ ഭാഗമായി സംരക്ഷിക്കുന്നതും. എന്നിരുന്നാലും പല കുറ്റകൃത്യങ്ങളും തെളിയിക്കാനും പ്രതികളെ പിടികൂടാനും കേരള പോലീസിന് കഴിഞ്ഞിട്ടുണ്ട്. ഇക്കാര്യത്തിലും പ്രതികളെ പിടികൂടുമെന്ന കാര്യത്തിൽ യാതൊരു സംശയത്തിന്റെയും ആവശ്യമില്ല. സി.സി.ടി.വി. പരിശോധനയുടെ കാര്യത്തിൽ ഒരു മെല്ലെപ്പോക്കുമില്ല. അതീവ ഗൗരവമായി പരിശോധന നടക്കുന്നുണ്ട്. മറ്റൊരു കാര്യം, എ.കെ.ജി. സെന്ററിന്റെ ഒരു ജനൽച്ചില്ലെങ്കിലും ഞാൻ എറിഞ്ഞുകർക്കുമെന്ന് ഈ സംഭവം നടക്കുന്നതിനുമുമ്പ് ഒരാൾ പരസ്യമായി സമൂഹമാധ്യമങ്ങളിൽ പോസ്റ്റ് ചെയ്തിരുന്നു. സ്വാഭാവികമായും പോലീസ് അയാളെ ചോദ്യം ചെയ്യും. അതാണ് ഇവിടെയും സംഭവിച്ചത്. അതും ഇരുപത്തി നാല് മണിക്കൂറിലധികമുണ്ടായിട്ടില്ല. ചോദ്യം ചെയ്യലിലൂടെ ലഭിച്ച വിവരങ്ങളുടെ അടിസ്ഥാനത്തിൽ കൃത്യമായ നിലപാട് സ്വീകരിച്ചിട്ടുണ്ട്. കെ.പി.സി.സി. ഓഫീസും പ്രതിപക്ഷനേതാവിന്റെ വീടും ആക്രമിച്ചവർക്കെതിരെ കൃത്യമായി കേസുകൾ എടുത്തിട്ടുണ്ട്. അതിൽ



പ്രതികളായിട്ടുള്ളവർക്കുനേരെ സ്വാഭാവികമായി കേസ് രജിസ്റ്റർ ചെയ്തിട്ടുണ്ട്. കോട്ടയം ഡി.സി.സി. ഓഫീസിനേരെ ആക്രമണം നടത്തിയ പ്രതികളെ അറസ്റ്റ് ചെയ്ത കാര്യം അവർതന്നെ ഇവിടെ പറയുകയും സമ്മതിക്കുകയും ചെയ്തിട്ടുണ്ട്. ബോംബിന്റെ രീതികളെക്കുറിച്ച് എന്നോട് ചോദിക്കുന്നതിനെക്കാളും നേരത്തെ പറഞ്ഞ നിങ്ങളുടെ നേതാവിനോട് ചോദിക്കുന്നതാണ് നല്ലത്.

ശ്രീ. വി. ഡി. സതീശൻ:സർ, അത് എല്ലാവർക്കും അറിയാവുന്നതാണ്.

ശ്രീ. പിണറായി വിജയൻ: സർ, നിങ്ങൾക്കറിയാമെങ്കിലും പലർക്കും അറിയാത്തതിനാൽ അക്കാര്യം പറയേണ്ടതുണ്ട്. മുമ്പ് ഇന്ത്യാ ടുഡേയിൽ ഒരു ലേഖനം പ്രസിദ്ധീകരിച്ചത് ഓർമ്മയില്ലേ? അന്ന് ഡി.സി.സി. പ്രസിഡന്റ് ആരായിരുന്നുവെന്ന് ഓർമ്മിച്ചാൽ മതിയാകും. ഞാൻ അതുമായി ബന്ധപ്പെട്ട് അരുടെയും പേര് പറയുന്നില്ല. ഡി.സി.സി. ഓഫീസിൽനിന്നാണ് ആ ലേഖകൻ വാർത്ത എടുക്കുന്നത്. അതിൽ മൂന്ന് ബോംബുകളെക്കുറിച്ച് പരാമർശിക്കുന്നുണ്ട്. ഒന്ന്, മാതൃകമായ ശേഷിയുള്ളതും(വലിയ അപകടങ്ങൾ സംഭവിക്കുന്നത്), രണ്ട്, അത്രത്തോളം അപകടമില്ലാത്തതും മൂന്നാമത്തേത് ഭയങ്കര ശബ്ദവും

പുകയുമൊക്കെയുണ്ടെങ്കിലും അപകടങ്ങൾ സംഭവിക്കില്ലാത്തതുമാണ്. ഈ മൂന്നുതരം ബോംബുകളും പണ്ട് അവിടെവെച്ച് നിർമ്മിച്ചതാണ്. വലിയ ശബ്ദമുണ്ടാകുന്ന ബോംബ് നാടൻ രീതിയിൽത്തന്നെ നിർമ്മിക്കാൻ കഴിയുമെന്നുള്ളത് ദശാബ്ദങ്ങൾക്ക് മുമ്പ് അറിയുന്നതാണ്. ഇപ്പോൾ അതിൽ എത്രമാത്രം പരിഷ്കാരം വന്നിട്ടുണ്ടെന്നുള്ളകാര്യം എനിക്ക് പറയാൻ കഴിയില്ല.

ശ്രീ. വി. ഡി. സതീശൻ: സർ, അങ്ങ് വളരെ നിഷ്കളങ്കവും സരസവുമായിട്ടാണ് ബോംബിനെക്കുറിച്ച് പറയുന്നത്. കാരണം, ആ കാലഘട്ടത്തിൽ ധാരാളം പാർട്ടി ഓഫീസുകളിലും പാർട്ടി പ്രവർത്തകരുടെ വീടുകളിലുംവെച്ച് ബോംബ് പൊട്ടിത്തരിച്ച് കൈകാലുകൾ പോയ എത്രയോപേർ സി.പി.ഐ.(എം)-ലുണ്ടെന്നുള്ളത് അങ്ങേയ്ക്കറിയാം. വേണ്ടിവന്നാൽ പോലീസ് സ്റ്റേഷന്റെ അകത്തുവരെ ബോംബുണ്ടാക്കുമെന്ന് പറഞ്ഞത് ഞങ്ങളാരുമല്ല. അങ്ങനെ പറഞ്ഞത് അങ്ങയുടെ പാർട്ടി സെക്രട്ടറിയാണ്. ഇക്കാര്യങ്ങളൊക്കെ നമ്മൾ ഇവിടെ പറയേണ്ടതുണ്ടോ?

ശ്രീ. പിണറായി വിജയൻ: സർ, ബഹുമാനപ്പെട്ട പ്രതിപക്ഷനേതാവ് ഇതൊക്കെ കേട്ടുകേൾവിയുടെ അടിസ്ഥാനത്തിൽ പറയുകയാണ്.

യഥാർത്ഥത്തിൽ അവിടെപ്പോയി ഫോട്ടോ എടുത്ത് ഉത്തരവാദിപ്പെട്ട ഒരു മാധ്യമം പ്രസിദ്ധീകരിച്ച കാര്യങ്ങളെക്കുറിച്ചാണ് ഞാൻ പറഞ്ഞത്. അത്തരത്തിലുള്ള നാനോ ബോംബുകളുണ്ടെന്ന കാര്യമാണ് ഞാൻ പറയാൻ ശ്രമിച്ചത്. ഇത് ഇപ്പോൾ മാത്രമല്ല പണ്ടെയുള്ളതാണ്. ശ്രീ. കോടിയേരി ബാലകൃഷ്ണന്റെ പ്രസംഗ സ്ഥലത്ത് ബോംബ് എറിഞ്ഞ 6 പേർക്കെതിരെയെന്ന് കേസ് രജിസ്റ്റർ ചെയ്തത്. ന്യൂ മാഹി പോലീസ് സ്റ്റേഷനിൽ ക്രൈം നം 69/2017-ൽ രജിസ്റ്റർ ചെയ്ത കേസിൽ ബി.ജെ.പി.-ക്കാരായ ആറുപേരാണുള്ളത്. അതിൽ ആരെയും കണ്ടില്ല കേട്ടില്ലെന്നുള്ള ധാരണയിൽ നിൽക്കേണ്ട. നേരത്തെതന്നെ അവരെ കണ്ടെത്താൻ കഴിഞ്ഞിട്ടുണ്ട്. പി. കൃഷ്ണപിള്ള സ്മാരകത്തിന് നേരെയുണ്ടായ ആക്രമണത്തിന് പ്രതികളാക്കുന്ന നില ഒരു പ്രത്യേക അന്വേഷണ രീതിയിലൂടെ വന്നതായിരുന്നുവെന്നതാണ് യഥാർത്ഥ വസ്തുത. അത് അന്നത്തെ സർക്കാരിന്റെ ഇടപെടലിലൂടെയുണ്ടായ ഒരു കാര്യമാണ്. ഇതിന്റെ വിശദാംശങ്ങളിലേയ്ക്ക് ഞാൻ പോകുന്നില്ല. എസ്.ഡി.പി.ഐ.-ക്കാർ എ.കെ.ജി. സെന്ററിൽ എത്തിയത് പറഞ്ഞല്ലോ; അവർ എ.കെ.ജി. സെന്റർ സന്ദർശിച്ചുവെന്ന വാർത്തയും അവർ എ.കെ.ജി. സെന്ററിനുമുമ്പിൽ

നിൽക്കുന്ന ചിത്രവും നവമാധ്യമങ്ങളിൽ പ്രത്യക്ഷപ്പെട്ടിട്ടുണ്ട്. യഥാർത്ഥത്തിൽ ഇത് വസ്തുതാപരമല്ല. ജൂലൈ 1-ന് അഞ്ച് മണിയോടെയാണ് ഏഴംഗസംഘം, നേരത്തെ പറഞ്ഞതുപോലെ സെക്യൂരിറ്റിയുടെ അടുത്ത് വരികയും പാർട്ടി നേതാക്കന്മാരെ കാണണമെന്ന് ആവശ്യപ്പെടുകയും ചെയ്തു. അവർ എസ്.ഡി.പി.ഐ. പ്രവർത്തകരാണെന്ന് മനസ്സിലാക്കുകയും അതുകൊണ്ട് അവരുമായി കൂടിക്കാഴ്ചയ്ക്ക് താൽപ്പര്യമില്ലെന്ന് പറഞ്ഞ് മടക്കി അയയ്ക്കുകയും ചെയ്തു. അഞ്ചുമിനിറ്റോളം അവിടെ കാത്തുനിന്നശേഷവും ഇതുതന്നെയാണ് പ്രതികരണമെന്ന് മനസ്സിലാക്കിയപ്പോൾ അവർ അവിടെനിന്ന് മടങ്ങി. അവർ പുറത്തിറങ്ങിയശേഷം എ.കെ.ജി. സെന്ററിനുമുന്നിൽനിന്ന് ഫോട്ടോ എടുക്കുകയും സമൂഹമാധ്യമങ്ങളിൽ പ്രചരിപ്പിക്കുകയും ചെയ്തു. അത് സെൽഫിയായിരിക്കാം. അത് ഏറ്റെടുത്ത് ചില മാധ്യമങ്ങൾ വാർത്ത പ്രസിദ്ധീകരിക്കാനും തയ്യാറായി. ഇതാണവിടെ സംഭവിച്ചത്. അങ്ങ് പറഞ്ഞതുപോലെയോ നേരത്തെ പ്രമേയാവതാരകൻ പറഞ്ഞതുപോലെയോ അല്ല സംഭവിച്ചത്. എ.കെ.ജി. സെന്റർ സാധാരണ നിലയ്ക്ക് എപ്പോഴും ആളുകൾക്ക് കടന്നുവരാൻ കഴിയുന്ന ഒരു സ്ഥലമാണ്. ആളുകൾക്ക്

കടന്നുവരാൻ കഴിയാത്ത ഒരു സ്ഥലമായി എ.കെ.ജി. സെന്ററിനെ കാണേണ്ടതില്ല. ഇതുപോലുള്ള ആളുകളെ അങ്ങനെ കടത്തിവിടാറില്ലെന്നുള്ളതാണ് പ്രത്യേകത. എസ്.ഡി.പി.ഐ. പോലുള്ള വർഗ്ഗീയ കക്ഷികളുമായി ഏതെങ്കിലും തരത്തിലുള്ള ഒരു കൂടിക്കാഴ്ചയും പാർട്ടി ആഗ്രഹിക്കാത്തതുകൊണ്ടാണ് അവരോട് തിരികെ പോകാൻ ആവശ്യപ്പെട്ടത്. അവർക്ക് പ്രവേശനം നൽകാതിരുന്നിട്ടും അവർ എ.കെ.ജി. സെന്റർ സന്ദർശിച്ചുവെന്ന വാർത്ത ബോധപൂർവ്വം പ്രചരിപ്പിക്കാനാണ് തയ്യാറായത്. അതിൽ ഗൂഢലക്ഷ്യമുണ്ടെന്നാണ് നമ്മൾ കാണുന്നത്. അവർ ഞങ്ങളെ സംബന്ധിച്ച് തെറ്റിദ്ധാരണയുണ്ടാക്കാനാണ് ഉദ്ദേശിച്ചിരുന്നത്. പക്ഷെ അതൊന്നും ഞങ്ങളെ യേശുന കാരുണ്യമല്ല. ഞങ്ങൾ ഇത്തരം നിലപാടുകളാണ് എപ്പോഴും സ്വീകരിച്ചുപോകാറുള്ളത്. ഇത്തരം പ്രശ്നങ്ങളുണ്ടാകുന്നത്, മറ്റുചിലർ ഏറ്റെടുത്ത് നടത്തിയ പ്രക്ഷോഭങ്ങൾ ഉയർന്നുവരുമ്പോൾ അതിൽനിന്നും ശ്രദ്ധതിരിച്ചുവിടാനാണെന്ന മട്ടിൽ പിന്നീട് നിങ്ങൾക്കുവെണ്ടി സംസാരിച്ച ഒരാൾ ഇവിടെ പറയുകയുണ്ടായി. അതിൽ കാണേണ്ടത്, നിങ്ങൾ ഇപ്പോൾ എന്തെങ്കിലുമൊരു പ്രശ്നമുണ്ടായിച്ചാൽ അത് നാടാകെ ഏറ്റെടുക്കുകയാണെന്ന് തെറ്റിദ്ധരിക്കരുത്.

സുപരീക്ഷിത ജീവിതമാണ് ഞങ്ങളുടേതെന്ന് ഞാൻ നേരത്തെ പറഞ്ഞതാണ്. അത് ഏതെങ്കിലും ചിലർ വന്ന് അവതരിച്ച് എന്തെങ്കിലും വിളിച്ചുപറഞ്ഞാൽ ആകെ ഇടിഞ്ഞ് പൊളിഞ്ഞ് തകർന്നുപോകുമെന്നൊന്നും ഞങ്ങൾക്ക് ധാരണയില്ല. അതുകൊണ്ടാണ് ഞങ്ങൾ ശാന്തമായി നിൽക്കുന്നത്. അതുകൊണ്ടാണാണ് അതൊക്കെ കേൾക്കുമ്പോഴും ചിരിച്ചുകൊണ്ട് നേരിടാൻ കഴിയുന്നത്. ഒരുതരത്തിലുമുള്ള ഉൾകിടിലവുമില്ലാതെ ഏത് ആരോപണത്തെയും നേരിടാൻ കഴിയുന്നത് ഈ പ്രത്യേകതകൊണ്ടാണ്. എന്തുകൊണ്ടാണ്? പണ്ട് പറഞ്ഞ, 'മടിയിൽ കനമുള്ളവനേ വഴിയിൽ പേടിക്കേണ്ടതുള്ളൂ' എന്നത് മാത്രമല്ല. ജീവിതത്തിൽ ശുദ്ധി പുലർത്തണം. ആ ശുദ്ധി പുലർത്തിയാൽ നിങ്ങൾക്ക് ആരുടെയും മുന്നിൽ തല കുനിക്കേണ്ടി വരില്ല. അങ്ങനെയുള്ള ഒരാളോ/ഒരു കൂട്ടരോ അത് ഈ കാലത്ത് സാധിക്കുമോയെന്ന് വിചാരിച്ച് ഒരങ്ങി പുറപ്പെട്ടാൽ അത് തെളിയിക്കും. അങ്ങനെയുള്ള കാലത്തും ഇത്തരത്തിലൊരു കൂട്ടർ ഇവിടെയുണ്ടെന്ന് നാളെ തെളിയിക്കപ്പെടും. ശുദ്ധി ജീവിതത്തിൽ പുലർത്താൻവേണ്ടി ശ്രമിക്കുകയെന്ന് മാത്രമെ ഞാൻ ഉപദേശിക്കുന്നുള്ളൂ. കാരണം, നമ്മളെല്ലാവരും പൊതുപ്രവർത്തകരാണ്. തൽക്കാലമുണ്ടാകുന്ന

ലാഭത്തെയോ സന്തുഷ്ടിയെയോ കണ്ട് തെറ്റായ കാര്യങ്ങളിലേക്ക് പോകാതിരുന്നാൽ പിന്നീട് ദുഃഖിക്കേണ്ടിവരില്ല. എല്ലാം ഇളകിവന്നാലും ശാന്തമായി നിൽക്കാൻ കഴിയുമെന്ന് മാത്രമാണ് ഇതുസംബന്ധിച്ച് എനിക്ക് പറയാനുള്ളത്. ബാക്കി രാഷ്ട്രീയം നിങ്ങൾ നിങ്ങളുടെ വഴിക്കും ഞങ്ങൾ ഞങ്ങളുടെ വഴിക്കും നോക്കാം.

ബഹുമാന്യനായ കെ. പി. എ. മജീദ് പറഞ്ഞത് കുറച്ച് കടന്നുപോയില്ലേ എന്നൊരു സംശയം. കാരണം എ.കെ.ജി. സെന്റർ ആക്രമിച്ച സംഭവവുമായി ബന്ധപ്പെട്ട് നിങ്ങൾ ചെയ്തതാണെന്ന് പറഞ്ഞാൽ അതിനെ കുറ്റം പറയാൻ സാധിക്കുമോയെന്ന് ഞങ്ങളോട് ബഹുമാനപ്പെട്ട അംഗം ചോദിക്കുകയുണ്ടായി. അത്തരം വാചകം മജീദിനെപ്പോലുള്ള ഒരു വ്യക്തിയിൽനിന്നും ഉണ്ടാകേണ്ടതായിരുന്നില്ല. കുറച്ചൊന്ന് കടന്നുപോയിയെന്നാണ് എനിക്ക് തോന്നുന്നത്. അത്രത്തോളം പറയാൻ കോൺഗ്രസ്സുപോലും തയ്യാറായില്ല. അവർ പൊതിഞ്ഞൊക്കെ പറയാനാണ് ശ്രമിച്ചത്. നേരെ പറയുന്ന രീതിയാണ് നിങ്ങളുടെ ഭാഗത്തുനിന്നുമുണ്ടായത്. അത്രത്തോളം വേണ്ടായിരുന്നുവെന്നാണ് എനിക്ക് അതുസംബന്ധിച്ച് പറയാനുള്ളത്. ഞാൻ അതിനപ്പുറത്തേക്ക് പോകുന്നില്ല. കാരണം നിങ്ങൾക്ക്

ഈ നടക്കുന്നതിനോടൊക്കെ പൂർണ്ണമായും യോജിപ്പുണ്ടെന്ന് കരുതുന്ന ആളല്ല ഞാൻ. അതുകൊണ്ടുതന്നെ വളരെ കൂടുതലായിട്ട് അതിലേയ്ക്കൊന്നും പോകുന്നില്ല. ഗാന്ധിജിയുടെ ചിത്രം തകർത്തതിനെപ്പറ്റി ഞാൻ പറഞ്ഞത് ബഹുമാനപ്പെട്ട പ്രതിപക്ഷനേതാവ് പരാമർശിക്കുകയുണ്ടായി. ഞാൻ യഥാർത്ഥത്തിൽ പോലീസ് റിപ്പോർട്ടിനെ ആശ്രയിച്ചല്ല അന്ന് പറഞ്ഞത്. മാധ്യമങ്ങൾ റിപ്പോർട്ട് ചെയ്തുവെന്ന് ഞാൻ അന്നുതന്നെ പറഞ്ഞതാണ്. നിങ്ങൾക്ക് പോലീസിനെ സംശയമുണ്ട്. നിങ്ങൾക്ക് സംശയമില്ലാത്ത ഒരു ചാനലിനെയാണ് ഞാൻ ഇപ്പോൾ ഉദ്ധരിക്കുന്നത്. അത് മാതൃഭൂമി ചാനലാണ്. ഈ അതിക്രമമൊക്കെ കഴിഞ്ഞതിനുശേഷം മാതൃഭൂമി ചാനലുകാർ കയറി ഫോട്ടോയെടുക്കുന്നുണ്ട്. ആ ഫോട്ടോയിൽ മഹാത്മാഗാന്ധിയുടെ ഫോട്ടോ അവിടെ ചുമരിലുണ്ടായിരുന്നു. ആ ഫോട്ടോ അവർ കൊടുത്തിട്ടുണ്ട്. അതാണ് ഞാൻ പറഞ്ഞത്. അതിനുശേഷമാണ് ഇത്തരമൊരു കാര്യം കൂടി ഉണ്ടെന്നുള്ളത് പോലീസിന്റെ ഭാഗത്തുനിന്ന് വരുന്നത് (.....ബഹളം.....). ബഹുമാനപ്പെട്ട പ്രതിപക്ഷനേതാവ് നാട്ടിൽ നടക്കുന്ന കലാപാന്തരീക്ഷത്തെപ്പറ്റി പറയുകയുണ്ടായി. കലാപാന്തരീക്ഷം സൃഷ്ടിക്കുന്നതിൽനിന്ന് കോൺഗ്രസ്സും യു.ഡി.എഫ്.-ഉം പിന്മാറണമെന്നാണ്



എനിക്ക് അഭ്യർത്ഥിക്കാനുള്ളത്. ഞങ്ങൾ ഒരു ഓഫീസും ആക്രമിക്കുന്നതിന് കൂട്ടുനിൽക്കില്ല. ഏതെങ്കിലും ഓഫീസ് ആരെങ്കിലും ആക്രമിച്ചാൽ സർക്കാരെന്ന നിലയ്ക്ക് ശക്തമായ നടപടിയുമെടുക്കും. അതിനകത്ത് ഒരു വിട്ടുവീഴ്ചയുമുണ്ടാകില്ല. ഈ ഒരു ഘട്ടത്തിൽ ഞങ്ങൾക്ക് വികസന കാര്യങ്ങളിൽ എങ്ങനെ സഹകരിക്കാനാകും, ഇത്തരം പ്രശ്നങ്ങളേൽ നടക്കുന്നതെന്ന് അങ്ങ് അവസാനമെങ്കിലും പറഞ്ഞു. ഈ പ്രശ്നങ്ങൾ ഉണ്ടാകുന്നതുതന്നെ വികസന കാര്യങ്ങൾ തടയുന്നതിനുവേണ്ടിയാണ് എന്ന നിലയാണ് വരുന്നത്. അത് മനസ്സിലാക്കി അങ്ങ് ഒരു നിലപാടെടുക്കണം. വികസന കാര്യങ്ങൾ നമ്മൾ ഏതെങ്കിലും ഒരു വിഭാഗത്തിന് മാത്രമല്ല നാടിന് പൊതുവിലുള്ളതാണ്. നമുക്കെല്ലാവർക്കും ഒന്നിച്ചുനിന്നുകൊണ്ട് ഒരു സംസ്കാരം വളർത്തിയെടുക്കാനാകണം. അതിൽ ഏത് ഓഫീസായാലും ആക്രമിക്കാൻ പാടില്ല. ഏതെങ്കിലുമൊരു ഓഫീസിൽ ഏതെങ്കിലും തരത്തിലുള്ള കയ്യേറ്റം നടന്നാൽ അതിനെ അപലപിക്കാൻ എല്ലാവരും തയ്യാറാകണം. സർക്കാരെന്നനിലയ്ക്ക് അത്തരം ആളുകൾക്കെതിരെ കർശനമായ നടപടിയെടുക്കും. തൊട്ടതെല്ലാം പാളി പോകുന്നുവെന്ന് അങ്ങ് ഞങ്ങളെയൊന്ന് ഉപദേശിക്കാൻ നോക്കി. അങ്ങനെ ഒരു പാളിപ്പോകൽ

ഇവിടെ കാണുന്നില്ല, എന്നാൽ തിരിച്ച് അങ്ങനെയൊരു പാളിപ്പോകലുണ്ടോയെന്ന് അങ്ങ് പരിശോധിക്കുന്നത് നല്ലതായിരിക്കും. ഏതായാലും ഇത്തരം ഒരു പ്രമേയം കൊണ്ടുവന്നതുകൊണ്ട് നമുക്ക് കാര്യങ്ങൾ ശരിയായ രീതിയിൽ ഇവിടെ അവതരിപ്പിക്കാൻ കഴിഞ്ഞുയെന്ന പ്രത്യേകത നിലനിൽക്കുന്നുണ്ട്. ഇത്രയുമാണ് എനിക്ക് പറയാനുള്ളത്.

മി. സ്പീക്കർ: ശ്രീ. പി. സി. വിഷ്ണുനാഥ് അങ്ങയുടെ പ്രമേയം പ്രസ് ചെയ്യുന്നുണ്ടോ.

ശ്രീ. പി. സി. വിഷ്ണുനാഥ്: സർ, പ്രസ് ചെയ്യുന്നുണ്ട്.

മി. സ്പീക്കർ: പ്രമേയത്തെ

അനുകൂലിക്കുന്നവർ ...

പ്രതികൂലിക്കുന്നവർ ...

പ്രമേയം സഭ നിരാകരിച്ചിരിക്കുന്നു.

ശ്രീ. വി. ഡി. സതീശൻ: സർ, കഴിഞ്ഞ പ്രാവശ്യം ഞാൻ സംസാരിക്കുന്നതിനെ സംബന്ധിച്ച് പറഞ്ഞതുകൊണ്ടാണ് ഞാൻ ഡിസ്പോസ് ചെയ്തതിനുശേഷം സംസാരിക്കാമെന്ന് വിചാരിച്ചത്. ഇവിടെ നമ്മൾ അവതരിപ്പിച്ചത് വളരെ ഗൗരവതരമായ വിഷയമാണ്. ഈ നാല്

ദിവസം കഴിഞ്ഞിട്ടും സ്വന്തം പാർട്ടി ഓഫീസ് ആക്രമിച്ചതിനെക്കുറിച്ച് ബഹുമാനപ്പെട്ട മുഖ്യമന്ത്രി ഒരു സൂചനപ്പോലും പറയാതെ നിൽക്കുകയാണ്. അദ്ദേഹം ഇപ്പോഴും അദ്ദേഹത്തിന്റെ മറുപടിയിൽ കെ.പി.സി.സി. പ്രസിഡന്റ് ശ്രീ. കെ. സുധാകരന്റെ .....

മി. സ്പീക്കർ: വിശദമായ പ്രസംഗത്തിനുപ്പോയാൽ അപ്പറന്തുനിന്നും വരും (ബഹളം...).

ശ്രീ. വി. ഡി. സതീശൻ: സർ, ഇത് എന്റെ അവകാശമാണ്.

മി. സ്പീക്കർ: പ്രമേയം തള്ളിക്കഴിഞ്ഞാൽ പിന്നെ പ്രസംഗമില്ല (ബഹളം). അങ്ങ് പറയൂ... പ്രമേയം ചർച്ച ചെയ്ത് കഴിഞ്ഞതല്ലേ?

ശ്രീ. വി. ഡി. സതീശൻ: സർ, മുഖ്യമന്ത്രി എ.കെ.ജി. സെന്റർ ആക്രമിച്ചതിനെ സംബന്ധിച്ച് ഞങ്ങളുയർത്തിയ ഗൗരവതരമായ ആരോപണം... പോലീസിന്റെ കൂടെ ഒത്താശയോടുകൂടി പാർട്ടി നടത്തിയ ആക്രമണം കോൺഗ്രസ്സിന്റെ തലയിൽ കെട്ടിവച്ച് കേരളത്തിലെ നൂറുകണക്കിന് കോൺഗ്രസ് ഓഫീസുകൾ തകർക്കാൻവേണ്ടി നടത്തിയ ശ്രമത്തെക്കുറിച്ചാണ് ഞങ്ങൾ പറഞ്ഞത്. അതിനെക്കുറിച്ച് ഒരു മറുപടിയും മുഖ്യമന്ത്രി പറഞ്ഞില്ല. ഞങ്ങളുടെ 42 ഓഫീസുകളാണ് തകർത്തത്. ഈ

മറുപടിയിൽ ഞങ്ങൾ ശക്തമായി പ്രതിഷേധിച്ചുകൊണ്ട് ഞങ്ങൾ വാക്കുട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് പ്രതിപക്ഷാംഗങ്ങൾ സഭയിൽനിന്ന് പുറത്തുപോയി)

(സഭവിട്ട് പുറത്തുപോയ അംഗങ്ങൾ അൽപ്പസമയത്തിനുശേഷം സഭയിൽ തിരികെ പ്രവേശിച്ചു)